

①MÜASİR AZƏRBAYCAN ƏDƏBİYYATI

SƏMƏD VURĞUN



SEÇİLMİŞ
ƏSƏRLƏRİ



SƏMƏD VURĞUN

416
V-95

Bu kitab "Səməd Vurğun. Seçilmiş əsərləri. IV cild" (Bakı, Elm, 1988) nəşri əsasında təkrar nəşr hazırlanmışdır.

SEÇİLMİŞ ƏSƏRLƏRİ

BEŞ CİLDDƏ

IV CİLD

M.F.Axundov adına
AZƏRBAYCAN MİLLİ
TƏDQIQAT MƏRKƏZİ

“ŞƏRQ-QƏRB”

BAKI-2005

234439

© “ŞƏRQ-QƏRB”, 2005

*Bu kitab "Səməd Vurğun. Əsərləri. Yeddi cildə. IV cild"
(Bakı, Elm, 1988) nəşri əsasında təkrar nəşrə hazırlanmışdır*

Tərtib edəni:

Aslan Salmansoy

Redaktoru:

Aybəniz Vurğunqızı

894.361 - dc 21

AZE

Səməd Vurğun. Seçilmiş əsərləri. Beş cildə. IV cild. Bakı, "Şərq-Qərb",
2005, 400 səh.

Öz qaynağını xalq yaradıcılığı çeşməsindən götürmüş Səməd Vurğun sənəti xalqın dühası kimi zəngin və zəngin olduğu qədər də sadədir. O sehrli sadəliyi ilə Vurğun sənəti bu gün də bizim ədəbiyyatımızın yollarını işıqlandıran bir məşəldir.

Cəmi əlli il ömür sürmüş ustad şairin zəngin yaradıcılıq irsində onun mənzum dram əsərləri də əhəmiyyətli yer tutur.

"Seçilmiş əsərləri"nin bu cildinə müqtədir sənətkarın "Vaqif" (1937), "Fərhad və Şirin" (1941), "İnsan" (1945) pyesləri daxil edilmişdir.

"Vaqif" dramı əslində Səməd Vurğunun adı, şəxsiyyəti, milli poetik "mən"i ilə ən çox bağlı olan əsərdir. "Vaqif" həm də şair və onun taleyi haqqında dramdır. Əsərin bir çox səhnələri xalq yaddaşında zərb-məsələ çevrilib yaşamaqdadır.

Nizami yaradıcılığından ən gözəl tərcüməni ("Leyli və Məcnun") Səməd Vurğun etdiyi kimi, Nizami mövzusunda ən gözəl və orijinal əsəri də məhz o yazmışdır. "Fərhad və Şirin" Vurğun sənətinin şəksiz uğurları sırasındadır. Şərq şerinin klassik eşq dastanına yeni məna verən müəllif məhəbbət süjetinin əxlaqi mahiyyətini ön plana çəkir.

"İnsan" mənzum romantik-fəlsəfi dramında isə Hörmüz-Əhrimən, Xeyir-Şər, Faust, Hamlet sualı və fəlsəfəsi ilə bağlı əbədi düşüncə davam edir. Bu əsərində Vurğun dahi Nizamının müdriklik dünyası anlayışları ilə zəmanəsinə şərh verməyə çalışır.

Görkəmli dramaturqun hər üç əsəri uzun illər boyu teatrlarımızın repertuarında yer almış, saysız-hesabsız tamaşaçılar toplamışdır.

ISBN 9952-418-47-4

© "ŞƏRQ-QƏRB", 2005



Azərbaycan Respublikasının Prezidenti
İLHAM ƏLİYEVİN
**"Azərbaycan dilində latın qrafikası
ilə kütləvi nəşrlərin həyata
keçirilməsi haqqında"**

12 yanvar 2004-cü il tarixli sərəncamı
ilə nəşr olunur və ölkə kitabxanalarına
hədiyyə edilir



Bu kitab "Sənəd Vurğun. Gözələri, Yeddiklədi 10 cild"
 (Baki, Elm, 1988) nəşri əsasında təkrar nəşr edilmişdir.



Tərəf rəisi:

Rədaşoru: Aybəniz Vurğunova

894.341 - d : 31

AZE Azərbaycan Respublikasının Prezidenti

Sənəd Vurğun. Gözələri, Yeddiklədi 10 cild. "Şərq-Qərb",
 İLHAM ƏLİYEVİN

2005, 400 səh.

"Azərbaycan dilində latın qrafikası"

Öz qəşqəşliyi və özünəməxsusluğu ilə Azərbaycanın ən böyük şairi və dramaturqu Sənəd Vurğunun əsərləri Azərbaycan dilində latın qrafikası ilə təqdim edilmişdir. Bu kitab Azərbaycan Respublikasının Prezidenti İlham Əliyevin tapşırığı ilə nəşr edilmişdir.

Comi Əli il il ömür sürmüşdür. Sənəd Vurğunun dram əsərlərində onun dram əsərləri də özünəməxsusluğu ilə təqdim edilmişdir.

"Sənəd Vurğunun dram əsərləri" (1937), "Fərəhad və Şirin" (1941), "İnsan" (1943) pyesləri də özünəməxsusluğu ilə təqdim edilmişdir.

"Vaqif" dramı əsasında Sənəd Vurğunun milli epik "məni" ilə özünəməxsusluğu ilə təqdim edilmişdir. "Vaqif" həm də yarı və ömür tələyən haqqında dramdır. Əsərin bir çox səhnələri xalq yaddaşında zərb-məhsul qeyri-olunmazdır.

Nizamiyaradıcılığından on gələcək təcrübəsi ("Leyli və Məcnun") Sənəd Vurğun etdiyi kimi, Nizami mədəniyyətində ən gələcək və orijinal əsəri de möz o yazmışdır. "Fərəhad və Şirin" Vurğun sənətinin fəxri əsərləri arasında. Şərqin kiçik epik dastanına yeni əhəmiyyət verən müasir mədəniyyət əsərləri arasında Sənəd Vurğunun "İnsan" monumnt romantik-fəlsəfi dramında İsa Hürmüz-Əhmədov, Xeyr-Şer, Fəxr, Həmət sual və fəlsəfi ilə bağlı əbədli mözə qoyur. Bu əsərdə Vurğun dahi Nizamiyaradıcılığına diqqətini artıraraq özünəməxsusluğu ilə təqdim edilmişdir.

Gələcək dramaturg Sənəd Vurğunun özünəməxsusluğu ilə təqdim edilmişdir. Sənəd Vurğunun dram əsərlərində özünəməxsusluğu ilə təqdim edilmişdir.

Yeni əsərlər Sənəd Vurğunun özünəməxsusluğu ilə təqdim edilmişdir. Sənəd Vurğunun dram əsərlərində özünəməxsusluğu ilə təqdim edilmişdir.

ISBN 9952-418-47-4

© "ŞƏRQ-QƏRB", 2005



VAQIF

5 pərdəli 11 əskilli monumnt dram

İSTİRAK EDƏNLƏR

Vaqif - XVIII əsrdə məşhur Azərbaycan şairi
 Ağa Məmməd şah Qacar - İmzalı
 Vidadi - Vaqifin həyatı və yaradıcılığı
 İbrahim xan - Qacarlar sultanı
 Eldar - XVIII əsrdə məşhur Azərbaycan şairi



DRAM ƏSƏRLƏRİ

Kürd Məmməd
 Arşak
 Xuraman
 Əli bəy
 Göllər
 Əm
 Təkə
 Vəzir
 Təlxək
 Şaliko
 Tamara
 Kiçik gürcü
 Şeyx Ali
 İlyas
 Zöhrə
 Teymur
 Əhməd kişi
 Qurban kişi
 Qasım
 Mərad

Kondilər, qəçəqlər, xəşərlər, cücələr və b.

99

DRAM ƏSƏRLƏRİ

VAQIF

5 pərdəli 11 şəkili mənzum dram

İŞTİRAK EDƏNLƏR

Vaqif	- XVIII əsrin məşhur Azərbaycan şairi
Ağa Məhəmməd şah Qacar	- İran hökmdarı
Vidadi	- Vaqifin həməsri və yaxın şair dostu
İbrahim xan	- Qarabağ xanı
Eldar	- xanlıq zülmü və Qacar basqını əleyhinə üsyan qaldırmış kəndlilərin başçısı
Kürd Musa	} - Eldarın dəstəsindən
Arşak	
Xuraman	- Vaqifin arvadı
Əli bəy	- Vaqifin oğlu
Gülnar	- Əli bəyin sevgilisi
Əminə	- Gülnarın anası
Tükəzban	- Vidadinin arvadı
Vəzir	- Qacarı vəziri
Təlxək	- İbrahim xanın təlxəyi
Şaliko	} - Qacar tərəfindən əsir alınmış gürcülər
Tamara	
Kiçik gürcü	
Şeyx Alı	- Qarabağ şeyxi
İlyas	- Eldarın dəstəsinə soxulmuş casus
Sərkərdə	- Qacar qoşunlarının sərkərdəsi
Zülfüqar	} - Qacarı əleyhdarlarından
Teymur	
Əhməd kişi	} - kəndlilər
Qurban kişi	
Qasım	} - çobanlar
Murad	

Kəndlilər, qaçaqlar, əsgərlər, elçilər və b.

BİRİNCİ PƏRDƏ

BİRİNCİ ŞƏKİL

XVIII əsr. Azərbaycan, Qazax mahalı. Vidadinin evi. Arxa tərəfdə Kür çayı şırıl-şırıl axır. Qürub zamanıdır. Vidadi tək ağac altında namaz qılır. Namazın arasında əllərini göyə qaldırır, titrək və təsirli bir səslə.

Vidadi

Xudaya! İnsanın halı yamandır,
Nələr çəkdiyimiz sənə əyandır,
Mənəsi varmıdır min təriqətin?
Aç... aç qapısını sən həqiqətin.
Nə olur, bir yeni işıq ver bizə,
Bizim kor yaranmış gözlərimizə –
Bəlkə də yaxşını seçək yamandan,
Ta ki, qansız keçən bir güzərandan
Biz də ilham alağ, sevinək barı!
İşıqlat bu dibsiz qaranlıqları...
Yazıqdır dünyanın əşrəfi insan,
Böyüksən, adilsən, keç günahından!
Qoyma ki, yerlərdə sürünsün bəşər,
Dünyada qalmasın nə pislik, nə şər.
Yaxşılıq insana bir sənət olsun,
Dünya başdan-başa bir cənnət olsun...

Tükəzban


Yenə namaz üstə seir deyirsən!

Vidadi

Sən də təzə-təzə qəlbə deyirsən...

Tükəzban

Yox, yox... Vidadican, bağışla məni,
Könüldən sevirəm hər bir kəlməni.



Otuz il gördüyüm bu yoxsul ocaq,
Bir qonaq görməmiş bu səssiz bucaq,
Sənin ayaqların dəydiyi zaman,
Mənə cənnət kimi görünür, inan!

Vidadi

Gəl, gəl, yaxın otur, vəfalı qarım,
Səndə yuva salmış ilk arzularım;
Dünyanın dərđini, qəmini hər an
Mənə bir baxışla unutdurursan.

Tükəzban

Bizə çox görməsin Yaradan bunu,
Mən sənə borcluyam ömrüm uzununu.

Vidadi

Tükəzban! Azaldı gəlib-gedənlər,
Vaqifdən gəlməyir təzə bir xəbər.
Of... O, Qarabağa köçəndən bəri
Gödəlir ömrümün bu son günləri...
Onsuz günü-gündən çoxalır qəmim,
Oydu bu yerlərdə könül həmdənim.


Tükəzban

Vidadi! Darıxma, bizdə məsəl var:
Bir yandan bağlayan, bir yandan açar.

Qapı döyülür.

Vidadi

Buyurun!



İki nəfər elçi gəlir.

I elçi

Sizsiniz Vidadi şair?

Vidadi

Bəli, qulluğunuz bəndəyə dair?

I elçi

Gəncədən gəlmişik, qonağıq sizə...

Tükəzban

Bizim yoxsul olan bu evimize
Siz xoş gəlmişsiniz!

Vidadi

Gəlin, qardaşlar!
Allah qonağının öz qisməti var.

Elçilər əyləşirlər. Tükəzban qarı aftafanı sacayağının üstünə qoyub
çay hazırlayır.

Vidadi

Yaxşı, hardansınız, kimlərdənsiniz?

I elçi

Şair, Cavad xanın adamıyıq biz,
Xoş xəbər gətirib gəlmişik sizə.

Vidadi

Vaqıfdən?

I elçi

Yox, Vaqif Qarabağdadır,
Siz ki, bilirsiniz, o uzaqdadır.

Vidadi

Bəli, uzaqdadır, həsrəti çoxdur...
Ancaq sədaqətin mənzili yoxdur.
Yaxşı, bir danışın, buyurun, görək!

I elçi

Yoxdur bu torpaqda şair sizin tək,
Gözəl sözləriniz düşüb dillərə,
Sizi çox görməsin Tanrı ellərə.

Vidadi

Yox... yox... Hüsni-kəlam Vaqıfdə vardır,
Hər sözü ölməyən bir yadigardır.
Belimi sındırıb onun həsrəti.

I elçi

Bizim xan çox sevdi şəri, sənəti,
Sizin yanınıza göndərdi bizi,
İstəyir saraya gəlməyinizi.

Vidadi

Necə?

I elçi

Xan deyir ki, Vidadi gəlsin,
Sarayda yaşasın, burda yüksəlsin.

Eviniz hazırdır bir bağ içində,
Eyvanı yamyaşıl yarpaq içində;
Bilməyəcəksiniz nə dərd, nə zillət,
Aşıb-daşacaqdır sizinçin dövlət.
Sizi vəzirliyə dəvət edir xan.

Vidadi

Oğul, mən azadam başdan, binadan.
Bir də, alışmışam bizim çöllərə,
Könlümdən ayrılmaz bu dağ, bu dərə.
Məndən nə şah olar, nə də xan olar,
Gəlsəm də xan özü peşiman olar.

II elçi

Canım, bir düşünün, bu səadətdir...
Bu tərki-dünyalıq yaman adətdir.
Qanadlı bir quşdur fürsət əzəldən,
Qaçar, buraxmayın siz onu əldən!

Vidadi

(bir növ başdan eləmək məqsədi ilə)

Deyin ki, xəstəyəm yoxdur qüvvətim,
Yoxdur o əvvəlki sözüm, söhbətim.
Bu gün-sabahlığam, günlər tez keçir,
Mənim də karvanım yığışib köçür.

II elçi

Demək... baş tutmadı xanın arzusu?
Sizdən gözlənilməz bir cavabdır bu.
Canım, bu ac evdən nə tapmısan sən,
Niyə buraxırsan kefi əlindən?

Vidadi

Burda olmasa da saray havası,
İstidir hər quşun doğma yuvası.
Kasıb komacığım özümə yetər,
Burda yazılmışdır yüzlərlə əsər.

I elçi

Bəxtinizdən küsün...

Vidadi

Yox, yox... mən şadam,
Burda hər qayğıdan, dərddən azadam.

II elçi

Gəl gedək, gəl gedək, bu ki dəlidir.

I elçi

Gəl gedək, doğrudan bu gülməlidir.

Vidadi

Qalın, gecələyin, evimiz vardır!

I elçi

(rişxəndlə)

Sizə darlıq olar, daxmanız dardır...

Vidadi

Ürək geniş olsun!

I elçi

Gözünüz görsə də odlar, alovlar,
Sizə şirin gəlir xəyalplovlar.

II elçi

Di salamat qalın!

Elçilər gedirlər.

Vidadi

Gedin! Yanılmışdır sizi göndərən,
Başqa bir aləmin qonağıyam mən!
Bu fani dünyanın kefi, ləzzəti
Axırda yaradır könül möhnəti.
Gedin, aldadammaz məni saraylar!
Burda həmdəmdir ulduzlar, aylar,
Burda gecələrin qərib səsi var.
Könlümün incə bir kəməncəsi var...
Ona toxunmayın o soyuq əllər,
Mənim sarayımdır yüksək əməllər!..

Tükəzban

Vidadi, nə dedin! Lap ürəyimdən
Ömür sürməmişən qoltuqlarda sən.
Belə cavab verən dilin var olsun!
Yurdunu atana dünya dar olsun!

Vidadi

Tükəzban! O saray qan ocağıdır,
Onun hər vüsali hicran dağıdır.
Bir düşün Vaqifi, daima gülən,
Daima şadlanan o böyük hünər
Bəzən taleyindən şikayət yazır;
Səbəb? – Saraylardır...

Arxadan səs gəlir.

Vaqif

Ay ev yiyəsi!

Tükəzban

Aman! Bu olmasın Vaqifin səsi?

Vidadi

Deyəsən özüdür.

Bir nəfər kəndli tələsik içəri girir.

Kəndli

Vidadi! Vidadi! Gözlərin aydın!

Vaqif qonaq gəlir...

Vaqif bir bölük kəndli ilə daxil olur. Vidadi Vaqifi görəndə kimi
özünü onun üstünə salır, qucaqlayıb öpüşürlər.

Vidadi

Canım! Ciyərim!

Yolunu gözləyən zəif gözlərim

Artıq işıqlandı, nə yaxşı, of, sən...

Vəfasız deyildin sən ki, özəldən

Öyləşirlər.

Vaqif

Günah mənimkidir, əfv elə, ustad!
Sənsiz olmamışdır bir gün könül şad.
Yuxumda görmüşəm səni gecələr,
Sənsiz gülməmişdir ruhuma səhər.

Tükəzban

Yaxşı, ay utanmaz bir de yadımdan
Çıxdı birdəfəlik Tükəzban xalan?

Vaqif

(Tükəzbanın boynundan qucaqlayaraq)

Yox... yox, sən anadan artıqsan mana,
Həyatım olduqca borcluyam sana!

Vidadi

Yaxşı, nə var, nə yox? Kefin necədir?

Vaqif

Bu dünya doğrudan bir bilməcədir.
Qapıya qoymuram can möhnətini,
İçirəm dünyanın hər şərbətini.
Gündüzlər oxşayır məni saraylar,
Gecələr sirdaşım ulduzlar, aylar...
Hər gülün rəngində bir canlı sənət,
Nə qədər təmizdir, safdır təbiət.
Mənim də oylağım dağdır, dərədir,
Könlüm gözəlliyə bir pəncərədir,
Dünyanın sirrini görürəm ordan...
Bir parça sümükdür sevdəsiz insan.

Vidadi

(ərk ilə)

Sevda bir dənizdir – göylərdən dərin,
Asta bax, qaralar birdən gözlərin
Burnun uşaq kimi dəyər daşlara.

Vaqif

Xeyr! Mən yoldaşam uçan quşlara,
Dünya çox böyükdür, min bir yuvam var,
Hələ bu dünyayla mənim davam var.
Hər təzə gülüşdən zövq almalıyam,
Ovçu gözlərimdə qalmasın bir kam.
Ömür vəfasızdır, bizi tərk edir,
Hər ağ gün, qara gün ömürdən gedir...

Vidadi

Şair! Heç aldanma dünya varına,
İnanma dünyanın etibarına.
Savab gör, hər zaman yaxşılıq eylə,
Dar gündə Allaha "kərimdir" söylə.
Səni bu dünyada boğsa da möhnət
Axırda qismətin olacaq cənnət,
Axirət dünyası qalacaq bizə.

Vaqif

O da bir pərdədir gözlərimizə.
Canım, nə cəhənnəm, nə cənnət vardır,
Bunlar da bir cürə uydurmalarıdır.

Vidadi

Yenə şairliyin baş aparır ha!..
Yoxsa ağ olursan böyük Allaha?..

Vaqif

Bilirsen, Vidadi, sözün doğrusu,
Olmaq istəmirəm vicdan oğrusu.
Çoxdu bu dünyanın gözəllikləri,
Bəzən cəlvələnen nazlı bir pəri

234439

Şəhla gözlərini süzdüyü zaman
Cənnəti alıram mən bu dünyadan.
Qoy nisyə dalınca şeyxlər yüyürsün,
O nisyə cənnəti qoy onlar görsün.
Boş sözdür, "dünyanı heçdən yaradan" –
Bütün cənnətləri quracaq insan.

Tükəzban

(gülür)

Ha... ha... Vaqif, elə uşaqlıqdan da
Səndə görünürdü bu söz, bu əda.

Vidadi

Yaxşı, nə tapmısan o saraylardan?
Sən ki zövq alırsan gözəldən, yardan?

Vaqif

Çoxdur Qarabağda gözəl sənəmlər,
Baxdıqca kül olur dərdlər, ələmlər.
Məndən çox uzaqdır hər bəla, hər qəm,
Yalnız gözəllərdir Məkkəm, Mədinəm.

Vidadi

Demək, gözəllərçin unuttun bizi?
Unuttun öz ana beşiyimizi?

Vaqif

Mən orda olmasam, qan çıxar dizə,
Quşlar da ağlayar ellərimizə.
Xan məndən utanır, çəkinir bir az,
Mən getsəm, qırğının hesabı olmaz.
O, bəzən hirsələnib quduran zaman,
Mənəm zəncirini dartıb saxlayan.

Bir neçə kəndli gəlir.

Əhməd kişi

Vaqif, xoş gəlmisən, üzünü görək!

Vaqif

Sağ ol, Əhməd dayı, kefin necədir?

(Köksünü ötürür.)

Əhməd kişi

Nə var ki, ömrümüz zülmət gecədir;
Yenə əllərimiz qabar-qabardır,
Nə çuval dibində bir arpa vardır,
Nə də təknəmizdə quru bir çörək.

Vaqif

Bilirəm, bilirəm, o dərdləri mən...

Əhməd kişi

Gərək yadıdadır rəhmətlik dədən, –
Bükülmüşdü belə keçə atmaqdan.

Vaqif

Darıxma, darıxma, keçər bu dövrən
Ağ günün işığı görünər sizə,
Hələlik güvənin zəhmətinizə.

Qurban kişi

Yaxşı, gözümüzün sən işığıydın,
Bütün məclislərin yaraşığıydın,
Şeirlər deyərdin gələnə, qıza –
Onu da çox gördün axırda bizə?

Vaqif

Yox, yox, Qurban əmi, mənə dünyada
Bu ellər, obalar gülzar görünür.
Gözüm gözünüzdən uzaq olsa da,
Könüldən-könülə yollar görünür.

Qurban kişi

Sağ ol, əskik olma, sən yaşa barı!

Bu arada qatar-qatar durnalar keçir, onların qığıltısı hər iki şairin
diqqətini cəlb edir.

Vidadi

Tükəzban, bir tez ol, gətir sazları.

Tükəzban iki dənə saz gətirir. Vidadi sizin birini Vaqifə verir.

Vidadi

Bunu tanıyırsan?


Vaqif

Mənimdir bu saz!

Vidadi

(ərk ilə)

Hələ saxlamışam onu, utanmaz!
Ondan ayrılmasın sənin hisslərin,
Onun tellərində göylərdən dərin
Bir mənə vardır ki, yaşadır izi,
Şair eləmişdir hər ikimizi.



Vaqif

Doğrudur, qardaşım, inan ki, bir an
Könlüm ayrılmamış telli sazlardan.

Vidadi

Di gəl, durnalara bir şeir deyək.

Sazları çalırlar. Vidadi və Vaqif deyişirlər.

Vidadi

Qatar-qatar olub qalxıb havaya,
Nə çıxıbsız asimanə, durnalar?
Qərib-qərib, qəmgin-qəmgin ötürsüz,
Üz tutubsuz nə məkanə, durnalar?

Vaqif


Bir zaman havada qanad saxlayın,
Sözüm vardır mənim sizə, durnalar!
Qatarlaşıb nə diyardan gəlırsiz?
Bir xəbər versəniz bizə, durnalar!

Vidadi

Bir baş çəkin dərdi-məndin halına,
Ərzə yazsın, qələm alsın əlinə,
Vidadi xəstədən Bağdad elinə
Siz yetirin bir nişanə, durnalar!

Vaqif

Nazənin-nazənin edərsiz avaz,
Ürək tazələner, edər sərəfraz,
Vaqifin də könlü çox edər pərvaz,
Hərdəm sizin ilə gözə, durnalar!



Əhməd kişi

Sağ olun, gecəniz xeyirə qalsın!

Vaqif

Keyrə qənşər gedin, çox şad oldum mən.

Kəndlilər Vaqiflə görüşərək gedirlər. Vaqif axşam qəribliyinə
şairanə bir nəzərlə baxaraq.

Vaqif

Ah, bu axşam nə gözəldir, ondakı mənaya bax,
Parçalanmış ağ buludlar, göydə bardaş quraraq,
Təbiətin saflığına qulaq asır uzaqdan,
Gəlin kimi bəzək vurub ay da çıxmış otaqdan.
Nə təmizdir, nə parlaqdır Mahtabın süd bənizi,
Ən müqəddəs xeyallara dəvət edir o bizi.

Vidadi

Xəyal şirin nemətidir bu acı kainatın.

Vaqif

Xəyal doğma balasıdır bizim ana həyatın,
Onun gözü kor olsa da, sevəcəkdir bu ana,
Yazıq, bədbəxt balasını basacaqdır bağına.

Tükəzban

Vaqif! Danışmadın heç Əli bəydən,
Necədir, görmürəm xeyli zamandır?

Vaqif

Paho... lap böyüyüb, yaxşı cavandır;
Toyudur... Gəldim ki, aparım sizi,
Özü tapşırıbdır gəlməyinizi.

Vidadi

Yaxşı, Əli bəyin toyudur demək?

Vaqif

Bəs necə, toyudur!

Vidadi

Tükəzban, gedək!
Oğul bizimkidir, gedək, Tükəzban!

Tükəzban

Sənə zəhmət olar...

Vidadi

Nə?

(*Vaqifə işarə ilə*)

Budur cavan?

“Nə qədər olsa qoca, gərçi Vidadi xəstə,
Yenə Vaqif kimi, əlbəttə, yüz oğlana dəyər”,
Sən ki lələşini yaxşı bilirsen!

Tükəzban

Yaxşı, qoca vaxtı qürrelənmə sən.

Vaqif

Yox, xala! Heç qorxma, indi bahardır,
Qarabağ doğrudan bir lələzardır:
Yenə yanaqlara sığal vurulur,

Hər daşın dibində bir toy qurulur,
Bir yanda tar səsi, bir yanda qaval...
Bükür dağ döşündə boynunu maral,
Axır şırlıtiyla köpüklü çaylar,
Gəlir səcdəsinə ulduzlar, aylar.
Gedək! Bizim yerlər xoş keçər sizə.

Vidadi

Gedək, xına qoyaq əllərimizə,
Uşaq bizimkidir, mübarək olsun!
Gəlinin yolları gül-ıçək olsun!

Sevinclər içində Vaqiflə qucaqlaşınlar.

Pərdə

İKİNCİ ŞƏKİL

Şuşa qalası. Xan sarayı. Vaqifin evi. Toy məclisi, oyun, İbrahim xan,
yanında da adamları gəlir. Hamı qalxıb, xana baş əyir.

İbrahim xan

(*xanəndələrə*)

Başqa bir zövqü var bugünkü toyun,
Tez olun, yaxşı bir segah oxuyun!
Musiqi çalınır.

Xanəndə

(*oxuyur*)

Hər bağın, hər bağçanın bir bülbüli-şeydası var.
Hər duyan qəlbin, əzizim, gizli bir sevdası var.

Ruhu oxşar, qəlbi oxşar incə bir canan səsi,
Gah gülər, gah ağlayar – hər dəmdə bir mənası var.
Can alan hər nəğmənin mənası yalnız eşqdir,
Göz görüb, əl çatmayan ulduzlu bir dünyası var.
Böylə bir söz var ki, Vaqif indi bir Məcnun olub,
Şerü sənət adlanan nazəndə bir leylası var.

İbrahim xan

Çox gözəl, Vaqifi çağırın görək...
Bəy də öz toyunda oynasın görək!

Əli bəy oynayır, Vaqif gəlir.

İbrahim xan

Vəzir, xeyir işiniz xeyli mübarək!
Ağ günlərə çıxsın sizin Əli bəy!
Ancaq çıxarmasın bizi yadından...

Vaqif

Görək, bu növrağı pozmasa zaman...

İbrahim xan

Yenə də şikayət? Gəl inan ki, sən
Nə qədər mən sağam kef görəcəksən!

Təlxək gəlir.

Təlxək

Gəlininiz bir mələk,
Hamı deyir “mübarək!”
Ancaq mənim boş başım
Sizə deyir – Qardaşım,

Bir qumardan, bir atdan,
Bir də gözəl arvaddan
Ehtiyatlı dolanmaq,
Ehtiyatlı dolanmaq!..

Gülüş

Eşikdə tüfəng atılır və ura səsləri ucalır, gəlini getirirlər.

Yengə

Anam, bacım, qız gəlin,
Əl-ayağı düz gəlin,
Yeddi oğul istərəm,
Bircə dənə qız, gəlin!..

Vaqif

A qızım, üzündən götür duvağı,
Qoy açıq görünsün ayın qabağı.
Açıq yaşamışdır bizim nənələr,
Kəfəndir, a balam, sərəpərdələr.
Nədir gözəllərdə bu pərdə, bu rəng,
Can dustaq olanda gülərmi ürək?
Yazın lələsidir al yanaqların,
Yaqut kənarıdır gül dodaqların,
Camalın dünyadır, qucağın cənnət,
Utansın hüsnündən o kor şəriət!..

Hamıda heyrət, həyəcan görünür, gəlini biri otağa aparırlar.
Bu arada Eldar çiynində bir quzu içəri daxil olur.

Vaqif

Of... dostum, qardaşım, xoş buyurmusan,
Səndə dağ havası duyuram, inan!
Sizdən ayrılmayırsan könlümün quşu,
Ellərdə görürəm hər qurtuluşu.

Eldar

Möhtərəm şairə salamlar olsun!
Bu dünya durduqca o da var olsun!

İbrahim xan

(ətrafı)

Aha... heç saymayırsan bu hərif bizi,
Görünür dadmamışsın qüvvətimizi.

Şeyx

(İbrahim xanın qulağına)

Bir bax gözlərinə... Baxışı qandır,
Kəndə qarışıqlıq salanlardandır.

İbrahim xan

Vəzir, çoban-çoluq məclisidir bu?

Vaqif

Düzü, gözləməzdin heç sizdən bunu.

İbrahim xan

Necə gözləməzdin, lap yersiz, nahaq,
Yox, bir başa keçsin çiynində çomaq.

Vaqif

Əziz qonağımdır, dostumdur Eldar.

İbrahim xan

Xanın hüsurunda nə ölümü var?

Vaqif

Bu mənim evimdir, siz qonaqınız,
Qonağı sevrənlər, lap nahaqınız.

İbrahim xan

Qonağı, qonağı... qonağa bir bax!
Hər yoldan ötəni başa çıxardaq!

Vaqif

Onun görkəmindən iyrənməyin siz,
Bir kəndli babadır, vicdanı təmiz,
Dilindən düşməyir gözəl nağıllar;
Ən böyük ürəklər, yetkin ağıllar
Ellər dünyasında yetişir, bilin!
Namusu, vicdanı təmizdir elin!

İbrahim xan

Doğrusu, yorulub bezikmədin sən,
Elə, durub-durub ellər deməkdən?

Eldar

(*Vaqifə*)

Canım, dalaşmayın, mən gedim.

Vaqif

Dayan,
Başqadır könlümdə gülən xaniman...

İbrahim xan

Getsin görməsini ayaqlamağa!

Eldar

Buyruq sizinkidir, möhtərəm ağa,
Ancaq olmasaydı kasıb kəndlilər
Bunca qudurtmazdı sizi simü zər...

Eldar məclisi tərk edir. Onu tutmaq istəyirlər, adamlar arasına iğtişaş düşür.

İbrahim xan

Qoymayın, tez olun, tutun Eldarı!
Ona da göstərin daş zindanları!

(*Vaqifə tərəf*)

Qudurtdun bunları, doğrudan da, sən,
Bəlkə də özünsən ona dil verən?

Vaqif

Xeyr, yanıldınız, ona dil verən
Gözilə dünyada alovlar görənlər
Kəndistan yeridir, bəli, kəndistan!
Bəzən tanrıya da ağ olur insan...

İbrahim xan

(*qəzəblə çıxaraq*)

Yaxşı danışırıq...

Toy adamları dağılır. Vaqif gözünir, Vidadi heyrətdədir.

Vaqif

Bu da haqqı-salam, bu da duz-çörək...
Dünyada dərd varmı mənim dərdim tək?
Bu xan bir ilanmış, saray yuvası,
Zəhrimar qoxuyur onun havası.

Vidadi

Vaqif, sabah məni yola sal gedim,
Torpaq evciyimi ziyarət edim.
Ordadır dünyanın zövqü, ləzzəti.
Sən də öz boynundan at bu minnəti,
Kəndimizə qayıt!

Vaqif

Yox, qayıtmaram.
İş ki belə düşdü, meydanda varam!

Vidadi

Əl çək bu tərslikdən, qulaq as mana!

Vaqif

Ölsəm də, ölməyim xoşdur mərdana!

Vidadi

Sən öz dediyindən dönməyəcəksən,
Səni yalnız qoyub gedəmmərəm mən.

Əli bəy

(Gəlir.)

Ata, həbs etdilər yazıq Eldarı!

Vaqif

(mənalı)

İnsan uçuracaq daş zindanları,
Zəncirsiz, zindansız günlər gələcək,
Bizə təsəllidir böyük gələcək.

Əli bəy

Bəs Eldar nə olsun?

Vaqif

Həç, nə dərdi var,
Vaqif ölməmişdir, onu qurtarar.

(*Vaqif qolunu oğlunun boynuna dolayaraq*)

Oğlum! Xeyir işin olsun mübarək,
Dünyanın kefini, ləzzətini çək!
Mənim də ürəyim hələ cavandır,
Yaşayaq birtəhər, bu da zamandır...

Vaqif Əli bəyin alından, Əli bəy də Vaqifin əlindən öpür,
o eləcə də Vidadi ilə öpüşüb gedir.

Vidadi

Ağıllı baladır, Allah saxlasın!

Vaqif

Könlümdə dünyanın min sirri vardır,
Ah, duyan, düşünən nə bəxtiyardır!
Dərvalar üstündə süzən sonalar,
Siz, ey göy üzündə uçan durnalar
Deyin, xoşbəxtəmmi?..

Təlxək qapıdan burnunu göstərərək.

Təlxək

Çox çalışıb, çox yanmayın,
Uşaq kimi inanmayın,
Bu dünyanın səfasına,
Sarayların vəfasına.

(Gedir.)

Vaqif

Gör nələr danışır ağıllı təlxək,
Nəse, dincəlməyir sinəmdə ürək...

Xuraman gəlir.

Xuraman

Kişi, bu nə işdir? Küsüb getdi xan!

Vaqif

Qoy küssün özünün qanacağından!

(Gedir.)

Xuraman

Bir el ağasıydı əvvəlki ərım,
Öz qapım, öz evim öz nökrələrim
Həmsi qulluğumda hazır durardı.
Rəhmətlik gündə bir məclis qurardı...
Buna da bir "böyük vəzir" dedilər,
Başımı, beynimi ovub yedilər.
İnandım, dedim ki, nə xəyalı var.
Yəqin ki, bunun da öz cəlalı var.
Bu ki qoltuqlarda gəzib-dolanır,
Çox vaxt da su kimi rəngi bulanır,
Elə dərd tökülür qaş-qabağından,
Amma çox razıyam qanacağından.
Şairdir, görünür, düz ilqarı var,
Nə gözəl, nə şirin kəlamları var...
Eh... bir də, bunlardan mənə kar aşmaz...

Vaqif gəlir.

Vaqif

Nə var, fikirdəsən sən, ey sərvinaz,
Amandır, örtməsin, ey nazlı nigar,
O ay camalını qara buludlar!

Xuraman

Niyə, nə dərdim var, Allaha şükür!
Hara baxırsansa xeyir görünür...

Vaqif

Yox... Sənin səsində bir titrəyiş var,
Gəl məndən gizləmə, aç, söylə aşkar!

Xuraman

Heç... bir az incidir məni bu qürbət.

Vaqif

Yox, bu da olmadı, düz danış, afət!
Yalan yaraşmayır gül dodaqlara...

Xuraman

Bıy... Yaxşı, nə deyim mən bəxtiqara?

Vaqif

Aha... bundan danış... danış görüm, sən
Niyə öz bəxtinə qara deyirsən?

Xuraman

Deyirlər ki, sən...

Vaqif

Nə? Təzə xəbər?

Xuraman

Nə bilim, doğrusu...

Vaqif

Danış!

Xuraman

Deyirlər,

Səni vəzirlikdən qovlayacaq xan!

Vaqif

Ha... ha... ha... Bəs elə bu?

Xuraman

Bəli.

Vaqif

Xuraman!

Xuraman, gör nəyin xəyalındasan!

Qəfəsdə quş kimi yaşayıram mən.

Nə sənin gördüyün bu saray, bu yurd,

Nə də dişlərində qan donan o qurd

Bu tərlan könlümü ovlaya bilməz!

Dərin elə busa, lap arxayın göz!

Xuraman

Bu səni... bəs səni...

Vaqif

Nə?.. Çıxarsalar?

Xuraman

Necə dolanarıq, dilənçilər tək?

Vaqif

Bizə qəhət olmaz bir parça çörək,

Qorxma, bəxtinə də söyləmə qara...

Kaş ki, düşməyəydim bu saraylara!

Yanıldım, doğrusu, uyub aldandım,

Başqadır könlümdə mənim ilk andım...

Xuraman

Elə şirin-şirin danışmağın var.

(Başqa otağa keçir.)

Vaqif

Yox... sərraf gözüdür mənim bu gözüm,

Özüm tutduğuma heyranam özüm.

Gözüm su içməyir heç Xuramandan,

Onu başqa ruhda böyüdüb zaman.

Deyəsən, şöhrəti çox sevirdi qadın,

Ah, mənəb!.. Ah şöhrət!.. Yaranmasaydın!..

Pərdə

İKİNCİ PƏRDƏ

ÜÇÜNCÜ ŞƏKİL

Xan sarayı. İbrahim xan içəri otaqda yatır.

Təlxək

Əzizim, İbrahim xan,
Bit yerisin yaxandan.
Ayağını bərk uzat,
Xorul-xorul yaxşı yat!
Ordu çəkibdir Qacar,
Şeypur çalır qoşunlar,
Sən yuxuna şəkər qat,
Yaxşı uzan, yaxşı yat!..
Qoy axsın millət qanı,
Çək başına yorğanı.
Şahlar bizi boğsa da,
İnek kimi sağsa da,
Sən yuxuna şəkər qat,
Yaxşı uzan, yaxşı yat!.

İbrahim xan

(yuxudan təlaşla ayılaraq)

O yandan Türkiyə, bu yandan İran,
Burdan da Rusiya, göndərir fərman...
Pozmaq istəyirlər cah-cəlalımı,
Qalmamış düşünən mənim halımı.
Könlüm ayrılmayıf tacü təxtimdən,
Kəndlər də çaxnaşır mənim bəxtimdən...
Həddindən aşmışdır yenə qaçaqlar,
Dağlarda yurd salır bütün qoçaqlar,
Neyləyim?..

Əyanlar ağalar, şeyxlər daxil olurlar.

Şeyx

Ey böyük hökmdar, əhvali-şüma?..

İbrahim xan

Ya şeyx, bir tədbir tök mənim yuxuma!
Bu gecə qorxunc bir vəqəə gördüm.

Şeyx

Lütf edib, danışın gördüyünüzü.

İbrahim xan

Gördüm dəniz olub bu Cıdır düzü,
Elə bir dəniz ki, büsbütün qandır,
Onun dörd tərəfi qara dumandır.

Şeyx

Sonra?..

İbrahim xan

Bu dənizdə üzür qayıqlar,
Get-gedə sıxlaşır bu qayalıqlar;
Elə bil, sıxırlar məni dörd yerdən.

Şeyx

Hə!.. Sonra?

İbrahim xan

Bir qayıq yaxlaşdı birdən,
Zəncirli bir kəmənd atdılar mana.

Həmin kəmənd keçdi düz boğazıma,
Məni çəkə-çəkə hey apardılar.
Gördüm qayıqdadır o qaçaq Eldar...

Şeyx

Bəli, o dələduz?

İbrahim xan

Bəli, lap özü,
Hirsindən alışıb yanırdı gözü.
O məni dənizə basıb dedi: – Xan,
Buyur, doyunca iç tökdüyün qandan!

Şeyx

(*yaltaqlanaraq*)

Ha... ha... qəm yeməyin, adil hökmdar!
Sizə neyləyəcək bir qaçaq Eldar?
Yuxu dəhşətlidir, – qorxusu yoxdur,
Dəniz aydımlıqdır, qan qovuşuqdur.

Təlxək

(*özünü ortaya salaraq*)

Şeyxin kəlamı xoşdur,
Mənim kəlləmsə boşdur...

(*Qaçır.*)

Vaqif

(*Daxil olur və xana məktubu uzadaraq*)

Qacara yazdığım cavabdır, alın!
Elçilər gözləyir, tez yola salın!

İbrahim xan

Vəzir!

Vaqif

Dinləyirəm!

İbrahim xan

Qarışır zaman,
Ruhuma dar gəlir bütün xaniman.

Vaqif

Çox dedim, sözümə baxmadınız siz,
Dedim ki, zülmələr qalmaz əvəzsiz.
Bu dünya boş deyil, öz qanunu var,
Elin qüdrətinə lovğa baxanlar,
Əlbəttə, basılar...

İbrahim xan

(*hiddətlə*)

Basılar!.. Sən, sən...
Xeyir söz çıxmıyır yenə dilindən.

Vaqif

(*şeyxə işarəylə*)

Çünki sözlərimdə doğruluq vardır,
Yalançı-yaltaqlar və oğrulardır.
Sizi yatırmasın ağır yuxular,
Hücuma hazırdır Məhəmməd Qacar.

İbrahim xan

(*Vaqifın yazdığı cavabı oxuyaraq*)

Çox gözəl, hər sözün iti bir bıçaq,
Qacarın bağırını parçalayacaq!
Mənim qeyrətimi çəkirsən, demək?

Vaqif

Elimiz qoçaqdır, zülmədən əl çək.
Hələ yaranmamış həyata əvəz,
Həyatın qədrini düşünün barı!
Dünya naz götürüb yaşada bilməz
Onunla gizlənpaç oynayanları.

Şeyx

(*kinaya ilə*)

Bəli, dərs alacaq bizim böyük xan
Bunun həkimanə kəlamlarından...

Vaqif

Yaxşısı budur ki, yaltaqlanma sən,
Ağıl ummayıram boş kötöklərdən...

İbrahim xan

Vəzir! Bu sözləri qoyun bir yana,
Vəziyyət xarəbdir, yol göstər mana!

Vaqif

Eldə can qoymadı ağır vergilər;
Siz bu qanunlarla qalsanız əgər,
Doğma balanız da yad olacaqdır,
Külünüz göylərə sovrulacaqdır.

Şeyx

(*xana yaltaqlanaraq*)

Bəli də, bəli də çox sevir sizi,
Dağıdın, paylayın xəzinənizi,
Bəlkə, doyacaqdır acların gözü...

Vaqif

Daxili vəziyyət belədir, düzü,
Xalq razı qalmasa bir hökmdardan,
Hakimi qurd kimi didəcək zaman.

İbrahim xan

Yaxşı, vergiləri azaltsaq bir az,
İşlər düzələrmə?

Vaqif

Bundan kar aşmaz!
Məncə, nə olsa da bu gündən belə,
Vidən azadlığı lazımdır elə...

İbrahim xan

O nədir?

Vaqif

Kor kimi qalmasın insan,
Qalxсын cəhələtin qaranlığından!
Açılsın hər yerdə məktəb, mədrəsə!
Balalar quş kimi versin səs-səsə,
Dağların döşündən yollar çəkilsin,
Yollar kənarında güllər əkilsin,
Nəğmələr bəzəsin vətən mülkünə;
Mən də qoca vaxtı görüm o günü.

Şeyx

Bundan sənə nə var?

Vaqif

Onu duymazsan...

Çıxar əmmaməni, sən keçəl qazsan...

Şeyx

Elm günah işdir, təmizdir islam, –
Buyurmuş peyğəmbər əleyhüssəlam!

Vaqif

Lal ol! Ləkəlidir qəlbin, niyyətin,
Tiryək satanısan bəşəriyyətin!

Şeyx

Sən xalqın gözünü açırsan bizə –
O da baş əyməyir bir əmrimizə.

İbrahim xan

Şeyx doğru deyir! Kor qalsın onlar,
Xalq ayılan zaman haqqını anlar...

Vaqif

O kor dediyiniz hirsələnən zaman
Çox bərk yapışacaq boğazımızdan...

İbrahim xan

Birdən Vaqifin əlindəki əsaya baxaraq
Vəzir, əlindəki o əsa nədir?

Vaqif

Rusiya padşahı o zülmkardan –
Yekaterinadan bir hədiyyədir.

İbrahim xan

Aha...

De, sən hara? Rusiya hara?
Yoxsa satılmışsan o kafirlərə?

Vaqif

(əsanı göstərərək)

Buna şəkil verən bir sənətkardır,
Mənim sənətkara hörmətim vardır.

İbrahim xan

Bəs onu göndərən Yekaterina?

Vaqif

Yalnız nifrətim var, inanın, ona!
Onu da boğacaq gedən üsyanlar,
Azadlıq uğrunda tökülən qanlar.

Şeyx

Bəs ruslar? Bəs ruslar? Bəs o mələunlar?

Vaqif

Din ayrı, dil ayrı olsa da onlar,
Yenə beşiyidir mədəniyyətin,
Qədrini çox bilir şerin, sənətin.

Şeyx

(xanı qızıdıraraq)

Aman! Ayaqladı müqəddəs dini,
Bu tanrı düşməni, vətən xaini!

Səslər

Bir buna bax! Məlun!
Aldanmış, qansız!

Şeyx

Satılmış...

Səs

Bimürvət...

Şeyx

Yezid, imansız!

Vaqif

(hiddətlə)

Durun! Mən deyiləm vətən xaini,
Saydım nəbilərin sonsuz sayını.
Mın ildir baş əydik yalnız Qurana.
Baxdı gözlərimiz kor kimi ona,
Bizə yasaq oldu başqa kitablar,
Kitabsız bir ömrün nə mənası var?
Didildi daima ixtiyarımız,
Barı, bir gün görsün övladlarımız.

İbrahim xan

Bəs mənim şöhrətim? Bəs tanrı? Bəs din?

Vaqif

Mən bir aşiqiyəm saf ürəklərin...

İbrahim xan

Demək, satılırsan sən şeytanlara!

Vaqif

Tarix cavab verər bu böhtanlara...

İbrahim xan

Bir vaxt təriflədin mənə Eldarı, –
Dağ-dərə tutmayır o qaçaqları.
İndi də rusların tərəfdarısan.
Sən elin dostusan, elin yarısan...

Vaqif

Dünya yaranmamış ötərgi bir səs,
Günəş qaranlıqla yaşaya bilməz...

Çıxır.

Şeyx

(xana)

Başqa bir qisas da siz alın ondan!

İbrahim xan

Buyurun, o nədir?

Şeyx

O da, Xuraman!..
Çəkin bağrınıza o sərvinazi,
Qırılsın Vaqifin qoy ilham sazı!

İlyas daxil olur.

İbrahim xan

İlyas! Gəlib çıxdın? De, nə var, nə yox?

İlyas

Eldarın halına bələdəm az-çox
Tez-tez dəyişdirir o öz yerini,
Tovlayıb azdırır gündə birini.
O qədər artıb ki, yenə qaçaqlar,
Tutmayır meşələr, dərələr, dağlar...

İbrahim xan

Yaxşı, öldürməyə fürsət olmadı?

İlyas

Düzü, qorxuludur Eldarın adı.
Kəndistan yerində çox hörməti var.
Məsəldir: "Qaçacağı el özü saxlar".
Belədir babalar dövründən bəri.

İbrahim xan

Onun oylağına yaxın kəndləri
Yandırsaq necədir?

İlyas

Yox, yox, bu olmaz!

(Döşünə döyərək.)

Gələr öhdəsindən lələşin İlyas.

İbrahim xan

Yaxşı, fikrin nədir, bir damış görək?!

İlyas

Bu gündən onlara qoşulam görək.

İbrahim xan

Necə? Nə deyirsən?

İlyas

Belədir, bəli...
Qaçacağı öldürür xəyanət əli.
Deyərəm: "Məni də asdırırdı xan,
Qaçıb qurtarmışam dar ağacından".
İnanar... Onlara yoldaş olaram.
Bildiyim qisası sonra alaram.

İbrahim xan

Necə? Nə minvalla?

İlyas

Nə varmış buna?
Əvvəl girəcəyəm onun qılığna,
Yanımdan getməyib günlü, gecəli,
Qəsdən olacağam onun sol əli.
Bir gün yenə də qılığna girib,
Hərifi birtəhər yuxuya verib,
Bir güllə vuraram lap tərəsinə,
Başımı götürüb qaçaram yenə...

İbrahim xan

(gülə-gülə)

Mərhəba, mərhəba, İlyas pəhləvan!
Sonra da on para kəndin var, inan!
Olarsan onlara sən də bir ağa,
Çaparsan atını hey sola-sağa.

Tökülər qapına müftə bəhrələr,
Bir də kasıblıqdan görməzsən əsər.

İlyas

Heç əskik olmayın!

İbrahim xan

Eləsə, di get,
Verdiyın vədəyə tamam əməl et!

İlyas

Baş üstə, baş üstə, arxayın ol, xan!
Eldar qurtulammaz qurduğum tordan...

Gedir.

İbrahim xan

(şeyxə tərəf)

Sən də Xuramana yaxşı tədbir çək,
Vaqifə göz dağı bu olsun gərək!..

Gedir.

Şeyx

(sevinclə)

İndi sevin, Şeyx Alı!

Bəxtinə gün doğalı...

Vaqifi saldın tora,

Qoymadın dinc otura.

İndi xanı dolaram,

Özüm vəzir olaram,

Nə dərdim var, qəmim var!

Sarayda qız balalar

Mənə baxıb göz eylər.

Hər məsələ düzələr...

İndi sevin, Şeyx Alı!

Bəxtinə gün doğalı...

(Oynaya–oynaya çıxmaq istəyir.)

Təlxək

(şeyxin arxasınca)

İndi sevin, Şeyx Alı!

Bəxtinə gün doğalı...

Şeyx

Tfu!

Gedir.

Təlxək

(şeyxin arxasınca)

Yekəqarın, yekəbaş,

Ara düzəldən oğraş!

(Təlxək mütəəssir halda Vaqifin arxasınca.)

Nələr gördün, aman, Vaqif!

Nə qansızmış zaman, Vaqif!

Mən demədimmi çox yanma,

Uşaq kimi çox inanma

Bu dünyanın səfasına,

Sarayların vəfasına...

Pərdə

DÖRDÜNCÜ ŞƏKİL

Saray. Vaqifin evi. Gülnar əlinde bir neçə dəstə bənövşə,
qızlar ilə gəlir.

Gülnar

Bizim sərin meşələr,
Bu körpə bənövşələr!
Gəlin, öpüm sizi mən;
Getsəniz gözlərimdən
Mənə böyük dərd olar.
Ah... bizim dik qayalar...
Havaları sərindir,
Dərələri dərinidir.
Yaşamağın dadı var:
Gözəl-gözəl adı var
Hər enişin, yoxuşun,
Bir rəngi var hər quşun.
Əsmə, dayan, ey külək,
Ova çıxmış Əli bəy.
O mənim sevgilimdir,
O, ağızda dilimdir.
Tüfəngini yel əysə,
Ayağına daş dəysə,
Ürəyimə ox batar.
Nə gözəl də boyu var!
O baftalı çuxası,
O düyməli yaxası,
At belinə qalxmağı,
Tərən kimi baxmağı,
Göz görməyən uzağı
Onun nişan almağı
Söylənilir ellərdə,
Dastan olub dillərdə.

Gülnarın anası Əminə gəlir.

Gülnar

Of, anacan, ana!

Qucaqlayıb öpüşürlər.

Əminə

Qurbanam sana!
Mənim şirin balam, ağıllı qızım.
Sürüdən ayrılan körpəcə quzum.
Yoluna baxmaqdan gözüüm saraldı,
Həsretin səbrimi əlimdən aldı.
Adam anasını heç unudarmı?

Gülnar

Ana! Əli bəyin heç vaxtı varmı?
Vallah, gələsiydik bu həftə sizə,
Sənin ayrılığın dərd olub bizə.

Əminə

Əli bəy necədir? Damağı çağdır?

Gülnar

Nə var, lap yaxşıdır, şir kimi sağdır.
İndi ova gedib, bu saat gələr.

Əminə

Allaha çox şükür, xoş olsun xəbər.
Burdan kəsilməsin xeyrin ayağı.
Allah göstərməsin sizə göz dağı.
Yaxşı, bir de görüm, özün necəsən?

Gül nar

Özüm? Nə olacaq? Lap yaxşıyam mən.
Əli bəy quş kimi yemləyir məni,
Deyir, kənd yerindən seçmişəm səni.
Gözündə parlayır qaynar bulaqlar,
Ürək duyduğunu xatirə saxlar.

Əminə

Zarafat deyil ki, şair oğludur,
Görünür, sinəsi sözlə doludur.

Gül nar

Elədir, anacan... dedin ürekdən
Ana! Şair olmaq istəyirəm mən.
Bilirsən nə qədər sinəmdə söz var?

Əminə

Yox... yox... qadan alım, min əyri göz var,
Bircə fərağat dur... göz dəyər sana!

Vaqif və Vidadi daxil olurlar.

Vaqif

Xoş gördük! Xoş gördük, Əminə bacı!

Əminə

Tanrı göstərməsin sizə bir acı!

Vaqif

(Gül narın başını qucaqlayaraq)

Bilirsən nə şeytan baladır Gül nar?
Mənim çox ağıllı bir gəlinim var.

Vidadi

Düzdür, ağıllıdır qızımız Gül nar,
Südü təmiz olur bizim analar...

Vaqif

Əyləşin, Əli bəy gələcə indicə.

Vaqif və Vidadi sol otağa keçirlər.

Gül nar

Görürsən, ana?
Necə mehribandır qaynatam mana.
Elə bil atadır...

Əminə

Olsun, ay bala!

Əli bəy əlində tüfəng və bir neçə qırqovul oxuya-oxuya daxil olur.

Əli bəy

Əminə xala!

Əminə onun alnından, o da Əminənin əlindən öpür.

Yaxşı, xala, bir de görək,
Bir de görək, nə vaxtadək,
Bizdən ayrı dolanıb sən
Yalqız ömür sürəcəksən!

Əminə

Necə, sizdən ayrı niyə?

Əli bəy

Bir qulaq as mən deyənə:
Doğrudan da kənddə təksən,
Çox əziyyət çəkəcəksən,
Daha bəsdir, qarış bizə!
Köçünü çək evimizə!

Gül nar

Ana! Qurban olum sana,
Gəl bizimlə yaşa, ana!

Əminə

Belə, ağ gün görəsiniz,
Xoş dövrənlər sürəsiniz,
Başınızdan bir tük belə
Pay olmasın qara yelə.

Gül nar

De, köçürsən?

Əminə

Yox, ay bala!
Dövrənimi çox sürmüşəm,
Qızımı da köçürmüşəm,
İndi dünyam quru səmdir,
Köməciğim mənə bəsdir.
Bir də sizə budur sözüm,
Alışmışdır könlüm, gözüm
Ata-baba yerimizə,
Kənd yaxşıdır yenə bizə.

Əli bəy

Gül nar! Bir suya sal qırqovulları,
Xalama bir plov hazırla, barı!

Əminə

(xurcundan bir cüt corab çıxararaq)

Oğul! Deyirlər ki, qış bərk gələcək;
Sənə toxumuşam bu corabları;
Bilirsən, bunlardır kəndlinin varı.

Əli bəy

Çox sağ ol, çox sağ ol, Əminə xala!

Əminə

Sağlıqla geyəsən, mehriban bala!

Əli bəy

Gəl, ana! O evdə rahatlan bir az.

Hər üçü sağ otağa keçir. Vaqif gəlir.

Vaqif

Əli bəy, Əli bəy!

Əli bəy çıxır.

Əli bəy

— Nə buyurursan?

Vaqif

Çöldə nə var, nə yox?

Əli bəy

Gördüm Eldarı!
Toplayıb başına qəhrəmanları,
Dağlarla yurd salıb Koroğlu kimi.

Məni görər-görməz sevindi qəlbi,
Dedi ki: – Atana məndən salam de,
Onun köməyindən çox xoşhalam, – de.
Yaxşılıq boynumda qalmaqdadır.

Vaqif

(pərişan bir vəziyyət alır)

Yazığı saldılar çölün düzünə,
Dünya gözlərimdə qarışır yenə...

(Oğluna.)

Sən insan oğlunun taleyinə bax!
Ona göz dağıdır yerdə yaşamaq,
Lakin ayrılmayırsan dünyadan ürək,
Ətirlər qoxuyan hər gül, hər çiçək,
Göylərə baş vuran bu qəlbi dağlar,
Dağlar döşündəki şır-şır bulaqlar,
Hər yaşıl mənşərə, hər sarı sünbül,
Güllərin başına dolanan bülbül,
Bizim bu yerlərin gözəl elatı,
Çoban tütəyindən axan bayatı
Həyata çağırır hər zaman bizi,
Yaradır, yaşadır hər nəğməmizi...

Oğlum, düşündükcə, duyduqca dərin –
Qollarda səslənən bu zəncirlərin
Günəşli, gündüzlü bir sabahı var,
Ölsün gələcəyə inanmayanlar!

Vidadi

Yenə inildədi qəlbindəki saz..
Gəlin, seyrə çıxacaq dağları bir az.

Vidadi, Vaqif və Əli bəy çıxırlar. Xuraman gəlir.

Xuraman

Gecə fikir, gündüz fikir...
Nə yurd salır, nə ev tikir.
Elə yazır, yazır yenə...
Bir baxmayırsan mən deyənə.
Eh... bəsin evi yansın,
Gözlərində od qalansın.
Əvvəl şirin dili vardı,
Məni öpər, oxşaydı.
Qurtarıbdır indi o da,
Dirigözlü düşdüm oda...
Nə bir durur, nə dincəlir,
Nə gözünə yuxu gəlir,
Hey düşünür ağır-ağır,
Üz-gözündən bulud yağır.
Birdən rəngi dönür qana,
Kişi olub lap divana...
Bilməyirəm nə dərdi var,
Günüm, gecəm keçir ağlar.

Qarı daxil olur.

Qarı

Nə şirinsən, nə göyçəksən,
Dərilməmiş bir çiçəksən.
Gözlər qalıb yanağında,
Sənin bu gül dodağında...
Nə şirindir suyun sənin,
Lap sərvdir boyun sənin.
Nə xanlar xərəyisən...

Xuraman

Qarı nənə, nə var ki, sən
Belə, bir cür dil tökürsən?..

Qarı

Qələm kimi qaşların var,
Qulac-qulac saçların var.
Ağzın kiçik bir püstədir,
Nə buyursan göz üstədir...

Xuraman

Bıy... dəlidir, nədir qarı...

Qarı

Kimin vardır belə yarı?
Çənəndəcə xalın da var,
Xoş yaradıb pərvərdigar,
Od kimidir yanaqların,
Bal kimidir dodaqların,
Nə xanların xörəyisən...

Xuraman

Qarı, bir de, nə var görək?
Mətləbini danış gödək.

Qarı

Hər tələsmə, körpə quzum,
Gözəl balam, gözəl qızım,
Qurban sana qarı nənən,
Xeyir xəbər gətirdim mən.
Gözü düşüb xanın sana...
Mənə bir xələt alsana!

Xuraman

Nədir, nədir, xanın sözü?

Qarı

Bəli, budur sözün düzü:
Bir gəlinsən gözəl-göyçək,
Geyin xara, geyin ipək,
Boynuna tax daş-qaşları,
Gəl ol xanın gözəl yarı!..
Qabağında qulluqçular,
Asta yeri, xumar-xumar.
Gecə xanın gir qoynuna,
Qollarını sal boynuna.
Ürəyin şad, könlün açıq,
Körpə quzum, ağ güne çıx!

Xuraman

(xoşlanaraq)

Aman... Nələr deyir qarı!
Doğrudurmu bunlar bari?..

Qarı

Xan deyəndə gör nə xandır!
Bıgıburma bir cavandır.
Rüstəmi-Zal bir sərçədir.
Bu, xan deyil, pəhləvandır.

Xuraman

Yox... yox, bədir, qarı nənə,
Bu sözləri demə mənə,
Of, darıxır, lap ürəyim...

Qarı

Heç darıxma, gül-çiçəyim,
Bir az tərpon zirək kimi,
Xan da səni bəsləyəcək
Yağ içində böyrək kimi.

Xuraman

Yox... xoş getməz bu Allaha;
Vaqif məndən...

Şeyx girir.

Şeyx

Aha...aha!..

Yox... qorxub eləmə, qızım, Xuraman!
Səndən razı qalar xaliqi-sübhan...
Doğrudur, cavansan... Düşünsən bir az,
Xanın təklifinə zidd getmək olmaz.
Onun yaşatdığı Allah yoludur.
Bütün bu bəndələr xanın quludur.

Gülzar gəlib qapının ağzından qulaq asır.

Bir də yadına sal gözəl cənnəti,
Bil ki, cəhənnəmin hər əziyyəti
Səndən uzaq olar... Göyərçin balam!
Mələklər, hurilər, pərilər səni
Alıb qanadına, gəzdirər səni.
Yoxsa əzrayıllar durar gözüne,
Zidd çıxmaq olarmı xanın sözüne?
Razısan?

Qarı

Razısan?

Şeyx

Razısan?

Qarı

Di, din!
Ötsün şirin-şirin tuti dillərin.

Şeyx

Tez ol, bir cavab ver!

Xuraman

(çətinliklə, əzabla)

Razıyam... ancaq...

Şeyx

Bilirəm... hə, Vaqif? Yaşamayacaq!
Xətər gəlməyəcək sənin halına,
Onu heç gətirmə sən xəyalına,
Di, salamat qalın!

Qarı və Şeyx çıxırlar.

Xuraman

Of, nə iş tuturam?.. Yatmışammi mən!
Gör bir nələr çıxdı mənim dilimdən!..
İndi nə deyəcək qonum-qonşular,
Of, yazıq Vaqifin nə günahı var?

Gülzar daxil olur. Xuramana baxır, özünü saxlaya bilməyərək.

Gülzar

Xanım, mübarək!

Xuraman

Nə var?

Gülzar

Ay ləçər,
Bu iş yaraşarmı heç nəslimizə,
İndi nə deyəcək el-oba bizə?

Vaqif, Əli bəy və Vidadi daxil olurlar. Gülnara və Xuramana
heyrətlə baxırlar.

Vaqif

Bu nədir? Bunlara nə olmuş görən?

Əli bəy

Hələ ki, anlaya bilməyirəm mən.

Gülnar

Ata!

Vaqif

Nə var, qızım, nə oldu sana?

Utanma, dərđini aç, söylə mana.

Gülnar ağlayır. Xuraman o biri evə qaçır.

Əli bəy

Ay qız, de, bir danış!

Gülnar

Nə deyim?

(Ağlayır.)

Vaqif

Gülnar!

De, qızım, de görək, qəlbində nə var?

Gülnar

(utana-utana)

İndice bizdəydi şeyx ilə qarı,
Mən də qapımızda pusdum onları.

Vidadi o biri evə keçir.

Vaqif

(oğluna)

Hə... deyəsən iş var...

Əli bəy

De, danış, Gülnar!

Gülnar

Gördüm Xuramanla danışır onlar,
Dedilər ki, "Səni çox istəyir xan,
Çıx, ona arvad ol!"

Vaqif

Yaxşı, Xuraman?

Gülnar

Xuraman dedi ki...

Əli bəy

Nə dedi?.. Bir din!

Vaqif

Gizləmə... gizləmə, ağıllı gəlin!

Gül nar

Dedi ki, razıyam, gedərəm xana.

Əli bəy Gül narı o biri otağa aparır.

Vaqif

(*düşüncələr içində*)

Aha, halal olsun bu Xuramana!
Yenə gözlərimdə hava qaralır,
Yenə dağ başını duman, qar alır...
Elə bil, mənlüyim çəkilir dara,
Qəlbim sığışmayır dar saraylara.
Burda gözlərimə min qan görünür,
Mənə bu divarlar zindan görünür.
Könül viran qalan bir xanimandır...
Deyib-danışmayır xeyli zamandır...
Mənə nə göylərdən bir təsəlli var,
Nə yerlər ruhumu zövq ilə oxşar...

Xuraman

(*Pərişan daxil olur.*)

Vaqif! Ey sərverim, ey tacidarım!

Vaqif

İtil gözlərimdən, bivəfa yarım!
Get, atıl murdarın qan qucağına,
Zülm yuvasına – od qucağına.

Xuraman başını aşağı salıb çıxır. Bir az sükut.

Vaqif

Canan üz döndərdi... Dövrən bivəfa,
Pozuldu gördüyüm hər zövqü səfa.
Saraldı ömrümün çiçəkli yazı,
Qırıldı qəlbimin sədəfli sazi.

Əli bəy acıqlı halda gəlir.

Əli bəy

Ata, qoy öldürüm o mürvətsizini!

Vaqif

Əli bəy, alçaldar cinayət bizi;
Bir bax, əllərinə yaraşarmı qan?
Oğlum, yaşatmağa yaranmış insan.

Əli bəy

Bunda qalmamışdır nə namus, nə ar,
Vəfasız olmuş ögey analar.

Gedir.

Vaqif

(*yalqız və pərişan*)

Düşüb-düşməyəli bu saraylara,
Hələ rast gəlmədim vəfalı yara!
Çəkin boğazımdan məni min dara,
Çobanlar yaylağı yadıma düşdü.
O təmiz duyğular, o saf ürəklər,
Bənövşə qoxulu sərin küləklər,
Başına döndüyüm güllər, çiçəklər –
Tərənlar oylağı yadıma düşdü...
Mən ki çox keçmişəm sonalı göldən,
Bir ətir çəkmişəm hər təzə güldən,
Vaqif! Ayrı düşdüm obadan, eldən,
Ömrümün növrəği yadıma düşdü...

Öyləşir, qələm-kağız götürür, şeir yazmağa başlayır.

Pərdə

ÜÇÜNCÜ PƏRDƏ

BEŞİNCİ ŞƏKİL

Səhər yenidən açılır. Ordugah. Uca bir təpə. Təpənin başında şah Qacarı çadırı. Onun ətrafında başqa çadırlar görünür. At kişmələri, insan səsləri eşidilir. Qacar yuxudadır. Sağ tərəfdəki çadırdan Tamaranın kədərli şərqi eşidilir.

Tamara

Ayrı düşdü tərən könlüm
Öz mehriban yuvasından,
Göy üzünün durnaları,
Deyin vətən havasından.
Bir dustağam qolum bağlı,
Bir qəribəm sinəm dağlı,
Bir xəstəyəm qəm otaqlı
Ürəyimin yarasından...

Qapıçı

Cana yanğın salır əsirin səsi,
Bu ana fəryadı, qadın naləsi.
Anasız ağlaşır körpə balalar,
Bir ad alacaqmış Məhəmməd Qacar...
Yoxmuş bu zalımda vicdandan əsər,
İranda qalmadı sağlam nəsillər,
Döndü cəbhələrdə laxta-laxta qan,
Bu yenə doymadı içdiyi qandan.

Tamara

Külək əsər, gül bükülər,
Könül yanar, can sökülər,
Gecə-gündüz yaş tökülər
Gözlərimin qarasından...

Qacar yuxudan oyanaraq, çadırın önünə gəlir.

Qacar

(məğrur bir tövr ilə)

Yenə gürcü qızı dərdə qər q olmuş.

Qapıçı

Şahim! Sevinməz ki, qəfəsdəki quş...
Görünür yazığın qəlbi qırıqdır,
Hər sözü bir nalə, bir hıçqırıqdır...

Qacar

(kinayəli)

Sənin də çox yanır ona ürəyin?

Qapıçı

Yox! Şahim! Hökmüdür bu da fələyin...

Qacar

(Tamaranı qucaqlayır və sonra hiddətlə itələyərək)

Deyirlər şirindir busənin dadı,
O da kor bəxtimə qismət olmadı.

(Qapıçıya.)

Haydı, get, vəziri yanıma çağır!

Qapıçı gedir. Qacar qızaran üföqlərə göz gözdür.

Yenə də göylərdən od, alov yağır.
Bizə həyat verən günəş də qandır.
Dünya qan üstündə bir xanimandır...
Başıma ıldırım töksə də fələk,
Qanlı qılıncımla hökm edəm gərək
Sonsuz dənizlərə, sonsuz çöllərə!..

Qoy qanla sulansın hər susuz dərə!
Qoy qana boyansın güllər, çiçəklər,
Yalnız qan qoxusun əsən küləklər!
Mənim vicdanım da, qəlbim də qandır,
Dünya qan üstündə bir xanimandır.

Vəzir gəlir. Ehtiramla baş əyir, əli ilə düzləri göstərir, yaltaqlanaraq.

Vəzir

Şahim, nə gözəldir bu çiçəkli yaz!!

Qacar

Vəzir! Sözlərimə yaxşı qulaq as!
Yenə od içində yanır bədənim,
Dağlar ağırlıqda dərdim var mənim...

Vəzir

Yaraşmayı bədbinlik sizə,
Şeytanımı görünür gözlərinizə?

Qacar

Tutaq ki, məşriqdən məğribə qədər
Mənə xərac verdi bütün ölkələr.
Nə olsun? Bədbəxtəm, bədbəxtəm, inan!
Tutaq ki, İldırım, Teymur, Çingiz xan
Hamısı mənəmmiş, nə olsun sonu?
Duyuram dünyanın boş olduğunu...

Yoxdur vəliəhdim... Bir sonsuzam mən,
Nə qədər küskünəm kor taleyimdən!

Vəzir

Şahim, bu düzlərə, çöllərə bir bax!
Komadan-komaya qanad çalaraq
Şərqilər oxuyan xınalı köklik,
Sizi qarşılayan güllük, çiçəklik
Deyir xoş buyurmuş böyük hökmdar...

Qacar

Vəzir, bu sözlərin nə mənası var?

Vəzir

Dedim ki, qəlbiniz yumşalsın bir az.

Qacar

Hım... Hım...

Vəzir

Gülürsünüz!

Qacar

Bizə yaraşmaz
Qılınc meydanında köklik ovlamaq!
Bir bax! Qılıncımda qanlara bir bax!
Min mələk uçsa da gülümsəyərək,
Gərək yumşalmasın cəbhədə ürək!

Vəzir

Buyruq sizinkidir, adil hökmdar!
Sizdə fəzilət də, ədalət də var.

Qacar

Xeyr, vəzilətdən dəm vurma, vəzir,
Dayan bir qul kimi əmrə müntəzir!
Bil ki, balıq qədər qanım soyuqdur,
Mən vəz eləsən də mənası yoxdur!..
Bir boynu olsaydı bəşəriyyətin,
Onu bir qılıncla vurardım yəqin!..

Vəzir

Buyruq sizinkidir, adil hökmdar,
Sizdə fəzilət də, ədalət də var...

Qacar

Məni uşaq vaxtı axtaladılar,
Üzöldüm dünyanın hər nemətindən,
Qisas almalyam bu dünyadan mən!

Vəzir

Şahim, olmasa da vəliəhdiniz,
İran torpağına hakimsiniz siz.
Şikayət etməyin taleyinizdən,
Oğlunuz, qızınız deyilmi vətən?

Qacar

(kinayəli)

Vətən! Çoxmu sevir məni o vətən?
Mənə həcv yazır hər yoldan ötən...
Çox da tərifləmə mənə vətəni,
Bu qılıncl olmasa, yeyərlər məni!

Vəzir

İndi nələr keçir ürəyinizdən?
Tiflisi yandırdıq, oda qaladıq,

Bütün ellərini soyub taladıq,
Yenə də hirsiniz soyumadımı?

Qacar

Dünya tanımamış hələ adımlı...
Gərək qan altında qalsın bu dağlar,
Bağlansın qapılar, sönsün ocaqlar.
Könüllər ayrılısın sirdaşlarından,
Çaylar yaradılsın göz yaşlarından!

Vəzir

Şahim! Vicdanınız sonra ağrıyar...

Qacar

(kinayəli)

Vicdan!
O nə məndə, nə də səndə var!..
Gəlib çıxmadımı bizim elçilər?

Vəzir

Xeyr, Qarabağdan yoxdur bir xəbər,
Deyirlər arıfdir o İbrahim xan;
Deyirlər dərs alır Molla Pənahdan.

Qacar

O kimdir?

Vəzir

Şairdir, ləqəbi "Vaqif".
Yaranmış, deyirlər, hər elmə vaqif.

Qacar

Yox bir, patavalı, çoban bir ölkə
Böyük Firdovsilər yaratdı bəlkə...

Vəzir

(qorxa-qorxa)

Şahim, siz özünüz... azərbaycanlı...

Qacar

Nə?.. Mən?.. Mən?
Çoxdandır atmışam onu üstümdən.

Vəzir

Buyruq sizinkidir, adil hökmdar,
Sizdə fəzilət də, ədalət də var.

Qacar

(qapıçıya)

Yoxlayın, hardasa əsir gürcülər –
Gəlsin vuruşmağa o iki nəfər!

Sərkərdə

(daxil olaraq)

Şahim, qayıtmışdır bizim elçilər.

Elçilər gəlir. Şahın hüsurunda baş öydikdən sonra cavab məktubunu
şaha verirlər.

Qacar

(məktubu vəzirə verərək)

Oxu, gör nə yazır Qarabağ xanı!

Vəzir

(məktubu açaraq heyratla)

Şahim! Bu ki şeirdir, bəs cavab hamı?

Qacar

Oxu, deyirdin ki, şairləri var,
Yəqin ki, cavabı mənzum yazmışlar.

Vəzir

(həyəcanla oxuyur)

“Aldıq məktubunu, Məhəmməd Qacar,
Tər lan oylağında sar ola bilməz!”

Qacar

(hiddətlə)

Sar ola bilməz!...

Vəzir

“Bu dünya qalmamış ulu şahlara,
Zülm də, zalım da var ola bilməz!”

Qacar

Var ola bilməz!..

Vəzir

“Göyden başımıza odlar da yağsa,
Bu ellər baş əyib xar ola bilməz.
Mayan turş ayrandır, zətin qırıqdır,
Söyüd ağacında bar ola bilməz.
Basma ayağını bizim torpağa,
İlandan, əqrəbdən yar ola bilməz!”

Qacar

(*son dərəcə hiddətlə*)

Aha! Cürətə bax, cəsarətə bax!
Vəzir! De, necədir kəklik ovlamaq?
Xəbərdar eləyin sərkərdələri,
Hücuma toplansın bütün əsgəri!
Gurlasın dağlarda şeypurun səsi,
Sabah alınmalı Şuşa qələsi!

İki nəfər gürcünü getirirlər.

Vəzir

Şahim! Gürcülərdir...

Qacar

Əsir gürcülər!
Sabah bu dağlara gün doğan zaman
Asılacaqsınız dar ağacından.
Soyunun, vuruşun, şərtim var yalnız:
Soysun dərinizi, dırmaqlarınız,
Görünsün gözümə qıpqırmızı ət...
Qoy alsın ürəyim bir yeni qüvvət!
Sabah hücum vardır...
Tez olun, döyüşdə sağ qalan nəfər
Azad olacaqdır!..

Şaliko
Şahim!

Qacar

Müxtəsər!

Şaliko

Şahim, biz qardaş... birdir qanımız,
Birdir vicdanımız, birdir canımız...

Qacar

Necə? Qardaşsınız?

Gürcülər

Bəli!

Qacar

Vəzir, bax!
Bu oyun doğrudan ləzzət olacaq!

Vəzir

Buyruq sizinkidir, adil hökmdar,
Sizdə fəzilət də, ədalət də var...

Qacar

Tez olun, vuruşun!

Şaliko

Gəl, qardaşım, gəl!
Onsuz da qapını açmışdır əcəl!

Gəl mənı parçala öz əllərinlə,
Sonra baş götürüb dön bir ağ yelə,
Qayıt evimizə, gözləyir anan;
Barı, kor olmasın o ağlamaqdan,
Sən qayıt, qardaşım, barı yaşa sən,
Mən ölsəm də ölüm, sən sonbeşiksən.
(Gürcülər soyunub vuruşmaq istərkən)

Kiçik gürcü

Ah! qolum qalxmayı!

Tamara çadırdan çıxaraq, gürcülərin arasına atılır, qollarını açaraq, şaha tərəf baxır. Sükut. Qacarın vəhşi qəhqəhələri. Bu an arxada – orduda üsyan qalxır. Bir nəfər əsgər yüyürərək Qacarın qarşısında durur.

Əsgər

Bəsdır! Vuruşmaqdan yorulduq daha,
Barı, kor vicdanın baxsın Allaha!
Arvad-uşağımız İranda acdır,
Bir parça çörəyə, suya möhtacdır.
Bəsdır, bir doymadın içdiyın qandan...

Qacar

(qılıncını çıxararır)

Xain! Sən orduya fitnə salırsan?

Qılınc davası qopur, vuruşa-vuruşa arxaya çəkirlər. Səhnədə yalnız qapıçı və gürcülər qalırlar.

Qapıçı

Dı, qaçın! Tez qaçın, indi fürsət var,
Odur bax, hazırdır yəhərli atlar!
Sabah olarsınız doğma vətəndə.

Tamara

Çox sağ ol, qardaşım, sonra qaç sən də.

Gürcülər qaçırlar.

Qapıçı

(Qacarın arxasınca kinlə baxaraq)

Elə zənn etmə ki, qapıçınam mən,
Bir az seçilərəm nöqərlərindən...
Fürsət axtarıram, gələr bir zaman,
Doyunca içərəm sənın qanından!

Pərdə

ALTINCI ŞƏKİL

Qarabağ. Qalın meşəli bir dağ. Dağ başında qala görünür. Meşənin ətəyində Eldarın dəstəsi. Bəziləri ayaq üstə, bəziləri də oturub söhbət edirlər. Ocaq tüstülənir. Bir ağacdan soyulmuş toğlu asılmışdır.

Kürd Musa

(bayatı oxuyur)

Qərənfiləm qələmsiz,
Qərarım yoxdur sənsiz,
Yorğanına od düşsün,–
Necə yatırsan mənsiz?

Ceyranam, düzə gəlləm,
Otlaram düzə gəlləm,
Yüz il qəzəmət çəksəm,
Qurtarsam, sizə gəlləm.

İkinci qaçaq

Can, can, qurban olum o nəfəsinə!

Birinci qaçaq

Ay Musa, bir güldür məclisi yenə!
Danış, qurban olum, bildiklərimdən!

Kürd Musa

Yox, Molla Nəsrəddin deyiləm ki mən.
Yaz ola, dovğa ola yarpızla,
Yay ola, sərın sular sal buzla,
Payız ola, pendir-çörək qarpızla,
Qış ola, isti otaq, bir qızla...

(Gülüşürlər.)

İkinci qaçaq

Ay can, ay can!

Birinci qaçaq

Yuxuna girsin!

İlyas

Eh, nə deyim Eldara,
Bizi saldı avara...
Yatağımız daş, qaya,
Ömrümüz getdi zaya.

Kürd Musa

Aşna! Deyən yenə sən
Yumurtası tərs gələn
Toyuq kimi ötürsən?..

İlyas

Eh... Ay Musa, düzü, mən
Soyumuşam bu işdən...

Kürd Musa

Bəs sən ağa, mən ağa,
İnəyimizi kim sağa?

İlyas

Batmaq olarmı xana?
O top, tufəng, topxana
Zarafatdır, ya nədir?

Kürd Musa

Gədə lap divanədir,
Bir gözümə doğru bax!
Bilirsənmi, ay axmaq,
Könlü balıq istəyən
Gərək girsin dənizə.

İlyas

Mat qalmışam lap sizə.

Kürd Musa

Qorxutmasın səni xan,
Yapışıb boğazından
Boğarıq sərçə kimi.
Bir də, İlyas, məsəl var:
El yığılsa bir yerə,
Vallah, kərəm sındırar...

Eldar gəlir.

Eldar

Can, ay Musa, gözüm, Musa!
Sənə yoxdur sözüm, Musa!
Kürd qızından belə oğul?

(Qolunu Musanın boynuna dolayır.)

Ad mənimdir, hünər sənin...

Kürd Musa

Yox bir...
Yox bir... sən dolama görək.

Eldar

Vallah, düz deyirəm, pələngsən, pələng!
Nə qədər qurtardın sən məni dardan,
Qanı dizə çıxan vuruşmalardan.

Qaçqlar çoxlaşıb, Eldar onlara baxıb sevinərək.

Gözəl gələcəyi görürəm sizdə,
Dünyanın gücü var əllərinizdə.
Biz ayrı düşsək də aşnadan, yardan,
Görək çəkinməyək borandan, qardan!
Bir də, ataların bir məsəli var
Şanada bal tutan barmağın yalar.
Belədir, ay Musa?

Kürd Musa

Elədir, elə,
Hər damcı qüvvədir bir daşqın selə...

Eldar

Bir ağ gün görmədi bizim sonalar,
Öldü diri gözlü yazıq analar.
Yeri şumlayan biz, onu əkən biz,
Böyük sarayları qurub tikən biz.
Qışın şaxtasında taxıl becərən,
Nə rahatlıq görənlər, nə yuxu görənlər
Bizik, biz! Yənə də öldük acından,
Asıldıq hər zaman dar ağacından.
Taladı qurd kimi eli dağlara,
Nə bəyde insaf var, nə xanda qan var.
Nə vaxt qurtaracaq pis gündən insan?!

Kürd Musa

Ay Eldar! Doğrudan bu bəylər ki var,
Bir azca arpası çox düşən zaman
Yabı cinsi kimi şllaq atırlar...

Gülüş.

Eldar

İndi də dişini qıcamış Qacar...
İrəni talayan o qart canavar
Gəlir sürüsülə bizi soymağa,
Töküdü qanlardan içib doymağa ...

Şaliko, kiçik gürcü və Tamara həyəcanla gəlirlər.

Eldar

Kimsiniz, qardaşlar? Danışın, görək!

Şaliko

Zalım Məhəmməd Qacar,
Bizi soyub taladı,

Of... o qanlı hökmdar
Bizi oda qaladı.
Çox vuruşdu gürcülər,
Bəzən basılır hüner.
Bu dəfə basdı Qacar,
Bizi əsir aldılar.
Qana döndü dağ, dərə...

Eldar

Yaraşmayır basılmaq
Qəhrəman gürcülərə!

Şaliko

Oldu, bir işdir bu da.

Eldar

Sonra?

Şaliko

Bizi əsir aldılar,
Ayrıldıq obamızdan,
Öz isti yuvamızdan,
Bu həsrətlə saraldıq,
Ancaq qaçıb qurtardıq
Zalımın əllərindən

Eldar

Aha... Bildim...

Şaliko

İndi sən
Qərrib görsən də bizi,
Gərək hər üçümüzü
Salamat buraxasan!

Eldar

(gülür)

Göz üstə yeriniz var,
Bizim əziz qardaşlar!
Tanıyram o dağları,
Durna gözlü bulaqları.
Çox keçmişəm hər gölündən,
Gürcüstanın dost elindən
Var onlarda namus, hüner,
O yediyim duz-çörəklər
Unudulmaz bu dünyada,
Bir yaxşılıq getməz bada...
Ayə, ay uşaqlar!

(Ağacdən asılmış toğlu cəmdəyinə işarə edərək.)

Onu düşürün,
Tez olun, yaxşı bir kabab bişirin!

Tamara

Sağ olun, çən gəlir, hava qaralır;
Sonra gecikərik, gün də daralır...

Eldar

İxtiyar sizindir, bizim bu dağlar
Sizin evinizdir, indi uşaqlar
Aparıb ötürsün sizi Tiflisə!

Şaliko

Böyük bir yaxşılıq olar bu bizə.

Eldar

Yox, yox! Bu borcumdur, borcumdur mənim!

(Şaliko)

Bura bax, qardaşım mindi şah Qacar –
O sizi talayan dişi canavar
İndi də göz dikib Azərbaycana.

Şaliko

Şahlar hökm verir gündə min qana.

Eldar

Bəs biz? Biz neyləyək? – Yığışm, gəlin,
Qüvvəti çox olar birləşən elin.
Gəlin qardaş olsun tüfənglərimiz;
İlanın başını ayaqlayaq biz!..

Şaliko

Doğrudur, qardaşım, üç günə qədər
Çatar köməyinə bizim dəstələr.

Eldar

Sizə inanıram, var olun, gəlin,
Tozu da qalmasın qanlı heykəlin!

Şaliko

Biz gedək, vaxt gecdir.

Eldar

Dayanın bir az!
Musa!

Kürd Musa

Bəli.

Eldar

Bəri qulaq as!
Götür beş-altı atlı,
Atları quş qanadlı,
Qonaqları özün apar.
Bir də, Musa! Mən ölüm,
Gözlə, başına dönüm
Yolda-izdə bir xata
Toxunmasın bunlara.

Kürd Musa

Uşaqsan?! Uşaqsan?!

Şaliko

Sağ olun, qardaşlar!

Eldar

Göz üstə, göz üstə!

Gürçüləri böyük hörmət və şadlıqla yola salırlar. Qoca bir qarı
Eldarın yanına gəlir.

Eldar

Qarı, hardan belə?

Qarı

Heç, oğlum, Eldar!
Bilirsən, köməksiz olur qarılar...
Var-yoxdan qalmışdı bircə inəyim,
Oydu göz dikdiyim, oydu köməyim.
Onu da bu gecə zorla aldılar,
Məni diri gözlü oda saldılar...

Eldar

(acıqlı)

Kim aldı, ay nənə?

Qarı

Kim aldı? İlyas!

Eldar

(İlyasa qəzəblə baxaraq)

Alçaq, utanmaz.

Arşak

(Eldara)

Gözüm su içməyir İlyasdan, düzü,
Beləsi güdaza tez verər bizi!..

Eldar

Bu saat sal görüm tüfəngi yerə!

İlyas tüfəngi atır, başını yerə dikir.

Eldar

Di get, yerin olsun o boş mağara,
Tüfəng yaraşmayır namussuzlara!..

(Eldar cibindən pul çıxararaq qarıya verir.)

Al, nənə! Özünə get bir inək al,
İndidən adını qoyuram "Maral".

Qarı

Sənə qurban olsun bu qoca nənən,
Dünyada kasadlıq görməyəsən sən!

Gedir.

Eldar

(acıqlı, İlyasa)

Tfı... sənin üzünə! Buna bax, buna;
Mən də inanmışam namərd oğluna...

İlyas

Qələt eləmişəm, bir xatadır bu,
Bir də eləməyəm ömrüm uzununu.

Eldar

(tüfəngi İlyasa qaytararaq, azca mülayim)

Axmaq! Koroğlunun bir təmiz adı
Xanlarda, bəylərdə tutar qoymadı.
Bir də bu qələti...

Əli bəy tez oraya gəlir, Eldarla görüşür. Hamı yığılıb ona qulaq asır.

Əli bəy

Eldar! Bir qulaq as, qulaq as, Eldar!
Basqına keçmişdi Məhəmməd Qacar.
Atam çıxmışsa da vəzirliyindən,
Deyir yad əllərə keçməsin Vətən.
Bilirsən, o yanır pərvanələr tək,
İndi nəyin varsa Əsgəranə çək.

Qacarla vuruşun arxa tərəfdən, –
Atamın fikrini söyləyirəm mən.
Qaldı xan... – həmişə əlimizdədir,
Vətənin gözləri indi bizdədir.
Bu yurda qoymayaq zalım Qacarı,
Talana getməsin ellərin varı!

Eldar

Çox gözəl, Vaqifə ərz elə ki, sən
Kənara çıxmamam onun sözündən

(Öz dəstəsinə dönür.)

Vətən torpağının böyük bir oğlu,
Vidnamı bir böyük eşq ilə dolu,
Bizi dəvət edir qışdan bahara –
Azadlıq uğrunda vuruşmalara!

Ura çəkib hücumu keçirlər.

Pərdə

YEDDİNCİ ŞƏKİL

Dağlıqdır, arxada şiddətli top səsləri, tufəng səsləri eşidilir. Dağ arxasından,
Qacarın ordusu tərəfindən yandırılmış kəndin alovları göyə qalxır.
Uzaqdan arvad-uşaq fəryadları eşidilir.

Qacar

(dağ başından yanan kəndin alovlarını seyr edərək)

Yan, yan, tərənların yaşıl yuvası!
Ruhuma can verir ölüm havası...
Çıxsın asimana odlar, alovlar,
Göylərdən od töksün yerə ruzigar!

Yan, yan! Kömür olsun hər qaya, hər dağ,
Baş əysin hökmümə bütün Qarabağ!
Üzsün qan içində gəlinlər, qızlar,
Yerdə göyərçinlər, göydə ulduzlar.
Ana qarnındakı o qandanam mən...
Bütün kainata qan olsun kəfən!
Mənim vicdanım da, qəlbim də qandır,
Dünya qan üstündə bir xanimandır...

Vəzir

Buyruq sizinkidir, adil hökmdar,
Sizdə fəzilət də, ədalət də var.

Qapıçı

(Qacara yaxınlaşaraq)

Şahim! Bağışlayın, hüzurinizə
Bir kəndli gəlmişdir, sözü var sizə.

Qacar

De, gəlsin!

Qapıçı

Gəl, ata, gəl, budur Qacar!

Qoca kəndli yaxınlaşır.

Qoca

Sizə bir sözüm var, böyük hökmdar!
Mən bu yanan kəndin ağsaqqalıyam,
Ellərin dərindən bir az halyam.
Yanır od içində körpə uşaqlar,
Bizim kəndlilərin nə təqsiri var?

Əmr edin, dayansın yanğınlar, bari,
Xaraba qoymayın bu obaları!
Bu dağlar qoynunda aslan yatmışdır,
Burda koroğlular at oynatmışdır...

Qacar

(*hiddətlənərək qocanın səsini kəsir*)

Yaxşı! Sus, qoca köpək!

(*Kinayə ilə.*)

Burda koroğlular at oynatmışdır...

Qacar gedir.

Qoca

(*Qacarin arxasınca*)

Ah, cəllad, bimürvət! İndi qulaq as,
Süleyman dünyası sənə də qalmaz.

(*Qalxıb gedir.*)

Qacar yenə qayıdır. Qaya başında dayanır. Bu arada

Qacarin sərkərdəsi tələsik gəlir.

Sərkərdə

Şahim! Arxa cəbhə çox qorxuludur,
Elə bil, doğrudan cahən yoludur...
Eldarın dəstəsi gəlir irəli,
Qırır sərçə kimi bizimkiləri,
Odur yaxınlaşır! Gizlənin, bari...
Tutaq qabaqdakı qayalıqları,
Oralar çox bərkdir...

Qacar

Çəkin atları!
Bir bölük göndərin arxaya sarı,
Qabağı saxlasın gizlənincə biz.

Sərkərdə

Budur, burdadır ki, əsgərlərimiz.

Qapıçı gəlir.

Qapıçı

Şahim! Qarabağın şeyxidir gələn.

Qacar

De, gəlsin!

Şeyx bir dəstə əyan ilə gəlir.

Şeyx

Ey şahim! Ey fəxri-vətən!
Sizin yolunuzu gözləyirdik biz,
Sizə duaçıdır nəsillərimiz...
Buyurun, qapımız açıqdır sizə;
Yurdu tapşırıraq əllərinizə.

Qacar

(*kinayə ilə*)

Yaxşı, bəs nə oldu, o İbrahim xan?

Şeyx

Siz arxayın olun İbrahim xandan!
Bu gecə qaçmışdır o Dağıstana!

Qacar

Ha... ha... ha... Qaçmışdır kələbaş dana!
Yaxşı, qoşul bizə, bizimlə də get,
Bu vəhşi dağlarda bələdçilik et!

Şeyx

Buyurun, buyurun!

Gedirlər. Bir bölük əsgər danışa-danışa qabağa gəlir.

Teymur

Əlimiz, dişimiz, tufəngimiz qan,
Yorulub bezmədik vuruşmalardan...
Dünyadan doymadı şahların gözü,
Lap cana doymuşam bunlardan, düzü.

Əsgər

Dava meydanında bir əsgərik biz,
Nə desə hazırıq, öz sərkərdəmiz,
Sən nə danışırısan?..

Teymur

(kinayəli)

Bir əsgərik biz!..

Yıxır evimizi öz əllərimiz...
Axmaq! Bu dediyin davalarda sən,
Gülləyə rast gəlib it kimi ölsən,
Şahların keyfindən nə azalacaq?

Əsgər

Orduya pozğunluq gətirmə, sarsaq!
Bizi qırıb tökür bir qaçaq Eldar.

Teymur

Nə qədər qırsa da, onun haqqı var;
Bu torpaq onundur!

Əsgər

Aha!.. satqınsan!

Qılınc vuruşuna keçirlər. Əsgərlər toplaşib, iki tərəf olub vuruşurlar.
Bu halda Eldarın dəstəsi görünür. Vuruşma gedir. Teymur və bir neçə
əsgər Eldar tərəfə keçirlər.

Teymur

Biz də sizinləyik, gəlin, qardaşlar!

Eldar

And için qılınca!

Əsgərlər qılınca ad içirlər. Vuruşma davam edir. Qacarın əsgərləri
qaçmağa məcbur olurlar. İlyas arxadan Eldarı vurmaq istəyir,
tufəng açılır, ikinci dəfə atana qədər Kürd Musanın gülləsi onu yıxır.

Eldar

Bu nədir, ay Musa?!

Kürd Musa

Nolacaq?! Heyvan
Vurmaq istəyirdi səni arxadan.

Eldar

Yaxşı, di durmayın, dayanmaq olmaz!

Kürd Musa

Tələsmə, gözləyək burdaca bir az,
Arxada qalanlar gəlib çatsınlar.

Bu arada Əli bəy bir neçə adamla tələsik gəlir.

Əli bəy

Ayə, hardasınız?.. Eldar, ay Eldar!

Eldar

Əli bəy, sən hardan? Tez ol, bir danış!

Əli bəy

Eldar! Daha bizə ümid qalmamış,
Çəkilin meşəyə, çəkilin, Eldar!
Nahaq qırılmasın bizim adamlar.

Eldar

(hirsli)

Əli bəy! Nə olub? Bir danış, niyə,
Sən nə danışırısan? Necə, geriyyə?

Əli bəy

Qaçdı tülkü kimi, dan...
Qaçdı İbrahim xan, açıldı yollar,
Bizə qəh-qəh çəkib güləcək Qacar.

Arşak

(son dərəcə hiddətli)

Ax! Namərd... Deməli, boş qaldı qabaq!

Eldar

Vətən torpağına xəyanətə bax!

Kürd Musa

Güllə qabağında canından qorxan,
Qurumsaq!

Eldar

Yox... yox... Basılmaz Vətən!
Hələ bu dağlarda ölməmişəm mən.
Durmayın, çəkilin tez meşələrə!
Bizim yuvamızdır bu dağ, bu dərə.
Böyük bir qüvvətlə yenə gələrik,
Qacarı üstünə biz də gülərik.

Eldar gedir, adamları da onun arxasınca geri çəkilirlər.

Pərdə

DÖRDÜNCÜ PƏRDƏ

SƏKKİZİNCİ ŞƏKİL

Qarabağ. Şuşa qalası. Xan sarayı. Qacarı kef məclisi. Məclisdə əyanlar,
bəylər iştirak edirlər.

Qacar

(böyük bir qürurla)

Keçdi pəncəmizə gözəl Qarabağ,
Öpsün qılıncımı hər qaya, hər dağ,
Mən Qacar nəsliyəm, şahlar şahıyam,
Mən də yer üzünün bir Allahıyam.
Gərək biz qoymayaq daşı daş üstə,
Atın yığın-yığın leşi baş üstə!
Mənim vicdanım da, qəlbim də qandır,
Dünya qan üstündə bir xanimandır!..

Vəzir

Buyruq sizinkidir, adil hökmdar,
Sizdə fəzilət də, ədalət də var.

Şeyx

Ey böyük hökmdar! Ey ulu Qacar!
Sizdəki qüvvətə baş əyir dağlar.
Biz də sayənizdə ömür sürürük,
Bu fəni aləmdə ağ gün görürük.
Sizə kömək olsun böyük Yaradan,
Bu müqəddəs kitab, müqəddəs Quran.

Qacar

Rəqqasələr gəlsin!

Rəqqasələr oynayır. Qacar onların birini öpür. Birdən
qızın döşündən itələyərək.

Deyirlər şirindir busənin dadı,
O da kor bəxtimə qismət olmadı...

(Xanəndələrə kinayə ilə.)

Belə deyirlər ki, ağladır yeri
Sizin Qarabağın xanəndələri.
Hünəriniz varsa, biri "Rast" oxuyun!

Xanəndə

(oxuyur)

Gözüm yollarda qalmışdır, xəbər yox Kür qırağından,
Usanmaq bilməyir könlüm yaşılbaşlar sorağından.
O yerlər min xəyal eylər, təbiət şərə layiqdir,
Öpər bülbül səhər tezdən gülün yaqut dodağından.

Çəmənlər, yasəmənlər göz vurub, min ciltə göstərsə,
Durar könlüm, çıxar seyrə həyatın qəm otağından...
Keçər aylar, keçər illər, yaz, ey Vaqif, ömür azdır,
Düşər bir gün laçın könlün şeir-sənət marağından.

Qacar

Qəzəl Vaqifindir?

Şeyx

Bəli, Vaqifin!

Qacar

Nə oldu? Onu tez tapıb gətirin!

Sərkərdə baş əyib çıxır.

Vəzir! Bu doğrudan böyük qüdrətdir,
Hər sözü, söhbəti canlı sənətdir.
Böyük təhlükədir bu şair bizə,
Sən nə fikirdəsən?

Vəzir

Nə deyim sizə,
Buyruq sizinkidir, adil hökmdar,
Sizdə fəzilət də var, ədalət də var...

Şeyx

Şahim! Təhlükədir Vaqif, doğrudan,
Onu gözünüzdən qoymayın bir an...
Deyir, qanunlarda yoxdur həqiqət,
Deyir ki, pərdədir bütün şəriət,
Nədənsə el-oba çox sevir onu,
Bilməyir bu qədər tərs olduğunu.

Bir də, bərk dostudur o qaçaq Eldar –
Sizin düşməniniz, bəli, o murdar!
Vaqif yaşadığca – qorxudur bizə,
Şair görünməsin gözlərinizə!...

Q a c a r

Yazdığı cavabdan bilmışəm onu,
Dayan, sovuraram göyə tozunu!
Qoy gəlsin, əylənib gülüşək bir az,
Bizim dilimizi o bağlayammaz.

Təlxək hürə-hürə gəlir.

Q a c a r

Təlxək, yenə hürürsən?

T ə l x ə k

(əyanları göstərərək)

Şah sağ olsun, bu sürüyə
Bəs bir köpek deyil gərək?

Hanı gülür.

Q a c a r

Təlxək, söylə, məni çoxmu sevirsen?

T ə l x ə k

Şahim, yaranmadan qulunuzam mən...

Q a c a r

Bir de görüm, məni əsir alsalar,
Qaranlıq zindana tutub salsalar,
Neylərsən?

T ə l x ə k

Neylərəm? Neylərəm? Aman!..
Keçərəm yolunda baş ilə candan...
Sizi zindanlara salsalar əgər,
İnsan boğazlaram düz otuz nəfər...

Q a c a r

(ayağa qalxıb qızıl kəmərinə göstərərək)

Təlxək, kəmərimin qiymətidir bu.

T ə l x ə k

Şahim! Elə mən də bilirəm bunu.
Kəmərdən qiymətli sizdə nə var ki?

Gülüş. Vaqifi gətirirlər.

Q a c a r

(heyətlə)

Aha... baş əyməyir hüzurumda bu!

Ş e y x

Yoxdur vicdanında qanun qorxusu.

Q a c a r

(Vaqifə)

Şair, hökmdarın hüzurundasən!

V a q i f

Bunu sizsiz belə düşünürəm mən.

Qacar

Bəs baş əymədiniz?

Vaqif

Əymədim, bəli!

Əyilməz vicdanın böyük heykəli...

Qacar

Qılınclar toqquşub iş görən zaman,
Neylər dediyiniz quru bir vicdan?

Vaqif

Vicdan dedikləri bir həqiqətdir –
Beşiyi, məzarı əbədiyyətdir...

Qacar

Bəs zindan necədir, qaranlıq zindan?!

Vaqif

Soyuq məzara da zinətdir insan.

Qacar

Yenə göylərdədir şair xəyalın?

Vaqif

Əzəldən hüdudu yoxdur kamalın...

Qacar

Aha... sınıyardım idrakınızı,
Doğrudan bir şair görürəm sizi,
Xoşbəxt xəlvə eləmiş sizi Yaradan!

Vaqif

Dünyada qalacaq yalnız Yaradan!..

Qacar

Çox gözəl, çox gözəl, inanın ki, mən
Sizin ruhunuzu sevdim ürəkdən.
Bu dövlət, bu cəlal, bu şanlı saray,
Göylərin büsəti o ulduz, o ay
Sizə tapşırılsın bu gündən gərək.
Ancaq bir şərtim var.

Vaqif

Buyurun gərək!

Qacar

Gərək fars dilində yazsın sənətkar.

Vaqif

Azəri yurdunun oğluyam mən də,
Az-az uydururam yeri gələndə.

Qacar

Yaxşı, gəl əl götür bu inadından,
Bu qədər nəşükür olmasın insan!

Vaqif

Aldada bilməmiş dünyanın varı
Bir məslək eşqilə yaşayanları!
Mən ellər bağında azad bir quşam,
Mənsəbə, şöhrətə satılmamışam!..

Vəzir

Yaxşı da... Çarlıq kiçik bir ölkə
Böyük Firdovsilər yaratdı bəlkə?..

Vaqif

Dayan! Bu bağçanın hər bir budağı
Üstündə min çiçək, min dil bitirmiş,
Sizin güldüyünüz çoban torpağı
Nizamilər, Füzulilər yetirmiş!

Qacar

(kinayə ilə)

Nizamiyə bax... Füzuliyə bax...

Vaqif

Günəşi örtə də qara buludlar,
Yenə Günəş adlı bir qüdrəti var.

Qacar

Görünür Günəşə iştahan vardır.

Vaqif

Günəşdən gizlənən yarasalardır...

Şeyx

Buna qulaq asmaq çətin peşədir.

Vaqif

Niyə, qulağınız çoxdan şəşədir –
Böhtan eşidəndə qızırib yanar,
Doğru söz gələndə pambıq tıxanar.

Vəzir

Sizin sözünüzün kəsəri azdır.

Vaqif

Oxuyan bülbüldür, dinləyən qazdır!

Vəzir

Of... Məndə olsaydı bundakı hünər!..

Vaqif

Ağılsız köpəklər ulduza hürər.

Qacar

(vəzirə)

Di, ver cavabını, nə durmusan? Din!
Hə... yenə döyükür sarsaq gözlər!..

Vaqif

Neyləsin, yazığın nə təsiri var?
İşıq güclənəndə çəşar qarovlar...

Şeyx

(kinayə ilə)

Şairə sənətdir tikanlı sözlər.

Vaqif

Sözdən qızarmaz ki, bozarmış üzlər...

Qapıçı daxil olur.

Qapıçı

Şahim, bir qoca var, gəlsin içəri?

Qacar

De, gəlsin.

Vidadi daxil olub təzim edir.

Vidadi

Hakimin hökmü, hünəri
Onun vicdanilə qardaş olmalı!
Bizə qalmayacaq dünyanın malı...

(Vaqifi göstərərək.)

Şairdir... qəlbi var, şirin sözü var,
Böyük bir ölkənin onda gözü var,
O ölsə... dağlar da dil deyib ağlar,
Əfv edin... yaxşılıq qalır yadigar.

Qacar

Dinin düşmənidir, o, ölsün görək!

Vidadi

Xeyr! o Vaqifdir, eşqə gələrək
Bəzən qamçılıyır zamanəsini,
Allah da çox sevir şerin səsini.

Qacar

(acıqlı)

Allah da çox sevir? Allaha yalvar,
Onun məndən də çox ədaləti var,
Əgər bacarırsa, qoy sağ saxlasın...

Vidadi

Siz hökmdarsınız...

Qacar

Yaxşı, qoca, mən,
Artıq əl çəkirəm ölüm fikrindən.
Ancaq kəsəcəyəm yazan əlini,
Bir də həcv deyən acı dilini.
Razısan?

Vaqif

Razıyam, böyük hökmdar!..
Mərhəmət sahibi olur ağalar.
Eyb etməz, sizə də çatar bir əvəz,
Qatır cinsisiniz, doğub törəməz.

Qacar

Vaqif, indi get,
Saray həyatını büsbütün tərk et,
Görək yaşamasın qədrnaşınas!

Vaqif

Sənsə həqiqətin ağzına daş bas!
Mən az görməmişəm bu sarayları,
Burda göyə çıxan ahü vayları...
Görmüşəm şahların vəfasını mən,
Xanların zülmünü, cəfasını mən.
Görmüşəm zamanın min rüzgarını,
Dustaq anaların göz yaşlarını.

Nifrət! Qan çanağı taqlara nifrət!
Var olsun azadlıq, bir də məhəbbət...

Çıxır.

Q a c a r

(*hiddətlənərək, Vaqifin arxasınca*)

Aparın, aparın onu zindana,
Göz dağı çəkdirin Azərbaycana!

V i d a d i

Qızılı udsa da qara torpaqlar,
Yenə qiymətini özündə saxlar...

Çıxır.

Q a c a r

Bəri bax, dayanma, burda Zülfüqar!
Vaqifi zindana sən özün apar,
Bir quş da səkməsin onun yanından!

Q a p ı ç ı

(*ikimənalı*)

Baş üstə, yatmaram gecəni bir an,
Əsən küləkdən də gözlərim onu...

Q a c a r

Mənim vicdanım da, qəlbim də qandır,
Dünya qan üstündə bir xanımandır!..

V ə z i r

Buyruq sizinkidir, adil hökmdar
Sizdə fəzilət də, ədalət də var...

Q a c a r

(*dəlicəsinə*)

Dağılın, dağılın, boğuldum yenə...

Hamı çıxır.

Q a c a r

(*öz-özünə*)

Nə deyim, nə deyim tale deyənə?
Könlüm ayrılmayır xanımından,
Gözlərim doymayırsan insan qanından.

(*Xəstə kimi özündən şübhələnərək.*)

Bu nədir, canımda üşütmələr var?
Aha... nə dərinidir bu uçurumlar?...
Gözlərim qaralır... aman... ölürəm!..
Ha... ha... ha... Bu nədir? Yoxsa gülürəm?
Günahsız qanlarını gözüme durur?

(*Özünün nəbzini tutaraq.*)

Yox, yox! Hələ qəlbim qaydayla vurur,
Xeyr, ölməmişəm hələlik sağam,
İndi mən ölümə çarpışacağam!

Qılınca çıxarır, qolları boşalır, qılınca dirsəklənərək taqətsiz bir vəziyyət alır.

P ə r d ə

DOQQUZUNCU ŞƏKİL

Şuşa qalası. Qayalıqda zindan. Səhərdir, günəş yenicə qalxır. Vaqif divara şeir yazır, sonra da yazdığı şeri oxuyur. Əli bəy qulaq asır.

Vaqif

Mən cahan mülkündə mütləq doğru halet görmədim,
Hər nə gördüm əyri gördüm, özgə babət görmədim.
Aşınalar ixtilatında sədaqət görmədim,
Beyəti-ıqrari-imani-dəyanət görmədim.

Müxtəsər kim, böylə dünyadan gərək etmək həzər,
Ondan ötrü kim, deyildir öz yerində xeyrü şər. –
Alilər xaki-məzəllətdə, dənilər mötəbər,
Sahibi-zərdə kərəm yoxdur, kərəm əhlində zər,
İşlənən işlərdə əhkami-ləyaqət görmədim...

(Oğluna baxaraq.)

Ah, oğlum, of, mənim qəhrəman oğlum!
Bu qədər qəm yemə, qurbanın olum!

Əli bəy

Eh... ata, nə qoyub, nə axtarırsan,
Zülmün qabağında ağlarmı insan?

Vaqif

Mərhəba, mərhəba, qəhrəman oğlum!
Bir gəl öpüm səni, pəhləvan oğlum!

(Oğlunu qucaqlayıb bərk-bərk öpür.)

Gözümün işığı, canım, ciyərim,
Bu nəmli torpaqlar olsa da yerim,
Mənim nə dərdim var, tək sən yaşa!
Of, Qacar... vicdanın döndümü daşa?

Əli bəy

Ata, bilirsənmi?

Vaqif

Nəyi? De, nə var?

Əli bəy

Hələ də çöllərdə qaçaqdır Eldar –
Sənin köhnə dostun vardı bir zaman;
Sən özün qurtardın onu zindandan.

Vaqif

Bilirəm, bilirəm.

Əli bəy

Yaz ki, Eldara,
Yaman bir gündəyəm, düşmüşəm dara,
Bir kömək əli ver!

Vaqif

Yazım, qoy yazım...

(Cibindən dəftərçə çıxarıb yazır.)

Gülnar

Tələsik gəlib qapıcının ovcuna pul basaraq, pəncərədən.

Əli bəy, Əli bəy!

Əli bəy

Ata, Gülnardır!

Vaqif

Sənin sevgilinin vəfası vardır!

Gülnar

(əlindəki kiçik bağlamanı pəncərədən uzadaraq)

Alın, ac qalmayın...

(Ağlayır.)

Əli bəy

Ağlama, Gülnar!

Vaqif

Qızım, hər gecənin bir gündüzü var,
Sənə halal olsun hər əməyimiz,
Yoxdur səndən özgə bir köməyimiz.
Ala bu məktubu, qoynunda gizlə,
Onu gözün kimi qoruyub gözlə,
Çatdır hardadırsa, qaçaq Eldara!

Gülnar

Siz arxayın olun.

(Çaparaq gedir.)

Vaqif

(oğluna)

Bir bax Gülnara,
Atalar sözüdür, yaxşı qulaq as:
Aslanın erkəyi, dişisi olmaz!
Ellər qurtaracaq bizi bu dardan,
Dünya ayırmasın səni Gülnardan!

Doğmuş günəşə şairənə bir göz gəzdirərək.

Odur, bax, günəşin rənginə bir bax!

Yanır kainata işıq saçaraq.

O günəş gəncliyin timsalıdır, bil,

Gəncliyin günəşi saralan deyil.

Can balam, parləsın ömrün günəş tək,

Nə can yangısı gör, nə iztirab çək!

Əli bəyin başını sinəsinə doğru çəkərək onu oxşayır. Vidadi gəlir,
qapıçı buraxmaq istəmir.

Zülfüqar

Olmaz, kişi, bir dayan,

Bizi işə salarsan.

Vidadi

Yox, mən onu görə m görək,

Kor eləsin səni fələk

Məni geri qaytarsan!

Qapıçı qapını açaraq.

Zülfüqar

Di gəl, tez ol, tez qayıt ha!

Xəbər çatar birdən şaha.

Onsuz da çox qudurğandır,

Çörəyi qan, suyu qandır...

Vidadi daxil olur. Vaqifi qucaqlayır.

Vidadi

Nə qədər yalvardım yənə Qacara,

Dedi: – Get, səni də çəkdi rəm dara...

Sonra bütün gecə xəyala vardım,
Allaha üz tutub yenə yalvardım.
Onda da görmədim vicdandan əsər,
Doğru deyirsənmiş, aldanmış bəşər!
Bir kömək gəlməyir sizə əlimdən,
Sözüm yerə düşdü... niyə sağam mən?!

Vaqif

Qardaşım! Sən nahaq yalvardın ona,
Söz əsər eləməz qəlbi pozğuna...
Bir də, qorxmayıram mən heç ölümdən,
Dünyanın qəlbində qalacağam mən!

Vidadi

Yox, yox, ölüm sənə yaraşmayır heç!

Vaqif

Vidadi! Gəl məndən birdəfəlik keç,
Qayıt kəndimizə, qorxuram səndən;
Barı, Vidadisiz qalmasın Vətən...

Vidadi

Necə? Mən qayıdım? Bunu görməzsən,
Sən ölən torpaqda öləcəyəm mən!..

Qarıçı Vidadini çəkə-çəkə aparır. Vaqif fikrə gedir.

Əli bəy

Ata, lap heyranam Vidadiyə mən,
Doğrudan o sənə yanır ürəkdən.
Nə təmiz, nə böyük təbiəti var,
Ona bənzəsəydi bütün insanlar!..

Vaqif

Böyük təbiətlər yaranır az-az
Hər yerdə, hər zaman inci tapılmaz...

Pauza. Həzin musiqi səsi. Xuraman pejmürdə və son dərəcə dalğın gəlir.

Xuraman

(zəif bir səslə)

Vaqif! Ey sərvərim, ey tacidarım!

Vaqif

(acı bir fəryadla)

Nə var, nə deyirsən, vəfalı yarım?

Xuraman

Uydum bu dünyada nazü nemətə,
Özüm də bilmədən uydum şöhrətə.
Bilmədim axırı zəhrimarımış...
Hər qızıl xəzinə bir şahmarımış...
İndi öz əlinlə gəl öldür məni,
Nə qədər alçaldım, alçaltdım səni...

Vaqif

(daha şiddətli)

Get, get, vəfasızsan bu dünya kimi!
Görünmə gözümə bir rəya kimi...

Xuraman möyüs və peşman qayıdır, uzaqdan onun qəmgin səsi eşidilir.

Xuraman

Bir ceyrandım, ürkütdülər yatağımdan,
Bir quş idim, ayrı düşdüm budağımdan,
Külək əsər, yarpaq düşər, çiçək solar...
Viran qalmış mənim bu can otağımdan.

Vaqif

(bu nəğmədən mütəəssir olaraq)

Budur, yer üzünün əşrəfi insan
Yaradır gündə bir hicranlı dastan.
Nəydi o yazığın, nəydi günahı?
İndi çöllərmi dir onun pənahı?
İnsan! O müqəddəs bir kainatdır,
O saf qəlbi pozan yalnız həyatdır...

(Tez pəncərədən.)

Qapıçı, qapıçı, çağır gedəni!
Oğul! lap oyatdı o mahnı məni.
Bəzən yanılsa da gözəl bir mələk,
Ondan iyrənsə də, hər duyan ürək,
Buna müqəssirdir, şübhəsiz, zaman...

Qapıçı

(qayıdaraq)

Özünü qayadan atdı Xuraman!

Vaqif

(başını əlləri arasına alaraq fəryadla)

Of... partla, ürəyim! Yazıq Xuraman!
Bizim eşqimizi məhv etdi zaman...

Pərdə

BƏŞİNCİ PƏRDƏ

ONUNCU ŞƏKİL

Meşə. Eldarın dəstəsi bu dəfə əvvəlkindən çox görünür. Eldar qaya başından dərəyə baxır, sonra ayağının altındakı qayaya baxaraq.

Eldar

Budur Qız qayası – hicran yuvası!
Başından çox əsmiş ölüm havası.
Bağrını deşdikcə hər soyuq külək,
Ah çəkib, of demiş, köks ötürərək...
O hələ almamış bu dünyadan pay,
Dərdini duymamış nə ulduz, nə ay.
Ona həmdəm olmuş saralan şamlar,
Qəlbi hicran çəkmiş qerib axşamlar...
Of, yazıq analar, of, igid Vətən!
Nələr çəkməmişsən bu dünyada sən...
Qılınclar, nizələr, demir qalxanlar,
Sinəndə at çapan şahlar, xaqanlar
Səni parçaladı, diddi ətini,
Qəlbini, hissini, məhəbbətini...

Arşak

Eldar! Yenə fikrə cumubsan!

Eldar

Arşak!
Bir gəl. bu qaralan dərələrə bax!

Arşak

Baxıram, nə var ki, susuzdur dərə.

Eldar

Yaxşı bax, yaxşı bax o sümüklərə!
Görürsən? – Kəllələr, əllər, ayaqlar...

Arşak

Onları görməsə gözüm. ay Eldar,
Mənim bu çöllərdə nə azarım var?
Elə bil, od yağır yenə havadan...

Eldar

Dərdini bilirəm, Sayat-Novadan
Bir ağız deməsən, dincələnməzsən.
De, başına dönüm, de gəlsin!

Arşak

Otur!

(Sayat-Novadan oxuyur)

Eldar

Nə gözəl sözlərdir – duzlu, məzəli...
Aşığı yaradır ellər gözəli.

Arşak

Eldar, bəs nə oldu Məhəmməd Qacar?
De görək neyləyək, nə tədbirin var?..

Eldar

Arada ellərin çox axdı qanı,
Kürd Musa axtarır İbrahim xanı;

Hardasa gizlənib, tapacaq onu.
Qacarla bitəcək davanın sonu.

Arşak

Ah! zəhərlədi bütün havanı,
Saz tutub söz deyən Sayat-Novanı
O qurd parçaladı, Tiflisdə, o qurd!
İlana bənzəyən o qara bulud!..

Eldar

Didib dağıtsaydım zalım Qacarı...

Arşak

Gürcülər köməyə çatsaydı, barı!

Eldar

Çatarlar, çatarlar!

Teymur

Gələn var, ehey!..

Arşak

Böyük bir dəstədir o gələn, Eldar!

Eldar

Musa, bir yoxla tez!

Arşak

Olmasın Qacar!

Teymur
Aha, üstümüzü yaman aldılar...

Eldar

Arşak, sən dərənin boğazında dur,
Teymur, Haça dağa...

Teymur

Gəlirlər, odur!

Eldar

Keçinin əcəli yetişən zaman
Çoban çomağına sürtünər heyvan.

Kürd Musa

(qışqıra-qışqıra gəlir)

Ay Eldar! Gürcülər gəldi, ay Eldar!

Eldar

Necə, gürcülərdir?

Kürd Musa

Onlardır, onlar!

Eldar

(gürcüləri qarşılıyaraq)

Bu dağlar sizindir, əziz qardaşlar!
Ellərin ağz ilə öpürəm sizi,
O azadlıq sevən qəlblərinizi.

Görüşüb öpüşürlər.

Əyləşin, əyləşin, dincəlin bir az!

(hamı əyləşir)

Of... ötür qəlbimdə min sədəfli saz,
Çoxdan istədiyim bu qardaşlığın
Bu dağlardan böyük qüvvəti var.
Qoy indi tablasın Məhəmməd Qacar!..

Kabab-çörək götürürlər, yemək başlanır.

Eldar

(Tamaraya)

Bacım! Siz nə üçün gəldiniz yenə?

Tamara

Yaxın gəl, qulaq as qəlbim deyənə.
Bu ana qəlbidir, gəl onu sən yar,
Gör nə döyüntülər, nə ağrılar var!

Eldar

Aha... dərdlisiniz, danışın, barı!

Tamara

Soldu gəncliyimin ilk yarpaqları.
Gözümün işığı bir balam vardı,
Yenicə-yenicə top oynadardı,
Onu parçaladı düşmən gülləsi;
Susdu bülbül kimi balamın səsi.
Sinəmə dağ çəkdi Məhəmməd Qacar,
Amandı, onu tap, mənə ver, Eldar!
Qoy boğsun o əli qanlı murdarı
Bir ana qəlbini hıçqırıqları!..

Şaliko

Eldar! Doğrudan da Məhəmməd Qacar
Tiflisi odlara qaladı keçdi;
Of! O sürək görmüş dişi canavar
Bizi quduz kimi daladı keçdi;
Yandı şəhərdəki böyük binalar,
Qucaqda körpəsi yandı analar.
Bax, bu gözlərimlə onları saydım,
Of... bircə Qacarı parçalasaydım!..

Eldar

Kefini heç pozma, vətən qardaşı,
Əzilər dediyin ilanın başı.

Arşak

Şaliko, Şaliko! Qüvvət bizdədir,
Dünyanın cilovu əlimizdədir.

Kürd Musa

Canım, qaraltmayın bir qanınızı,
Düşmən almayıb ki, dörd yanınızı,
Nə çox "Qacar" deyib söyləyirsiniz?
Elin basılmayan qalasıyıq biz.

Eldar

Eləsə məşq ilə necədir aran?

Kürd Musa

Varam, bərk dayan ha...
Sağalmaz yaran...

Eldar

Ha... ha... ha... buna bax,
Buna bax, Arşak!
Çıxar qılıncını, südəmər uşaq!

Arşak

Çalın, cəngi çalın!

Musiqi. Eldar və Kürd Musa qılınc döyüşdürürlər.

Kürd Musa

Dayan, kəklik əti yeməmişən sən!

Eldar

Sənə yedirtmişəm, gəlsin gözündən!

Musiqi. Qılınc döyüşü davam edir, iki tərəf olurlar. Şaliko qılıncını
onların arasına tutur.

Şaliko

Canım! Zarafat bu boyda!..

Gülüş.

Tamara

Doğrudan, Eldar!
Qılınc döyüşündə məharətin var!

Kiçik gürcü

Bu dağlar mülkünün pələngi sənşən!

Eldar

(Gürcülərin birinin əlindəki çonquriyə baxaraq)

Bu nədir?

Gürcü

Çonquri deyirik buna,
Sizin saz kimidir.

Eldar

Yaxşı, çalsana!..
Xoşdur bu dağların sərin havası,
Çal, qarışsın onu gürcü havası!..

Gürcü çalır.

Tamara

(Rustavelidən oxuyur.)

Tərif edək Tamaranı, axıdaraq göz yaşları,
Əzəl başdan qəzəl deyib mədh etməmiş o dildarı,
Mürəkkəbim şəvə göllər, qələmim göl qamışları,
Bunlar duyan ürəkləri deşəcəkdir nizavarı.
Mən Rustaveli, bir eşq üçün can qoymuşam bu əsərə.
Mən Məcnunam orduların sərkərdəsi bir dilbərə,
Məhəbbətin dərmanı yox, üz tutsam da təbiblərə.
Ya can versin canan mənə, ya tapşırırsın quru yerə.

Eldar

Deyin, Rustaveli kimin adıdır?

Tamara

O, gürcü şerinin ilk ustasıdır.

Eldar

Bəh-bəh, onu doğan nə bəxtiyardır,
Bizim Nizami tək kəlamı vardır.

Oyun... Uzaqdan tufəng səsi eşidilir. Gülnar gəlir, hamı ayağa qalxır.
Eldar özünü qabağa verir. Gülnar kəlağayını açaraq, Eldarın qarşısına atır
və ona məktub uzadır, hamı heyrətə düşür.

Gülnar

Al, qardaşım, al, Eldar!
Vaqifin məktubu var!

Eldar məktubu alır və ucadan oxuyur, hamı diqqətlə dinləyir.

Eldar

“Oxu, bu naməni, əzizim Eldar!
Qoy mənim dərdimi dinləsin dağlar.
Bir tərən xeyallı qəlbi xəstəyəm,
Bir şeydə bülbüləm, daş qəfəsdəyəm...
Əzizim! Saldılar mənə zindana,
Şəriət dillərdə oldu bəhana,
Gəl, dağıt, parçala bu daş qəfəsi,
Ölməsin şairin həqiqət səsi!
Sən də qurtarmasan Vaqifi dardan,
Yoxdur umacağım pərvərdigardan!”

Hər tərəfdən Qacarın ünvanına nifrət və söyüş səsləri eşidilir.
Böyük bir həyəcan qopur.

Eldar

Of.. Yenə beynimə sıçradı al qan!
Baxın, layiqmidir Vaqifə zindan!

Bu arada bir qoca kəndli bir dəstə kəndli ilə gəlir.

Qoca

Eldar hansınızdır?

Eldar

Mənəm, ay əmi!

Qoca

Oğlum, adın düşüb bütün dillərə,
Bəlkə, gün ağladın bizim ellərə.
Sənə qiymətli bir baxşayışım var,
Mənə də atamdan qalıb yadigar...

Eldar

O nədir, ay əmi?

Qoca

(yapıncının altından bir qılınc çıxararaq)

Buyur! Misri qılınc deyərlər buna,
Sadıq yaşamışdır ana yurduna.
Böyük Koroğludan qalmış yadigar,
Budur, dəstəsində barmaq yeri var.
Al, oğlum! Göz üstə saxla sən bunu,
Yaşat ürəyində qoç Koroğlunu!
Sənə bata bilməz nə xan, nə paşa,
Yalnız yoxsulların eşqilə yaşa!
Vur! Vuran əllərin görüm var olsun,
Qacarın başına dünya dar olsun!

Eldar qılıncı alır, hörmət və məhəbbətlə ona xeyli baxır
və diz çökərək qılıncı öpür.

Eldar

Qıratın yalında qıvrılıb yatan,
Xanların, bəylərin gözüne batan,
Zalıma göz dağı, bizə şan qılınc,
Azadlıq uğrunda vuruşan qılınc!
İndi dayansın Qacar!
Cəngi çalın hücum var!

Silahlar göyə qalxır, ura səsləri ucalır. Eldarın dəstəsi hücumu keçir.

Pərdə

ON BİRİNCİ ŞƏKİL

Şuşa qalası. Cıdır düzü. Günəş batmaq üzredir. İki nəfər çoban
qayaya arxalanaraq oturmuşlar, onların biri ney çalır.

Murad

Qasım!

Qasım

Nə var?

Murad

Canına azar!
Elə, belə gəlib, belə də getdik.
Nə bir günə çatdıq, nə kama yetdik...

Qasım

Nə var? Bir de da...

Murad

Çor nə var, nə var!..
Bilirsən neyləyir Məhəmməd Qacar?!

Qasım

Neyləyir?

Murad

Vaqifi öldürür Qacar...

Qasım

Yox, əyə, bu boyda qansızlıq olar?

Murad

Sən öl, düz deyirəm!

Qasım

Vay sənin... can... can...
Əyə, lap üşütmə qopdu canımdan.

Murad

Bəli, öldürürlər Molla Pənahlı...

Qasım

Görəsən, yazığın nəymiş günahı?

Murad

Deyirlər, Vaqifə demiş ki, Qacar,
Çarılıq tayfadan nə şair olar?

O da həcv eləmiş o zülmkarı,
Buna acıqlanıb zalım hökmdar.

Qasım

Murad!.. Əyə... sənin yaxşı səsin var,
Onun sözlərindən bir oxu, barı!

Murad

(oxuyur)

Xumar-xumar baxmaq göz qaydasıdır,
Lalə tək qızarmaq üz qaydasıdır.
Pərişanlıq zülfün öz qaydasıdır
Nə badi-səbadən, nə şanədəndir.

Qasım

(dizinə vuraraq)

Vay, sənin gözlərin kor olsun, Qacar!
Bir gör, Vaqifə də heç adam qıyar!

(Heyrətlə ətrafa baxaraq.)

Murad, Murad, əyə, götürürlər, bax!

Murad

(Heyrətlə baxır və göylərə üsyan edir kimi.)

Ey fələk! Ey dünya! Ey qanlı çanaq!

Şeyx bir dəstə adamla Vaqifi və oğlu Əli bəyi götürür.

Şeyx

Dayanın!

Vaqif

(*tənəli*)

Mümkünmü durub dayanmaq...

Şeyx

Oğlum, sən Allahın qüdrətinə bax!

Əli bəy

Nə oldu, tez deyın, gəlsın cəlladlar!
Uzun mırıldama, satılmış alçaq!
Səni də udacaq bu qara torpaq!..

Şeyx

(*ətrafa*)

Əstəğfırullah...
Kafirə bir bax!

Vaqif

(*qürub etməkdə olan günəşi həsrətli gözləri ilə
seyr edərək, oğluna*)

Günəş qürub edir... sönür kainat.
Əzəldən belədir vəfasız həyat...

(*Günəşi göstərərək.*)

O, mənim ömrümün timsalıdır, bax!
Sönən bir varlığın xəyalıdır, bax!
Mən də yaradıldım, mən də parladım;
Gözəllər ağzından düşmədi adım...

İndisə yelkənim toxundu daşa,
Bir insan ömrünü vurmadım başa.
Oğul! Alışırım, yanırım, aman,
Səni öldürürlər mənim ucumdan!
Qoy uçsun başıma qayalı dağlar!..

Əli bəy

Ata!
Sənin günəş boyda bir vicdanın var –
Çiyində el dərdi daşıyacaqdır,
Bu dünya durduqca yaşayacaqdır!..

Vidadi

(*arxadan*)

Vaqif!

Vaqif

Vidadi, qardaşım, sənmişən, gəl, gəl,
Bizi ayrı saldı bimürvət əcəl!..

Vidadi

Kor olsun gözlərim, nələr görürəm!
Günəşi tutulmuş səhər görürəm...

Vaqifi və Əli bəyi çəkə-çəkə aparırlar.

Vaqif

Ağlama, qardaşım, sən yaşa, yarat!
Yaxındır gözələnən azad bir həyat.

Vidadi

(*göylərin dərinliyinə əl qaldıraraq*)

Tfu, sənın taxtına, ey çərxi-fələk!
Daşdan yaranmamış, ətdəndir ürək!..

Cəlladlar gəlirlər.

Şeyx

Kəlmeyi-şəhadət alın dilinizə!

Vaqif

(*oğlunu bağına basaraq cəllada tərəf*)

Nə qədər olsa da, qanın var, cəllad!
İnsanın canından şirindir övlad,
Məni qorxutmayı bu vaxtsiz əcəl.
İnsaf et, qabaqca məni öldür, gəl –
Gözlərim görməsin övlad qanını!
Uçurma könlümün xanımını...

Şeyx

(*kinayəli*)

Şair, rənginizdə bir sarılıq var?

Vaqif

Qafil gün batanda, rəngi saralar!

Şeyx

Bu fani aləmi artıq unudun,
İndi üzünüzü qibləyə tutun!

Cəllad Əli bəyi çəkir, Vaqif onu buraxmır.

Vaqif

Of... Sənın gözlərin kor olsun, cəllad!
Sənə demədimmi şirindir övlad!

Şeypur çalmır, Qacar gəlir, yüksək bir yerdə dayanaraq.

Qacar

Ha... ha... ha... böyük şair!

(*Öz adamlarına.*)

İndi bərk durun!
Burda kəllələrdən bir qala qurun!
Göylərə dayansın qoy onun başı!
Dibindən çay kimi axsın göz yaşı.
Onun zirvəsinə yalnız və yalnız
Vaqifin başını qoymalısınız!

Vidadi

Hökmdar! Yerlərə, göylərə bir bax,
Buludlar qaralır matəm tutaraq,
Vaqif bir oğludur əbədiyyətin,
Ölməz böyük dili şerin, sənətin...
Yalvarıram sənə, onu ver mana,
Əllərin batmasın günahsız qana!

Vaqif

(*Vidadiyə tərəf*)

Yalvarma, yalvarma, o cəllada sən!
Hələ baş əyməmiş bu böyük Vətən...

Qacar

(Vidadiyə)

Görürsən? O imiş qatı düşmənim,
Onu yandırsam da, haqqım var mənim,
Tez olun, cəlladlar!

Vidadi

Yox, yox, qanın varsa, əmr et zülmkar,
Qoy mənim boynumu vursun cəlladlar!

(Özünü cəlladlarla Vaqifin arasına salır.)

Bu arada səs-küy qopur. Eldarın dəstəsi hücumu keçmişdir.
Vuruşma yaxınlaşır.

Vəzir

Şahim, vuruşmağa gəlir ki, Eldar,
Gəl, qaçaq, gəl, qaçaq, xata toxunar!
Yox bir, basacaqdır gədənin biri
Göylərə hökm edən bir cahangiri!
Cəllad Əli bəyi vurmaq istərkən)

Murad

(öz yoldaşına)

Əyə, gəldilər!

Cəlladın başından çomaqla vurur, cəllad yıxılır. Eldar, Kürd Musa,
Gülнар və Şaliko qabaqda olmaqla, Eldarın dəstəsi görünür.

Qacar

(öz adamlarına)

Tutun, diri tutun, bu saat onu!

Vidadi Vaqifi qucaqlayıb bir tərəfə çəkir. Əli bəy Gülnarla görüşür,
onun tüfəngini alıb, davaya qarışır. Şiddətli vuruşma gedir. Eldar
qılınc davasında saray adamlarını yara-yara gedir.

Qacar

Özüm vuruşmağa qarışam görək!

Eldar irəli gəlir. Şeyx və vəzir qaçırılar, Əli bəy şeyxi vurub qayadan salır.

Eldar

(Qacara müraciət edərək)

Ehey, bəri bax!..
Arxadan vurmaq
İgide yaramaz!

Qacar

Dayan, yaramaz!
Mən Qacar nəsliyəm, şahlar şahıyam,
Mən də yer üzünün bir Allahıyam!..

Eldar

Gəl, gəl, çulu cırıq kəndliyəm mən də.
Şahla vuruşuram yeri gələndə...

Şiddətli qılınc vuruşması gedir.

Qacar

Mənlə vuruşmağa Koroğlu görək!

Eldar

(kinayə ilə)

Bəh... bəh... nə söz var ki, pələngsən, pələng!

Eldar Qacarı yaralayır, ancaq vuruşma yenə davam edir.
Birdən Eldarın qılıncı oğlindən düşür.

Qacar

(*dayanaraq gülür*)

Bəh... bəh...

Anan gəlsin indi üstünə!

Eldar

Yapıncının altından misri qılıncı çıxararaq.

Dayan! Misri qılınc gəlir üstünə...

Qacar

(*çaşaraq*)

Nə?.. Nə?.. Misri qılınc? Nə? Nə? Koroğlu?

Eldar Qacarı yenə qılıncı vurur. Qacarın qılıncı düşür. Qapıçı
elində sıyrıma xəncər gələrək, onu arxadan vurur.

Qoca kəndli

(*Qacarın meyitinə rişxəndlə baxaraq*)

Bu dağlar qoynunda aslan yatmışdır,
Burda Koroğlular at oynatmışdır.

Eldar

Əzildi, şahmarın zəhərli başı,
Dağıdın sarayı, bütün daş-qaşı
Paylayın aclara və yoxsullara,
Bu gün bayram olsun bütün qullara!

Şaliko

Qardaşlar, bu ölən yalnız Qacardır,
Qacarlar dünyada hələ də vardır.
Onların kökünü kəsəcək yalnız
Bizim bu basılmaz qardaşlığımız!

Təlxək gəlir, Qacarın meyitinin ətrafında at kimi hərənlər,
ona rişxəndlə baxaraq.

Təlxək

Sizi, doğrudan da, əsir alsalar,
Qaranlıq zindana tutub salsalar,
İnsan boğazlaram düz otuz nəfər.

(*Bərk-bərk gülür.*)

Vidadi və Vaqif daxil olurlar. Hamı hörmətlə onlara baş əyir.

Eldar

(*Vaqifə müraciət edərək*)

Möhtərəm şairə salamlar olsun!
Bu dünya durduqca o da var olsun!

Vidadi

Aha, uzanmışdır bizim şiri-nər,
İran torpağını ləkələyənlər.

Vaqif

(*Vidadiyə*)

Ey Vidadi, gərdişi-dövrani-kəcreftərə bax,
Ruzigarə qıl tamaşa, karə bax, kirdarə bax!
Əhli-zülmü necə bərbad eylədi bir ləhzədə,
Sən bizim dağlar pələngi qəhrəman Eldara bax!

Eldar hörmətlə Vaqifin əlindən öpür, xalq onu böyük sevinc və təntənə ilə
ölüm meydanından çıxarır.

Pərdə

Azər baba

Səninlə bir eldə xoşbəxt olaq biz,
Qara gün görməsin gözəl ölkəmiz!
Sənin tədbirindir yaradan bunu,
Doğrudan sevirsen ana yurdunu...

Banu

Xeyr, Fərhadındır bu böyük hünər,
Bu dağlar başında duran qələlər
Onun sənətilə yaranmış, bəli,
Onun hünəridir, onun əməli!
Bəs Fərhad hardadır?

Azər baba

Bu saat gələr,
Gözə çox görünməz hər böyük hünər.

Banu

Çağırın hardasa, çağırın onu,
Gəlsin, qucaqlayıb onun boynunu
Öpmək istəyirəm üzündən, gəlsin,
Onun şərəfinə alqış yüksəlsin!

Səs

Budur, özü gəlir.

Maraqla baxırlar. Fərhad gəlir, baş əyir, hamı ona əl çalır.

Banu

Fərhad, igid balam, mənə yaxın gəl,
Üzündən mən öpüm, hamıdan əvvəl!

Fərhad gəlir. Banu onun üzündən, Fərhad da Banunun əllərindən öpür

Banu

Bu böyük sənətin qarşısında mən –
Var ol! – söyləyirəm sənə ürəkdən;
Qurduğun qalalar versin baş-başa,
Bu dünya durduqca bəxtiyar yaşa!..

Fərhad

(təzim edərək)

Dünyada yaratmaq borcumdur mənim;
Belə dərs vermişdir böyük Vətənim.
Bir də... İlham verir mənə məhəbbət,
Onun meyvəsidir bu iş, bu sənət.
Mənə çox görməsin qoy onu dövrən,
Eşqimin yolunu kəsməsin hicran.

Banu

De, kimdir, de, kimdir sevdiyin sənin?

Fərhad susur.

Azər baba

Sevdiyi gözüdür bizim Vətənin.

Banu

Şirinmi, qızımımı?

Azər baba

Özüdür, bəli,
O dağlar maralı, ellər gözəli...

Banu

O mənim qızımdır halaldır sana,
Sizi tapşırıram Azərbaycana
Tacım da, taxtım da qurbandır sizə,
Mən alqış deyirəm bu eşqinizə!..

Azər baba

Ulu Hürmüz! Günəş parlat havada,
Özün aşıqləri yetir murada!

Hamı

Ulu Hürmüz! Günəş parlat havada,
Özün aşıqləri yetir murada!

Banu

Sağ ol, Azər baba! Əskik olma sən,
Fərhad igidsə də, atası sənsən.

Azər baba

Hər namuslu oğul, hər namuslu qız
Elin balasıdır, elindir yalnız.
Gəl, oğlum, yaxın gəl, yaxın gəl bir az,
Bu dünya görmüşə yenə qulaq as!

Fərhad Azər babaya yaxınlaşır. Azər baba sol əli ilə onun boynunu
qucaqlayıb sağ əli ilə qalanı göstərir.

Azər baba

Gözəldir, canlıdır qurduğun hasar,
Lakin diqqət yetir, bir nöqsanı var.
“Hər elmi öyrənmək istədikdə sən,
Çalış ki, hər şeyi kamil biləsən.

Kamil bir palançı olsa da insan,
Yaxşıdır yarımçıq bir papaqçıdan”

Fərhad

Doğrudur, ata can! Nöqsanım nədir?

Azər baba

Bu böyük sənətin bir kaşanədir,
Ancaq... o qalanın zirvəsinə bax,
Yastıdır... üstünə qar yığılacaq.
Lakin qılnc belli qurulsə hasar,
Üstündə göllənməz nə yağış, nə qar.

Fərhad

Doğrudur... Laxladar yağış bəndləri.

Azər baba

Dünya binasını qurandan bəri
Öyrənmək dalınca getmişdir bəşər.
Sudan dürr çıxarmış, daşdan da gövhər!
Lakin öyrənməyi ar bilən bir şəxs
Dünyada mərifət qazana bilməz.

Fərhad

Doğrudur, ata can! sənsən ustadım,
Sənin şöhrətidir, mənim də adım.

(Azər babanın əlindən öpür.)

Azər baba

Di, gəlin. toplaşaq o çəmənərə,
Ozanlar səs salsın uzaq dağlara!

Şapur

Qoy qırx gün uzansın kef məclisimiz,
Yaşayaq, yaradaq, xoşbəxt olaq biz...

Ozanlar çalır, məclis böyük bir səadətlə gedir. Sağ tərəfdən
Xosrov və Şapur oxlu, kamanlı gəlirlər.

Xosrov

Şahim, deyirəm ki, dayanaq bir az,
Bu yerlər seyrsiz, səfasız olmaz.

Şapur

Şiruyə, Şiruyə... Atları bağla!

(Ətrafa göz gəzdirərək.)

Doğrudan nə böyük bir təmtəraqla,
Cəlalla qurulmuş burda təbiət?..
Baxdıqca, gözəldir bu canlı sənət.

Banu

Hələ, o səhralar, sarı sünbüllər,
Böyük bir dövlətdir pambıqlı çöllər...
Şahim, bu yerlərə diqqət ilə bax,
Gövhər mədənidir burdakı torpaq.
Hər daşın altında bir xəzinə var,
Xoşbəxtidir bu yerə sahib olanlar.

Xosrov

Bilirəm, sözünün mənası nədir,
Bizə bu səyahət bir bəhanədir...
Gərək pəncəmizə keçsin bu dağlar,
Bu ceyranlı düzlər, almalı bağlar...

Şapur

Lakin bu qalanın bürclərinə bax,
Çətindir bu yeri orduyla almaq.

Xosrov

Nə qədər möhtəşəm bir qaladır bu,
Deyirsən batammaz İran ordusu?

Şapur

Məncə, mümkün deyil belə bir hünər,
Bir tədbir tökərək keçdikcə günlər...

Xosrov

Bilirəm, siyasət güclüdür səndə.

Şiruyə

(onların yanına gələrək)

Şapurun fikrinə şerikəm mən də,
Batmaz bu qalaya ordu qüvvəsi.

Şərqi səsi gəlir.

Qızlar

El bilir ki, sən mənimsən,
Yurdum, yuvam məskənimsən,
Anam – doğma vətənimdən,
Ayrılarımı könül candan,
Azərbaycan, Azərbaycan!..

Xosrov

Nə qədər gözəldir qızların səsi,
Gəlin qulaq asaq.

Şapur

Burda hər səhər
Dəstəylə gəzişir atəşpərəstlər.
Azadlıq sevəndir bu xalq özəldən,
Bir də musiqidən, şerü qəzəldən
Burda ilham alır hər dünya gören.

Xosrov

(heyratla)

Şapur, o insandır, yoxsa bir mələk?

Şapur

Kimi deyirsən ki?

Xosrov

Qabaqca gələn?

Şapur

Qızıdır, özünü də tanıyıram mən.

Xosrov

Kimdir?

Şapur

O Şirindir... Onun səsidir,
Odlar ölkəsinin şahzadəsidir.

Xosrov

Nə qədər ilahi bir candır, aman,
Elə bil od qopdu bütün canımdan.

Şiruyə

(ətrafa)

Doğrudan gözəldir... vuruldum ona.
Şah qızı layiqdir bir şah oğluna.

Xosrov

Ceyrana bənzəyir yerışı... Şapur!..

Şapur

Şahim... Sözlərindən mətləb oxunur...

Şiruyə

Nə qədər gözəldir həmin sərvinaz.

Xosrov

Ata olan yerdə oğul danışmaz!

Şiruyə təzimlə çəkilib gedir.

Şapur

Şahlara layiqdir, doğrudan, o qız.

Xosrov

Səncə, nə göstərir bizə baxtımız?

Şapur

Şirini birtəhər ala bilsək biz,
Bərdəni alarıq müharibəsiz.
Yoxsa, bu qalaya yaxın düşülməz.

Xosrov

Gəl, burda gizlənək, yaxınlaşır səs,
Onlar seyrə gəlir bu qələləri.

Şapur

Sənə qismət olsun o gözəl peri!

Gizlənilər. Şirin, Fitnə vurduqları ovlar da əllərində bir dəstə qızla gəlirlər.

Onlar oxlu və kamanlıdırlar.

Fitnə

Yoruldu, ay qızlar, oturaq bir az!

Şirin

Dur, dur, ov vaxtında yorulmaq olmaz!

Fitnə

Nə olub, ayağım daş-zad deyil ki...

Şirin

(qalaya diqqətlə baxaraq)

Sənət abidəsi, seyr edin, qızlar!
Nə qədər ilahi bir görkəmi var...
Gör nələr törədir dünyada hünər.
Həyata ziynətdir hər böyük əsər.

Fitnə

Fərhad nə yaratsa, bilirəm, gerçək,
Sənin gözlərinə xoş görünəcək...

Şirin

O niyə?

Fitnə

Nə bilim, sevenlər bilir.

Şirin

(gülür)

Odur da, adına Fitnə deyilir,
Hər sözə bir cürə mənə verirsən.

Fitnə

Nolar həqiqəti danışanda mən?

Şirin

Səncə, Fərhadı mən sevirəm, demək?..

Fitnə

Nolar, sevmək üçün deyildir ürək?..

Şirin

Yoxsa iştahın var... sevirsən sən də?

Fitnə

Nolar, günah olar biz də sevəndə?
Qaş məndə, göz məndə, buxaq da məndə,
Dünya dağılmaz ki, biz də sevəndə?

Şirin

Axı, Fitnə bacı, çox qarasan sən,
Qaralar keçərmə onun qəlbindən?

Fitnə

Ağzının dadımı nə bilir kişi,
Cibə tökərlər ki, qara kişmişi...

(O, Şirinin boynunu qucaqlayaraq.)

Fərhada layıqdır belə bir cavan,
Belə, Fitnə bacım gözüne qurban!
Belə, o gün olsun toyunda süzüm.

Şirin

O hələ açmamış qəlbini mana...

Fitnə

Nolar, ondan qabaq sən açılısana!
Xəncərinin qaşı yerəmi düşər?

Şirin

Neyləyim, ixtiyar məndədir məgər?!
Kimsə dərk eləmən can möhnətini,
Bilmən qabaqcadan öz qismətini.
Neçə səmtə əsir bir gündə külək,
Görək, taleyimiz nə göstərəcək?..

Uzaqdan Ozanın səsi gəlir. Diqqətlə qulaq asırlar.

Şirin

Ozanın havası gözəldir, Fitnə!

Fitnə

Gedək, biz də gedək kef məclisinə!

Qızlar gedirlər. Xosrovla Şapur arxadan çıxaraq, onların dalınca baxırlar.

Xosrov

“Kimsə dərk eləmən can möhnətini,
Bilmən qabaqcadan öz qismətini”.
Şapur! Deryadır ki, ondakı kamal...

Şapur

Kimdə ağıl varsa, bilinər dərhal.

Xosrov

Bəs indi neyləyək, elçi göndərək?

Şapur

Elçiyə dil vermən o azad mələk
Azacıq möhlət ver Şapura, şahim,
Şirin səninkidir, ey qibləgahim!

Xosrov

Nəylə, nə hünərlə, nədir vasitən?

Şapur

Özün bilirsen ki, bir rəssamam mən,
Çəkərəm əksini var qüdrətimlə,
Şaha layıq olan məhəbbətimlə.
Şirin görün kimi sənə vurular,
Sənin payın olar o nazlı nigar.

Xosrov

Ha... ha... ha... Afərin, Şapur, afərin!..
Daşa da dil verər sənin hünərin.
Şirin öz qəlbini verərsə mana,
İran sahib olar Azərbaycana...

Şapur

Bəs mənim qismətim?

Xosrov

Sən də o zaman
Odlar ölkəsinə vali olarsan.
Razısan?

Şapur

Var olsun böyük hökmdar!
Lakin unutm ki, bu əhd, bu iqrar
Gərək başa yetsin!

Xosrov

Əmin ol buna!
Bələdsən Xosrovun kim olduğuna...

Şapur ona təzim edir.

Gedək, yaxşı keçdi səyahətimiz,
Şikar gözəl oldu, uduzmadıq biz...

Gedirlər. Şiruyə yüyürərək Şirin gedən tərəfə boylanır, sonra o da gedir.

Pərdə

İKİNCİ ŞƏKİL

Bərdə yaylaqları. Səhər açılmaq üzrədir. Azərbaycan göylərinə məxsus bir tərəvət.
Turaclar ötüşür. Get-gədə günəş üfüqdən baş qaldırır. Qızlar ikibir, üçbir Şirinin
çadırının qarşısında toplaşrlar. Fitnə çadırdan içəri baxaraq, qızlara:

Fitnə

Hələ oyanmamış... yatır səhriyar,
Kim bilir, başında nə macəra var?

Birinci qız

O ki tez durardı yuxudan səhər?

Fitnə

Neyləsin... Gec yatır indi gecələr.

İkinci qız

Nə üçün gec yatır?

Fitnə

Çünki dərdi var,
Gec yatıb, gec durar dərdi olanlar.

Birinci qız

Onun nə dərdi var?

Fitnə

Dərdi var, bəli...
İndi pərişandır ellər gözəli
Bilsəniz, nə qədər incədir qəlbi,
Ona dərd yaraşmır.

İkinci qız

Ay Fitnə bacı,
Şirinin nə dərdi, nə ehtiyacı?

Fitnə

Onun gözlərinə bu axır zaman
Bir xəyal görünür, bir canlı insan,
Dil açıb danışır o xəyal bəzən,
Şirini ox kimi vurur qəlbindən.
Qızcığaz tutmayır bir yerdə qərar...
Gəlin şərqi deyək, indi oyanar.

Qızlar oxuyurlar.

Oyan, oyan gözəl pəri...
Unut getsin bu qəmləri.
Oyan, öpsün ağ üzündən
İlk baharın xoş səhəri.
Oyan, oyan. gözəl pəri...

Şirin çadırdan çıxır; o, xeyli dalğındır. Qızlara baxaraq.

Şirin

Həmişə şad görüm üzünüzü mən,
Bir ağır keçməsin ürəyinizdən.

Fitnə

Səninlə bir yerdə!

Səslər

Bir yerdə, bəli!
Var olsun şahımız, ellər gözəli.

Şirin

Əyləşin, doldurun piyalələri!

(Qızlar əyləşirlər, piyalələri doldururlar.)

Xəyala düşdüyüm o gündən bəri
Dağ kimi şişmişdir ürəyimdə qəm,
Qaranlıq görünür gözümə aləm.

Fitnə

Dərdin ürəyimə, gözün qurbanı...

Şirin

Yaxşı, bəs səhərin tərifi hanı?

Fitnə

Qoyursan?
Başımı itirmişəm ki...

İkinci qız

Danış, bir söhbət aç məclisimizə.

Fitnə

(Əlindəki piyaləni qaldıraraq, ayağa durur.)

Budur gözəl səhər, budur piyalə,
Ətri qızıl güldür, rəngi də lalə.
Qafil, qədrini bil gözəl gəncliyin,
Budur qanad verən zövqə, xəyalə...

İkinci qız

Gəncliyi eşq ilə keçirsən əgər,
Həyatın hər dəmi dünyaya dəyər.

Şüür hakim olan hər bir məclisə
Tanrı səcdə qilib mələk baş əyər.

Fitnə

(daha da qızışaraq)

Azaddır əzəldən odlar ölkəsi,
Azadlıq neyidir hər qəlbin səsi...

(Piyaləni bir qızın piyaləsinə vurur.)

İçək... xoşbəxtliyə dastan bağlasın
Səhər bülbülünün ilk zümzüməsi.

Qızlar piyalələri qaldırıb içirlər.

Birinci qız

Sağ ol, Fitnə bacı... Günün ağ olsun!

Azər baba

(arxa tərəfdən gələrək)

Ömrünüz daima kef-damağ olsun,
Odlar ölkəsinin azad qızları.
Öpsün alınımızdan bahar ruzgarı...

Şirin

Buyur, Azər baba, qonaq ol bizə,
Böyük şöhrət olar məclisimizə.

Azər baba

Sağ olun, mən də çox keflər görmüşəm,
Hər bulaq başında dövrən sürmüşəm.

Növbə sizinkidir, çağırın, çalın...
Düşməndən, şadlıqla intiqam alın.
Bu gün çox razıyam ziyarətimdən,
Yenə də Hürmüzə yalvardım ki, mən,
Azacıq xoş keçsin bu ilki ruzgar,
Yoxsa məhv olacaq yenə taxıllar.
Çörəksiz bir ölkə hər vaxt ac olar,
Düşməne daima o möhtac olar...

(Şirinin dalğın olduğunu hiss edərək.)

Şirin, gözəl qızım, nə düşünürsən?

Şirin

Heç zad, Azər baba...

Azər baba

Yox, görürəm mən,
Görürəm dalğınsan, gizləmə, danış!

Şirin

Məndə danışmağa tutar qalmamış...

Azər baba

Şirin, gözəl qızım, görürəm ki, sən
Həddindən ziyadə xəyalpərvərsən;
Çox şirin olsa da xəyal neməti,
Axırda çox olur qəmi, möhnəti.

Şirin

Lakin, Azər baba, xəyalsız ömür
Qanadsız quş kimi yazıq görünür.

Xəyaldır dünyada ən böyük əsər,
Bu aylı, ulduzlu, günəşli göylər
Xəyalla görünür bu qədər gözəl,
Xəyal səhnəsidir bu hökmi-əzəl.

Azər baba

Sən Azər babana yaxşı qulaq as,
Bil ki, nəsihətim faydasız olmaz.
Böyük bir kitabdır həyat dəftərim,
Yazmaqla qurtarmaz təcrübələrim.

Şirin əlilə qızlara işarə edir, hamı dağılır, yalnız Fitnə qalır.

Şirin

Deyin, Azər baba, bilin ki, hər dəm
Mən sizin balanız, kiçiyinizəm.
Sizdən dərs öyrənir odlar ölkəsi,
Sizdədir hər elmin həqiqət səsi.

Azər baba

Qızım, xəyal ki, var, bir xəzinədir,
Bəs bu xəzinənin sərvəti nədir?
Xəyal qanad verir qəlbə, vicdana,
Xəyal daşları da gətirir cana,
Lakin xəyalın da dəhşətləri var...

Şirin

(heyətlə)

Necə? Dəhşətləri?

Azər baba

Bəli... xəyallar
Bəzən həqiqətə boyalar vurur,
Tərflan əvəzində sərçə uçurur.

Şirin

Nə sərçə?

Fitnə

Sərçə də... bu boz sərçələr...

Azər baba

Azacıq səbr edib dursanız əgər,
Sözümün sirri var.

Şirin

Buyurun görək!

Azər baba

Xəyal mələk kimi gülümsəyərək,
İnsanı göyə də qaldıra bilir;
Odur ki, adına xəyal deyilir.

Şirin

Bu ki, çox gözəldir!..

Azər baba

Gözəldir... ancaq...
Göydə nə çadır var, nə dayanacaq,
Adamın gözləri qaralır birdən,
Enir başı üstə durduğu yerdən.

Fitnə

(onun sözünü kəsərək)

Sınıb şül-küt olur qabırğaları.

Şirin

Bəs neçin göyləri yaratdı Tanrı?
O ki ən dühalı bir sənətkardır.

Azər baba

Onun yaratdığı torpaq da vardır,
Sən torpaqdan yapış, burdadır qüvvət.
Göylərdə gördüyün o zövq, o sənət
İnsan xəyalının sonsuz yoludur,
İnsansa torpağın, suyun oğludur.

Şirin

Sağ ol, Azər baba, sözlərin haqdır;
Hər vaxt qulağında dərs olacaqdır.

Azər baba

(ayağa qalxaraq)

Di, salamat qalın, ancaq, unutma,
Torpağı tərk edib, göylərdən tutma!

Gedir.

Fitnə

Gördün nə danışır?..

Şirin

Ondakı kamal
Nə qədər dərinidir...

Fitnə

Qulaq as, dərs all!

Şirin

Nələr öyrətmədi bizə bu qoca,
Ürəyi təmizdir, xəyalı uca.

Birinci qız qaçaraq gəlir.

Birinci qız

Ay qızlar, ay qızlar, gələn var, gələn!

Şirin

(heyətlə)

Kimdir ki?

Birinci qız

Fərhadə oxşadırım mən.

Şirin

Fitnə... get qarşıla... gətir hörmətlə,
Ona layiq olan bir məhəbbətlə.

Fitnə gedir.

Şirin

(öz-özünə)

Kim bilir mənə nələr deyəcək...
Aman... Eşqə düşən o böyük ürək
Birdən sızıldasa... neyləyim, Allah!
Nədir işlətdiyim bu sonsuz günah?
Neçin dərdə saldım igid Fərhadı,
Bir elə ziynətdir Fərhadın adı.

Fərhadla Fitnə gəlir. Fərhad kənarda dayanaraq.

Fərhad

Odlar ölkəsinin Şirin gözəli!
Nə qədər xoşbəxtəm.

Şirin

Buyurun, gəlin.
Sizdə qüvvəti var hökmi-özəlin.

Fərhad yaxına gəlir, əlini köksünə qoyub, Şirinə baş əyir.

Fərhad

Sizi görmədiyim həsrətli çağlar
Qəlbimin başında bir bülbül ağlar.
Ahımdan yaranan dumanlı dağlar
Mənim həsrət çəkən xeyməgahımdır.

Şirin

Yurdumda ən böyük bir sənətkarsan,
Sən öz sənətinlə hər yerdə varsan.
Qəlbə qanad verib, ruhu oxşarsan,
Hər nə yaratdınsa – qibləgahımdır...

Fərhad

Bir Allah bilir ki, sənindir hünər,
Sənin kamalından dərs alır göylər...
Mən sənin eşqinlə çəpdim dağları,
Cənnətə döndərdim qayalıqları.
Mən sənin eşqinlə yetdim kamala,
Alqış hüsündəki böyük cəlala!
Alqış bu mənası gözəl varlığa!
Alqış bu sevdalı bəxtiyarlığa!

(Səhnənin kənarına çəkilir.)

Şirin

(dərin həyəcanlar keçirir, üzünü yuxarı tutaraq)

Ah, Allah, nə idi günahım mənim?
Od tutub alışır, yanır bədənim!
Gör kimdir könlünü bağlayan mana,
Nə olar, qəbimə işıq salsana!..
Sən yaratmadınmı eşqin oğlunu;
Kor olsun gözlərim, görməyim onu...

Şirin taqətsiz halda əyləşir, başını əlləri arasına alır. Fərhad bu halı görünce mütəəssir olur, çox dayanmaq istəmir. Fitnə Şirinə yana gəlir, onun saçlarını əllərinə alaraq oxşayır.

Fitnə

Şirin... zəif olmaz bu qədər insan.
Bir toxta, əzizim!

Şirin

(məyus və xəyaldan ayrılmış kimi)

Hanı ixtiyar?
Canımda qalmadı bir səbrü qərar.
O ki eşqə layiq bir qəhrəmandır,
O məni çox sevir xeyli zamandır.
Mən niyə sevmirəm, sevmirəm onu,
Öz ana yurdumun böyük oğlunu?
Bəlkə, doğrudan da bu faciədir?

Fitnə

Bilmirəm, bunların mənası nədir?
Sev də... əllərini tutan ki, yoxdur.

Şirin

Məni bağrına bas, yaman soyuqdur.

(Fitnə onu qucaqlayaraq)

Mənə sev deyirsən?

Fitnə

Sev də... nə olar?

Şirin

Bayaq demədimmi, – hanı ixtiyar?

Fitnə

İxtiyar özündə... başıma xeyir...

Şirin

Sən bilməyirsən ki, tale nə deyir.

Fitnə

Kül olsun taleyin başına, əşi!
Bizə qalmayıb ki, dünyanın işi?..

Şirin

Düzdür... bizziz verir dünya hökmünü.

Xosrovun əksi arxadan görünür.

Şapur

Lakin unutmayın o keçən günü.

Qızlar heyrotlə arxaya baxıb, ayağa dururlar

Fitnə

Bu yenə gəldi ki, başıma xeyir...

Şirin

Dayan, qoy yenə də görək nə deyir.

Şapur

Dedim... unutmayın o keçən günü,
Çox möhkəm yaradır dünya hökmünü,
Gəlin, ürəyimdə bir şam yandırın,
Dünyanı yenidən işıqlandırın!

Şirin

De, kimsən, nəçisən, nədir məramın?
De, mənası nədir bu xoş kəlamın?

Şapur

Mən sənənin muradın, sən mənim ömrüm;
Dünyada keçməsin sənsiz bir günüm!..
Sənənin sorağımla düşdüm çöllərə,
Düşdüm qərrib kimi qürbət ellərə,
Gəl indi qovlama məni qapından
Bilirəm, təmizdir səndəki vicdan.

Xosrovun əksi yenə geri çəkilir. Şirin onun arxasınca

Şirin

Getmə, dur!.. Getmə, sən ey nazlı xəyal!
Cəlladım olub da, gəl canımı al!..

(Şirin qəşş edib yıxılır...)

Fitnə

(qaçaraq)

Ay haray!.. Ay haray!.. Bura yığışın!..

Şapur pirani bir dərviş libasında şur üstündə oxuya-oxuya gəlir.

Şapur

Gəzib dolandıqca dünya mülkünü,
Qəbrə dəfn edirik hər keçən günü.
Göyün də, yerin də öz pərdəsi var,
Aləmdə hər sirin açma üstünü!..

(Şirin yavaş-yavaş özünə gəlir, Şapur ona yaxınlaşaraq.)

Neçin dərdlisiniz, ey nazlı mələk?
Kef çəkin, şadlanın gülümsəyərək.
Daima dərd çəkib xəyala getsə,
İnsan möhnətinə tablamaz ürək...

Şirin

Siz nədən bildiniz ki, dərddiyəm mən,
Xəbər verirsiniz lap ürəyimdən.

Şapur

Hay... hay... mənmi nədən bilirəm bunu?
Bəs sənətim nədir ömrüm uzununu?

Şirin

Nədir sənətiniz?

Şapur

Bərkahinəm mən,
Dünyada sirr qaçmaz nəzərlərimdən,

Hər dərdə aşnayam, hər qəlbə tanış,
Mənim bilmədiyim bir şey qalmamış.
Nə toy, nə yas olar dünyada mənsiz,
Daima gəzirəm yurdsuz, vətənsiz...
Məndədir şad xəbər, hər qara xəbər,
Məndən nicat tapır dərdə düşünlər;
Qışımda bahar var, baharımda qış...

Şirin

Eləsə, sizdəki qüdrətə alqış!
Mənim də qəlbimdə böyük dərdim var...

Şapur

Cahanda hər dərdə dərman tapılar.
Bilirəm qəlbini yeyən qüssəni,
Bir naşı zənn etmə cahanda mənə.

Şirin

(heyrtlə)

Nədən bilirsiniz? Hələlik ki mən
Dərdi açmamışam öz ürəyimdən.

Şapur

Dedim ki, hər sirrə tanışdır sinəm.
Mənəm tanrıların elçisi yerdə,
Ayağım yerdədir, başım göylərdə.

Şirin

Aman, kahin baba... de, dərdim nədir?

Şapur

Dərdin nə xəyaldır, nə əfsanədir,
Sənin gözlərinə görünən o şəxs
Canlı bir insandır, isti bir nəfəs...

Şirin

Aman... kahin baba, sən ki bilirsən...

Şapur

Dedim ki, hər sirrin atasıyam mən...

Şirin

Bəs kimdir, nəçidir, gördüyüm xəyal?
Nədir bu duyduğum dərddli həsbi-hal?

Şapur

Ha... ha... xəyal deyil gördüyün o ər,
Dünyalar boydadır ondakı hünər.
O şahlar şahıdır, taxtı-tacı var,
Ona yer üzünün ehtiyacı var...

Şirin

O şahlar şahıdır?

Şapur

Özüdür, bəli!..
İran torpağının odur məşəli.
Adına hər yerdə Xosrov deyirlər,
Bu "Günəş" deməkdir... hər axşam, səhər
Bütün kainata o günəş parlar,
Onun şöləsindən şəfa taparlar...

Şirin

(şad və məftun bir tövr ilə)

Doğrudan, gözəldir o səhər kimi,
Qəlbə süzülürdü nəğmələr kimi.

Nə qədər mənalı gözləri vardı,
Bəs fikri nə idi? Kimi arardı?

Şapur

O sənin arxanca gəlmişdir, yəqin,
Mələklər deyir ki, odur qismətin.

Şirin

Demək ki, qismətim odur cahanda?..
O mənim qəlbimi aldı bir anda;
Bəs nə tez görünüb batdı o səhər?
Aman!.. Qəlbimdəki bu döyüntülər..

Şapur

(yaxasındakı qızılgülü götürərək)

Al, qızım, bu gülü əlində saxla,
Üç dəfə nəfəs al, sonra da qoxla!
O vaxt döyüntülər qəlbindən gedər,
Xəyalın göyləri ziyarət edər.
Dünya gözlərində gülümsəyərək,
Ney kimi dil açar hər gül, hər çiçək...

Şirin gülü alaraq üç dəfə qoxlayır.

Şirin

Nə gözəl ətri var, lap ilk bahardır.

Şapur

Onda məhəbbətin mənası vardır.

Ney çalınır.

Şirin
Doğrudan ney səsi... Kahin baba... qoy,
Qoy öpüm əlindən.

Şapur
Öp, qızım, bu toy,
Bu bayram sənindir, mübarək olsun!
Parlasın taleyin, günəş tək olsun!

Şirin
Aman, kahin baba... ceyran qaçır ki,
Bıy... bıy... ağaclar da çiçək açır ki...
Ah... dünya nə qədər gözəlləşdi, bax!
Elə bil qəlbimə günəş doğacaq.
Vay, yuxum gəldi ki...

Şapur
Qorxma, bir az yat!
Yazılmış alınına başqa bir həyat...

Şapur Şirinin başını qolu üstə alıb öyləşir. Şirin bir ah çəkib yuxuya gedir.

Şapur
Qızım... Şirin qızım...
Cavab gəlmir, sevinclə.
“Gül” bihuş etdi...
Mələk də tədbirlə yuxuya getdi...

Şirinin başını yavaşca yerə qoyaraq, onun üzünə baxır.

Doğrudan gözəldir, gözəldir, ancaq
Hər gözəl bir şaha qismət olacaq...

O, əl vurub öz adamlarını çağırır, adamları gəlir.

Şapur
Tez olun, götürün! Birbaş İrana!

Şirini götürüb aparırlar. Şapur yalnız qalaraq, ətrafa boylanır.
Sonra Şirinin çadırına mənalı bir fitnəkarlıqla baxaraq.

Qoy bu da dərd olsun Azərbaycana!

Şapur adamlar gedən tərəfə qaçır. Səhnə boşalır, hava qaralır. Uzaqda
atəşgədelərin şamları yanır. Fitnə qaça-qaça səhnəyə gəlir. Hər tərəfi
böyük bir təlaşla axtarır. Camaat axın-axın gəlir, Azər baba ilə Fərhad da gəlir.

Fitnə
O yoxdur...

Azər baba
Durmayın, gözin, igidlər!..

İgidlər dəstə ilə hər tərəfi axtarırlar. Fərhad bir tərəfdə külüngə dayanaraq
pərişan bir halda durur. Azər baba uzaqdakı atəşgədelərə tutaraq, diz çöküb
dua edir.

Azər baba
Ulu Hürmüz!.. Saxla bizi bələdan,
Nələr çəkdi tarix boyu bu vətən...
Bu vətən ki Zərdüştlərin yurduudur,
Hər igidi bir yenilməz ordudur.
Ulu Hürmüz!.. Ayağa qalx səsimdən,
Kömək üçün çağırıram səni mən...

Pərdə

ÜÇÜNCÜ ŞƏKİL

Atəşgədə. Qürub vaxtıdır. Sağ tərəfdə böyük və özəmətli bir öküz heykəli. Öküzün qaşqasında dümağ təpəli var. Əhali atəşgədəni mühasirəyə almışdır. Azər baba öküz heykəlinin qarşısına gələrək başını sığallayır.

Azər baba

Qolunda gücü var qara torpağın,
Bərəkət gətirir sənin ayağın.
Yerimi şumlayıb əkən də sənsən,
Ağır barxanamı çəkən də sənsən.
Hər sirrini yenidir, hər mənan dərin,
Qəlbə mehribandır qumral gözlərin.
İnsanlıq sənənlə çatır çörəyə,
Sən çarə tapırsan hər bir diləyə.
Get, ulu Hürmüzə yalvar ki, bir də
Ölüm və xəstəlik olmasın yerdə!

Hamı

Get, ulu Hürmüzə yalvar ki, bir də
Ölüm və xəstəlik olmasın yerdə!

Məhin Banu başında bir dəstə adam gəlir. Hamı ona təvazülə baş əyir.

Banu

Axşamınız xeyir, igid balalar!

Azər baba

Axşamınız xeyir, böyük hökmdar!

Banu camaatın arasından Azər babanın yanına gələrək ehtiramla onun əlindən öpür.

Banu

Söylə, Azər baba, nə fəlakətdir?

Azər baba

Fəlakət özü də bir cür adətdir;
Özü də insanla öküz yaranmış,
Qışında bahar var, baharında qış.

Banu

(fəryadla)

Hanı Şirin balam?.. Nə oldu qızım?
Bir söylə, söndümü tale ulduzum?

Azər baba

Bir az arxayın ol, o ulduz sönməz,
Dünyanın məhvəri tərsinə dönməz.
Tapşırdım, hər yanı igidlər,
Bu gün gətirərlər ondan bir xəbər.

Banu

Aman...Tablamayıq qəlbim hicrana.
Özün bilirsən ki, anayam, ana...

Azər baba

Bəli... Ana qəlbini bir pərvanədir,
Bilirəm, övladdan ayrılmaq nədir...
Dünya bir evdir, övlad işıqdır.
Oğul arxadırsa, qız yaraşıqdır...

Banu

(ağlayaraq)

Bəs hanı? Söndümü mənim işığım?
Hanı gözəl balam, can yaraşığım?

Azər baba

Dedim ki, dünyanın məhvəri dönməz,
Xəyanət ələmi versə də bada,
Dünyanın başında tufan qopsa da,
Odlar ölkəsinin ocağı sönməz!..

Banu

Gözümü dikdiyim Şirindir yalnız,
Bütün yurdumuza şöhrətdir o qız.
Bu gün-sabahımdır... Mən olsəm əgər,
Gözəl yurdumuzu yadlar qəsb edər.
Şirini tez tapın, tez qərar verək,
Bu gündən şah olsun o gözəl mələk!

Camat

Razıyıq... razıyıq... olsun hökmdar!
Göylər qucağında o tutsun qərar!

Azər baba

Şirin ana yurdun doğma qızıdır.
Bizim bəxtimizin dan ulduzudur.
Ana vüqarilə fəxr edər vətən,
Xəyanət görmərik onun əlindən.
Bu qoca dünyada bir adət də var:
Qadın olan yerdə ədalət var!..

Fərhadla bir dəstə igid gəlir.

Banu

Aman, Fərhad, igid balam, nə xəbər?

Fərhad sükut edir.

Tez ol, danış, bağrım başı od tutar,
Hanı Şirin? Hanı qızım? Nə səs var?

Fərhad

Çöllərə düşdüyüm o vaxtdan bəri
Dolandım dağları, meşəlikləri;
Nə vaxtdır gündüzü qatıb gecəyə,
Gəldim aslanlarla pəncə-pəncəyə.
Neçə orman yıxdım, neçə dağ yardım,
Hər yoldan ötənə bəzən yalvardım,
Əridi ahımdan dağların qarı,
Sinəmdə qaldırdım qayalıqları,
Boylandım göylərin yeddi qatına,
Dənizə baş vurub, girdim altına.
Hər daşın bağına bir külüng çaxdım,
Şirlərin, divlərin qarına baxdım,
Yenə də tutmadım ondan bir xəbər,
Nə yerlər danışır, nə də ki göylər...

Ortağı pərişanlıq və həyəcan alır.

Banu

(üzünü atəşgədəyə tutaraq böyük bir həyəcanla)

Ulu Hürmüz... söylə nədir günahım?
Noldu balam, noldu mənim pənahım?

Azər baba

Səbr elə, hər şeydən ümid gözəldir,
Hər müşkül işi də ümid düzəldir.

Banu

Yox, daha qalmaqda səbrü qərarım,
Özümde deyildir öz ixtiyarım.

(Üzünü əhaliyə tutaraq.)

Odlar ölkəsinin mərd igidləri...
Bilin, tapılmasa o gözəl pəri,
Canımdan nəfəsim çıxacaq birdən.
Dağılın, axtarın onu hər yerdən!

Topal irəli gələrək.

Topal

Şahimiz, gördüm ki, mərhəmətlisən,
Odur ki, sirrimi açacağam mən.

Banu

Nə sirdir? Tez danış, tez danış, oğlum!
Qorxma, açıq söylə, qurbanın olum!

Topal

Şirinin yerini mən bilərəm tək.

Fitnə

Bıy, bıy, canım Topal, bir danış görək!

Fitnə Topalı qucaqlayıb öpür.

Banu

Yerini bilirsən? Di tez ol, danış!
Danış ki, dözməyə qüvvəm qalmamış...

Topal

On beş, iyirmi nəfər
İrandan gəlmişdilər.
Məndən soruşdu biri
Şahzadənin yerini.
Göstərdim yaylağını,
Sonra da ovlağını...

Banu

Onlar apardı qızı,
Apardı baxtımızı...

Fərhad

Rəzalet... rəzalet... xəyanətə bax,
Qoy olsun! Xosrovun o tacı-taxtı
Mənim külüngümə tablamayacaq!..

Banu

Gəl, oğlum, yaxın gəl!

Fərhad ona yaxınlaşır, Banu Fərhadın alnından öpərək.

Fəxrimiz sənsən!
Səninlə fəxr edir anamız Vətən.
Topla igidləri başına tezdən.
Böyük bir orduyla keç ölkəmizdən,
İran torpağında tufanlar yarat,
Xosrovun tacını ayaqlara at!

Hamı nəzərini Fərhadı çevirmişdir. Pauza.

Azər baba

De, oğlum!.. Dillərin dastanı oğlum!
Neçin fikrə getdin, qurbanın olum?

Fərhad

Yenə də axacaq min günahsız qan,
Budur, düşündürən məni, atacan...

Banu

Qoy axsın o qanlar, sellərə dönsün,
Qoy Kəyan taxtının ocağı sönsün!
Dava meydanında qısalt dilini,
Qurtar öz eşqini, öz sevgilini!..

Fərhad

O indi qəfəsdə çırpınır, aman,
Qəlbimə qüvvət ver, böyük yaradan!
Didib parçalayım o daş qəfəsi,
Bir də ağlamasın cananın səsi!

Azər baba

Get, oğlum, get, sənə uğurlar olsun!
Taleyin qüvvətli, eşqin var olsun!
Döyüş meydanında ürəyi daş ol!..
Xainə rəhm etmə, haqqa yoldaş ol!..

Səslər

Gedək, qalxan tutub, qılınclar çalaq,
Gedək, yağılardan intiqam alağ!

Fərhad

(üzünü igidlərə tutaraq)

İndi qulaq verin mənə, igidlər,
Meydanda sınıdır kimdədir hünər.
Gedin hazırlaşın gün doğanadək,
Əlli min nəfərlik ordu götürək.
Döyüş meydanından qaçsa bir nəfər,
Gərək parçalasın onu igidlər!

Hamı

Döyüş meydanından qaçsa bir nəfər,
Gərək parçalasın onu igidlər!

Banu

Var olun, var olun, igid balalar!
Yaxşı yol göstərsin sizə ruzigar!
Düşmənlə qoç kimi durun üz-üzə,
Sizi tapşırıram ulu Hürmüzə!

Azər baba

İgidlər! Dərələr, dağlar olsa da,
Üstündən atılın şirü nər kimi.

Fitnə

Qızlar, gəlin biz də lopa yandıraq,
Dünya işıqlansın ilk səhər kimi!

Gedir.

Fərhad atəşgədəninin zirvəsinə qalxaraq, Bərdə şəhərinə boylanır.

Fərhad

(gəzinərək)

Əlvida!.. Əlvida, qurduğum şəhər,
Göylərə baş vuran dik minarələr,
Əlvida!.. Sevdiyim nazəndə Vətən!
Mən şərbət içmişəm sənin əlindən.
Halaldır əməyin, halaldır südün.
Hər bulaq başında bitən söyüdün,
Hər qoca çinarın öz vüqarı var.
Hər aşıq qəlbinin bir nigarı var...

Banu

Fərhad, ümidimiz sənədir yalnız,
Səninlə parlayır bizim baxtımız.

Hava qaralır.

Fərhad

Əlvida, anamız odlar ölkəsi,
Əlvida, eşqimin ilahi səsi!

Azər baba bir əlində çörək, bir əlində su evdən çıxaraq gəlir.

Azər baba

Al, oğlum, bir loxma kəs bu çörəkdən!

Fərhad çörəyi öpüb, ondan bir loxma ağızına alır.

Bu da abi-həyat... iç, oğlum, bunu...
Şirvan bulağının suyundandır bu.
Bu adı su deyil, abi-həyatdır,
Bunun hər damcısı bir kainatdır.
Ölməz bu dünyada bunu içənlər,
Ölməz el uğrunda candan keçənlər.
Get, oğlum!.. Yoluna uğurlar olsun!
Bu dünya durduqca eşqin var olsun!

Fərhad piyaləni alıb içir, göy üzü açılır.

Pərdə

İKİNCİ PƏRDƏ

DÖRDÜNCÜ ŞƏKİL

Xosrovun sarayı. Şirin başını əlləri arasına alıb yalnız oturmuşdur.

O, qayət pərişan bir halda ətrafa göz gəzdirir.

Şirin

Ah, Allah... nə böyük zülmün olarmış!
Başımın nə yaman bələsı varmış.
Eldən uzaq düşdüm, vətəndən iraq,
Bir daş qəfəsdəyəm, ürəyim dustaq...
Burda nə həmdəyim, nə sirdaşım var,
Bir özüm, bir qəlbim, bir göz yaşım var;
Hələ də bilmirəm günahım nədir?
Dünya gözlərimdə bir viranədir...

Məryəm qayət qəzəbli bir halda daxil olur.

Məryəm

(kinayəli)

De, sənsənmi? Aha... ovlanan şikar!
O dillər dastanı nazənin nigar?

Şirin arxasını divara dayayıb Məryəmə heybətli gözlərlə baxır.
Məryəm Şirinə yaxınlaşaraq, onun gözünün içinə baxır.

Məryəm

Neçin kiryirsən, möhtərəm qonaq?
Hələ bir sən bunun həyasına bax!..

Hirsli-hirsli evin o biri başına keçir.

Şirin

Deyin, siz kimsiniz, Allah eşqinə?

Məryəm

Mən kiməm? Vaxtilə nazlı bir sənəm,
Bizans padşahının qızı Məryəməm!
Onun cəlalına baş əyir göylər...

Şirin

Bura ki İrandır.

Məryəm

Bəli, İrandır.
Ərim də ən böyük bir hökmrandır.

Şirin

Əriniz kimdir ki?

Məryəm

Tülkülüyə bax!
Bir qız da Məryəmi ələ salacaq...
Necə kimdir ərım?

Şirin

Bilməyirəm mən...

Məryəm

Nə dara çəkərəm səni dilindən...

Şirin

Təqsirim nədir ki?

Məryəm

Nədir? Xəyanət!
Sən bir evlər yıxan afətsən, afət!

Şirin

Bir ev yıxmamışam bu dünyada mən,
Daima yaxşılıq gəlmiş əlimdən.
Mən həyat aşiqi, vicdan səsiyəm,
Odlar ölkəsinin şahzadəsiyəm...

Məryəm

(kinayə ilə)

“Mən həyat aşiqi, vicdan səsiyəm,
Odlar ölkəsinin şahzadəsiyəm...”
Bəs hanı vicdanın?

Şirin

Bu nədir, Allah?
Nəydi bu dünyada tutduğun günah?..

Məryəm

Xosrovun arvadı ola-ola mən,
Almaq istəyirsən onu əlimdən?!
Bir bunu görməzsən... Hələ mən sağam,
Bu Kəyan taxtına od vuracağam!..

Şiruyə

(görünür)

Sevgilim budursa, ən xoşbəxt mənəm,
Gərək mənim olsun bu gözəl sənəm!

Şirin

(heyratla Məryəmə)

Nə dedin? Xosrovun arvadı da var?

Məryəm

Bəs necə? Kişi də arvadsız olar?
Özüm də anayam... Oğlum sağ olsun!

Şirin

Qoy olsun, bəxti də hər vaxt ağ olsun.

Məryəm
Şiruyə, Şiruyə!

Şiruyə irəli gəlir.

Budur, bax, bu boyda oğlumdan utan!..

Şiruyə

Elə bil od çıxdı yenə canımdan.

O, səfehçəsinə çırtıq vura-vura, gülə-gülə qayıdır.

Məryəm

De görüm, gəlməkdən nədir məqsədin?
Zorla gətirdilər, özün istədin?

Şirin

Nə üçün verirsən bu sualları?
Mənim vicdanıma şahiddir Tanrı.
Necə gəldiyimdən yoxdur xəbərim
Burda ağlar keçir mənim günlərim.
Bir qərib könüllü xəstəyəm, inan!
Mən ayrı düşmüşəm doğma yurdumdan...

Məryəm

(yumşaq bir tövr ilə)

Şirin, bir qulaq as, bir zaman mən də
Gül kimi gülərdim çöldə, çəməndə.
Mən də gözəl idim lap sənə qədər,
Ağıldan gedərdi məni görənlər.
Xosrovun vəfası olsaydı bir an,
Boyun qaçırmazdı öz peymanından.

O mənim qəlbimi alıb oynatdı,
İndisə gül kimi qoxlayıb atdı...

(Məryəm ağlayır.)

Şirin

Ağlama... ağlama, talesiz ana,
Mən ki bir rəqibə deyiləm sana.

Məryəm

Şirin, gözəl bacım, Tanrını dinlə,
Uçurma evimi sən əllərinlə!
Bil ki, yaman olar ana fəryadı,
Lənətə gələydi Xosrovun adı!..

(Şirinin üzündən öpərək)

Görürəm, təmizdir, safdır ürəyin,
Toruna düşmüşsən sən də fələyin.
İnan, gözəl afət... inan ki, burda
Taleyin parlayıb gülməyəcəkdir,
Amandır, qəlbini vermə o qurda;
Sənin də qədrini bilməyəcəkdir.

(Məryəm böyük bir həyəcanla çıxır.)

Şirin

(öz-özünə)

Ah, nələr var imiş dünyada, nələr,
İçimdə kimsəsiz bir quzu mələr...
Söylə, bir hardasan, Fərhad?!

(Taqətsiz bir halda oturur.)

Şapur daxil olub Şirine baş əyir.

Şapur

Gecəniz xoş keçsin, gündüzünüz şad!
Salam gətirmişəm Xosrovdan sizə.
Şah gəlmək istəyir hüsurinizə.

Şirin

İlahi... nə qədər tanışdır bu səs...

Şapur

Necə?... Gözəl pəri... bu ola bilməz!
Biz ki görüşürük birinci kərə.

Şirin

Sizi and verirəm sonsuz göylərə
Söyləyin kimsiniz?

Şapur

Mən bir sənətkar...
Xırdaca olsam da, öz şöhrətim var.
Şahın rəssamıyam, Şapurdur adım,
Təbiət olmuşdur böyük ustadım.
Kimə oxşatdınız səsimi birdən?

Şirin

Bir kahinin səsinə.

Şapur

Nə kahin?

Şirin

Heç... heç...

Şapur

Yox canım, mən hara, kahinlik hara?
O ki fırıldaqdır başdan ayağa...

Şapur qarnını tutub, uğununcaya qədər gülür.

Şirin

Əfv edin, görünür, yanlıram mən.

Şapur

Nə olar... nə olar... küsmərəm sizdən.

(O, Şirine təvazölə baş əyir.)

Şeypur çalmır.

Şapur

Aha, şah həzrəti buyurun, yəqin
Siz onu hörmətlə, qəlblə dinləyin!

Xosrov böyük bir vüqar və təmkinlə daxil olur.

Xosrov

Odlar ölkəsinin şahzadəsinə.
Qəlbində çırpınan sevda səsinə
İran torpağından salamlar olsun!

Xosrov Şirine təvazölə baş əyir. Şirin də eyni təvazölə baş əyərək.

Şirin

İran hökmdarı daim var olsun!

Xosrov Şapura göz eləyir, o bayıra çıxır.

Xosrov

Nə qədər xoşbəxtəm görəli sizi.
Tanrım başa vursun diləyinizi.
Nə əmriniz varsa, hazıram canla.
Bir səadət quraq əhdi-peymanla!
Olaq hər qüssədən, hər qəmdən azad.
Günümüz xoş keçsin, könlümüz də şad.

Şirin

Sizin nə dərdiniz, mənimkidir qəm –
Mənim gözlərimdə ağlayır aləm...

Xosrov

Mənimmi nə dərdim?
Dostumdur möhnət...
Gədayə döndərdi məni məhəbbət.

Şirin

Hansı məhəbbətdir sizi qəhr edən?

Xosrov

Bir sizə vermişəm öz qəlbimi mən!

Şirin

Bəs Məryəm, bəs ağlar gözlü o ana?

Xosrov həyəcan keçirir.

Bayaq qulaq asdım ürəkdən ona.
O ana qəlbinin odlu naləsi.
Tapdanan bir eşqin pərişan səsi
Fəlakət törəder...

Xosrov

Qoy olsun, ancaq
Mənimki Məryəmlə baş tutmayacaq!

Şirin

Bilmək istərdim ki, nədir səbəbi,
Oynatmaq olarmı canlı bir qəlbi?

Xosrov

Neçin verirsiniz bu sualları?
Onsuz da sərt əsir ömrün ruzgarı.
Onsuz da qəlbimin tufanları var.

Şirin

(təvazölə)

Eləsə... əfv edin, böyük hökmdar,
Mənə göstərməyin bu fəlakəti.
Yaşatmaq lazımdır hər səadət!..

Xosrov

(ətrafa)

Ah... onun kamalı dənizdən dərin.
Qəlbində çırpınır qəlbi göylərin...

(Şirinə dönərək)

İndi qulaq asın...
Mən açıq desəm.
Bizans padşahının qızıdır Məryəm.
Bir vaxt bürümüşdü məni düşmənlər.
Gündə min fəlakət, min qara xəbər.
İran torpağına hücum çəkərək,
Göydən od töküdü başıma fələk.

O vaxt hər tərəfə mən əl-qol atdım.
Bizans dövlətilə dostluq yaratdım.
Bu dostluq şərtiylə Məryəmi aldım.
Eşqsiz yaşayıb, vaxtsız qocaldım.
İndi siz bilin ki, günahım nədir...

Şirin

Yazıq... doğrudan da bu faciədir.

Xosrov

İyirmi il keçir o vaxtdan bəri,
Yazıq taleyim sınıq şəhpəri
Yerlərdə, göylərdə tutmayıq qərar,
Gözümdə qalmışdır bütün arzular...

Şirin

Bəs nə cür oldu ki, indiyədək siz
Yaşaya bildiniz ruhsuz, eşqsiz?

Xosrov

Məryəmlə yaşamış yalnız bədənim,
Ancaq yaşamamış ürəyim mənim...

Məryəm

(qəzəbli daxil olacaq)

Sən yalan deyirsən, böyük hökmdar,
Eşqimə and içib vermişdin qərar,
İnandım sözünə mən taleyi kəm,
Lakin unutma ki, mən də Məryəməm –
Bizans dövlətidir arxamda duran!
Beşdaş oynamasın mənimlə dövran.
Oğul anasıyam, nə qədər sağam,
Bu Kəyan taxtına od vuracağam!

Şiruyə tələsik içəri girir.

Şiruyə

Nə var? Nə haraydır?

Məryəm

(Xosrova)

Oğlundan utan!

(Şiruyəyə dönərək)

Ah, oğlum... görürsən neyləyir atan?
Sənə süd vermişəm bu döşlərimdən,
Yuxusuz gecələr keçirmişəm mən,
O ki gözlərimdə qoydu kamımı,
Al ondan, özün al intiqamımı!..

Xosrov

(qılıncını çıxararaq)

Məryəm!.. Bu torpaqda mənəm hökmdar,
Mənim də öz hökmüm, öz qanunum var!..

O, Məryəmin üstünə hücum çəkir.

Şirin

(aralığa girərək)

Məni doğrudan da sevirənsə sən,
Qılıncı yerə at, düşsün əlindən!

Xosrov qılıncını yerə atır, taqətsiz bir vəziyyət alır.

Pərdə

BEŞİNCİ ŞƏKİL

Yenə həmin yerdür. Səhər vaxtıdır. Pəncərələrdən günəş düşür. Şiruyə divardakı qılıncları bir-bir belinə taxıb yoxlayır. O, fişqırıq çalır, arabir güzgüdə öz boyuna baxıb gülür.

Vəzir

(daxil olaraq)

Salam, şahzadəmiz!

Şiruyə

(güzdə məşğul kimi)

Hə... gəldin, vəzir?

Vəzir

Mənəm... Dayanmışam əmrə müntəzir.

Şiruyə

Bilirsənmi nə var?

Vəzir

Xeyr, bilmirəm.

Şiruyə

Bir nazəndə pəri, bir gözəl sənəm...

O, çirtiq vurub oynayır, vəzir gülür.

Vəzir

Murada yetirsin sizi qoy Allah.
Şöhrətin şahzadə, özün qəhrəman...

Atandan sonra da sənindir İran.
Nə var ki, hər kimi istəsən, əgər
Gəlib bir qul kimi sənə baş əyər...

Şiruyə

Hər kimi istəsəm?

Vəzir

Əlbəttə, şəksiz!
Arxanda dağ kimi durmuşuq ki, biz
Ancaq incimişəm atandan bir az,
Adam bu qədər də vəfasız olmaz...

Şiruyə

Nə olub, nə var ki?

Vəzir

Nolacaq? Anan
Bizans torpağına qayıdan zaman
Göz yaşı töküdü...

Şiruyə

Qayıdıb gələr,
Şirini mən allam, işlər düzələr...

Vəzir

(düşündükdən sonra)

Şirini? Afərin belə kamala!
Bir tanrım yetirsin səni vüsala!
Afərin!.. Afərin!..

Şiruyə

Bu sirri saxla!

Çalış, Şirini də arabir yoxla...

Vəzir

Bıy, bu nə sözdür ki, düzü atandan
Mən çox incimişəm... O axır zaman
Lap məni salmışdır gözdən, nəzərdən...
Xəbərin yoxdur ki, təzə xəbərdən?

Şiruyə

Nə olub?

Vəzir

Atayın vəfasına bax!..

Deyirlər, Şapuru vəzir qoyacaq.

Şiruyə

Şapuru? Şapuru?

Vəzir

Şapuru, bəli...

Gör nələr oynayır taleyin əli...
Otuz il burda mən olmuşam vəzir,
Otuz il durmuşam əmrə müntəzir,
Şaha sədaqətlə işləmişəm mən,
Xəyanət çıxmamış hələ əlimdən.
İndisə, yaşımın bu ötgün vaxtı
Məni çölə atır bu Kəyan taxtı...

(Vəzir hiyləgərcəsinə ağlayır.)

Şiruyə

Ağlama... ağlama, şah olanda mən
Vəzir qoyacağam səni yenidən!

Vəzir

Şahlığı tez görək alasan ələ...

Şiruyə

Atam ki ölməyib, yaşayır hələ?

Vəzir

Özün bil, başqa bir söz də deyirlər...

Şiruyə

Başqa nə deyirlər?

Vəzir

Çox pisdır xəbər...

Şiruyə

Yaxşı hər nədirsə, bir danış görək?

Vəzir

Niyə daş tökməyir başıma fələk.

Şiruyə

A kişi, bir danış!

Vəzir

Dilim gəlməyir...

Şiruyə

Yaxşı, danış bir!..

Vəzir

Deyirlər ki, Şapur şahlıq istəyir...
Bəli, vəzirliyə keçəndən sonra
Özünü padişah elan edəcək...

Şiruyə

Bəs belə... bəs belə...

Vəzir

İndisə gedək.
Bir tədbir tökərik keçdikcə zaman,
Mən də çox çıxmışam imtahanlardan!..

Xosrov pərişan halda Şapurla daxil olur, vəzir və Şiruyə ona baş əyirlər,
vəzir çıxır. Xosrov Şiruyənin boynun qucaqlayıb, üzündən öpür.

Xosrov

İçək... xumarlansın qoy gözlərimiz!
Bir qonaq gəlmişik bu dünyaya biz.
Bu meylə, məzəylə keçinən hər dəm
Böyük bir dövrandır, böyük bir aləm...
İçək... belə deyir bizə loğmanlar:
Şərab olan yerdə nə dərd, nə qəm var...

Şapur

Məncə, bu düz deyil, böyük hökmdar!
Dünyada hə şeyin öz məqamı var.
Şərabın nəşəsi bir anlıq olur,
Əbədi qalansa, insanlıq olur...

Xosrov
İnsanlıq, insanlıq... nəşədir o da,
Başqa bir əyləncə yoxdur dünyada.
Onsuz da fanidir hər şeyin sonu...
Bir şahla gədanın kim olduğunu
Torpaq sormayacaq qəbirdə bizdən,
Eləysə... qalmaq o öz kefimizdən!..

Şapur

Lakin məni əfv et, böyük hökmdar!
Dünya kef üstündə tutmamış qərar,
Nəşəli keçsə də, hər bir əyləncə,
Ayıq baş hər şeydən ucadır, mənəcə...

Xosrov

Baş ayıq olanda çox fikirləşər...
Fikirdən qocalır dünyada bəşər.
Dövrən nə qədər ki hələ bizdədir,
Fürsət nə qədər ki əlimizdədir,
İçək, nəşələmək, mehriban dostlar,
Dünya mey üstündə tutmuşdur qərar!

İçirlər. Rəqqasələr gəlib oynayırlar. Onlar Xosrova baş əyib gedirlər.
Xosrov onlardan ən gözəlini saxlayıb öpür.

Şapur

Şahim... unutm ki, hökmdarsan sən.

Xosrov

Gözəl dost... Nə gördüm bu dünyada mən?
Nə verdi Xosrova bu hökmranlıq?
Azadlıq verdimi mənə bir anlıq?

Keçdi dүйünlərdə ömrümün çoxu,
Daşdan-daşa dəydi bəxtimin oxu,
Zülmə alışdırdı məni ixtiyar,
Axır lənətlədi məni ruzigar...
Şirin də – bir qız da sevməyir məni!
Sularda – qərç olur ömrün yelkəni.

Şapur

Lakin oradadır hər dərdə çarə,
İmanla yetişər aşiq nigarə...

Vəzir gəlir baş əyir.

Vəzir

(əлиндəki məktubu göstərərək)

Böyük bir fəlakət baş vermiş, şahim,
Söylə, əmrin nədir, ey qibləgahim?

Xosrov

Fəlakət? Bayquşsan doğrudan da sən,
Xeyir söz çıxmayır sənin dilindən...

Vəzir

(həyəcan keçirir.)

Zamanın hökmüdür...

Xosrov

Nə var? Nə xəbər?

Vəzir

Bizans dövlətindən gələn elçilər
Məktub gətirmişlər...

Xosrov

Aç, oxu görək...

Vəzir

(oxuyur)

Ey Xosrov adlanan böyük hökmdar!
Nə oldu dostluğa verdiyin qərar?
Bu əhdü peymanı ayaqladın sən,
Qaçdın oğru kimi öz dediyindən;
Axırda qovladın qızım Məryəmi,
Üstümə güldürdün bütün aləmi.
Bu gündən hazır ol, hərbə girişək,
Taxtını, tacını mən alam görək!..

Xosrov

Ha... ha... ha... Əbləhin iştahına bax,
Mənimmi tacımı, taxtımı almaq?
Ah, Məryəm... Məryəmdir bunları quran,
Görək kimə verər vəfasız dövrən.

Vəzir

Belə tez verməyin bu hərbə qərar,
İran ordusunu qırmışdır azar.
Ordudan dağılıb qaçan da çoxdur,
İndi hərə etməyin mənası yoxdur.

Xosrov

Səncə, təslim olum? Budur qərarın?

Vəzir

Özünsən sahibi hər ixtiyarın,
Yalnız vəziyyəti danışırım mən.

(Baş əyib çıxır.)

Xosrov

Xeyir söz çıxmayı sən dilindən!
Şapur, ağıllı dost, sən danış barı!
Qoşun göndərəkmi Bizansa sarı?

Şapur

Ümidi verməyin hələlik bada,
Hər dərdin çarəsi vardır dünyada,
Qoyun Şapur başı düşünsün bir az.

Xosrov

Sənin məsləhətin faydasız olmaz,
Bunu dəfələrlə sınamışam mən,
Zərər çəkməmişəm məsləhətindən.

Şiruyə gəlir.

Gəl, oğul, vəliəhd sənsən İrana;
Qoymaq istəyirlər onu virana.

Şiruyə

O hansı alçaqdır, söylə, atacan?

Xosrov

O alçaq Meryəmdir, sən öz anan,
Məndən də, səndən də intiqam alır,
İran da Bizansın əlində qalır.

Şiruyə

Bəs belə, bəs belə, vəfasız Meryəm!
Mən ona bir daha öz anam desəm
Qoy dilim qurusun!..

Xosrov

Dilin var olsun!
Oğul atasıyla bəxtiyar olsun!
Bu taxt da, tac da sənindir, oğlum,
Bizansa gəl vermə, qurbanın olum!..

Şiruyə

Özüm gedəcəyəm bu hərbə, özüm,
Budur son qərarım, budur son sözüm!

Xosrov

Şapur, görürsənmi, balam qoçaqdır,
Mənim qisasımı o alacaqdır!

Şapur

Bir az tələsməyin, böyük hökmdar,
Mən verə bilmərəm hələlik qərar...

Şiruyə

Söylə, sən nəçisən? Vəliəhd mənəm,
Mənim düşmənimdir bizanslı Meryəm.

Şapur

Meryəm çox igiddir ondakı hünər,
Məncə, min kişilik orduya dəyər;
Odur ki, ehtiyat lazımdır bizə!

Şiruyə

Ehtiyat ləkədir şah nəslimizə,
Bir də sən, qarışma bu işlərə gəl!

Şapur

Mən sizə bir dostam hər şeydən əvvəl...

Xosrov

Vəfalı bir dostdur Şapur əzəldən,
Ondan öz əlini heç vaxt üzmə sən!

Şiruyə

Atacan, alışır sinəmdə ürək,
Məryəmdən intiqam mən alam görək.
İzn ver, Bizansa orduyla gedim,
Taxtını, tacını tarimar edim.
İzn ver, atacan!

Xosrov

Verdim, yaxşı yol!
İran ordusuna sən sərkərdə ol!
Qoy Bizans torpağı məzara dönsün,
Qoy ulduzu batsın, günəşi sönsün!

Şiruyə baş əyib gedir. Vəzir daxil olur.

Xosrov

Belə...
Düz gəlməyir mənimlə dövran;
Nə bu taxt olaydı, nə də bu İran!
Şirin də verməyir könlünü, görək,
Görək, qanlı fələk nə göstərəcək?

Vəzir

Şahim! Darıxmayın, vaxtı var, gələr,
Dünyada səbr ilə hər şey düzələr...

Xosrov

Səbr ilə... səbr ilə...
Vəzir, söylə bir,
Söylə, bu dünyada neçə cahangir
Razı yaşamışdır öz taleyindən...

Vəzir

Şahim, bu suala çox acizəm mən;
Heç kəs şöhrətindən razı deyildir...
Yalnız deyirlər ki, İskəndər Kəbir
Razı yaşamışdır öz taleyindən...

Xosrov

Yalandır, yalandır, tarixi bilsən,
Onun da bəxtini görərsən qara,
Çünki şöhrət hara, səadət hara?..
Götür məni... dağ boydadır hər qədim,
Nə dostum var, nə dərd bilən həmdədim,
Nə olsun ki, çox böyükdür şah adım,
Öz ömrümü məhəbbətsiz yaşadım,
Bu dərd məni ağrıdacaq qəbrədək:
Şah olmadım ağız dolu gülərək...

Vəzir

Aman, şahim, üzür sizi xəyallar,
Pəncəzində İran boyda ölkə var.
Qəlbinizdən hər nə keçsə düzələr,
Bir qız nədir? Sizə yüz min qız gələr...

Xosrov

Mən onsuz da qızları çox yoxladım,
Yüz minini çiçək kimi qoxladım.
Nə olsun ki, heç birini sevmədən;
Həsret qaldım bu dünyada eşqə mən.

Vəzir

Həyat eşqsiz də keçər, hökmdar,
Bir də, bədbəxt olur aşiq olanlar.
Məcnunu, Leylini götürin yada,
Onların nəsibi noldu dünyada?
Taxtınız, tacınız daha gözəldir,
Hər bir ehtiyacı mənşəb düzəldir...

Xosrov

Yox, vəzir, doymuşam şöhrətdən daha,
Qəlbimdə üsyan var bu gün Allaha!..

Vəzir

Doymaq olmaz bu dünyada mənşəbdən,
Qoy var olsun Kəyan taxtı bir də sən!

Şapur daxil olur, şaha təzim edir.

Xosrov

Yaxın gəl, kənarda dayanma, Şapur!
Sənin gözlərində dostluq oxunur.
Qəmlər dəryasında boğulduqca mən
Dərdimi anlayıb duyan bir sənşən...

Vəzir həsədlə həyəcan keçirir.

Vəzir

Məncə, hökmdarın dostları çoxdur...

Xosrov

Adları çoxsa da, özləri yoxdur!..

Vəzir

Dostu yaman gündə sınırlar, ey şah
Mənim vicdanıma şahiddir Allah,
Sizin uğrunuzda candan keçərəm,
Şərbət əvəzinə zəhər içərəm...

Xosrov

Şapur, vermədimi Şirin bir qərar?

Şapur

Bir cavab verməyir böyük hökmdar!

Xosrov

Nədir susmağının səbəbi, sənçə?

Şapur

Bu işdə tələsən uduzar, mənçə.

Vəzir

Doğrudur, hər zəfər vaxtında gələr,
Dünyada səbr ilə hər şey düzələr.

Xosrov

Nə qədər böyükmüş ondakı vüqar,
Mənə baş əyərəkən dumanlı dağlar,
Mənim qılıncımı öpürkən göylər,
Şöhrətim etməyir o qəlbə əsər.

Şapur

Şirin nifrət edir hər bir şöhrətə,
Bir də alışmamış hələ qürbətə,

Hələ öyrənməmiş bizə gözləri,
Odur ki, dərd çəkir o gözəl pəri.
Hər axşam, hər səhər dilində vətən,
Şikayət eləyir öz taleyindən.

Vəzir

Şahim... Qadınlarda bir qaydadır bu:
Naz sever nazlanar ömrü uzunu.
Qoy atılıb düşsün sonra yumşalar,
Dünyada hər şeyin öz məqamı var...

Xosrov

Yox, daha qalmaqda səbrü qərarım,
Özümdə deyildir öz ixtiyarım.
Bir qız da... bir qız da rədd edir məni,
Bu xəbər tutmuşdur bütün ölkəni.
Bu iş baş tutmazsa, düzəlməzsə, mən
Gərək baş götürüb qaçam bu yerdən!..

Vəzir

Şahim, tarixləri vərəqləyib bax...
Yaramaz bu qədər rəhmdil olmaq.
Şirin nəçidir ki, bir qızıdır, bir qız...
Ona bircə dəfə təpənsən yalnız,
Bil ki, qorxusundan ödü saralar,
Bir az qüvvət göstər, böyük hökmdar!

Xosrov

(azca fikrə getdikdən sonra)

Bu düzdür, görürəm yumşaldıqca mən
Bir daş, daş asılır onun dilindən.
Qoy olsun... qüvvət də bir imtahandır!

Vəzir

Hər qüvvət sahibi bir qəhrəmandır.

Şapur

Düz deyil, qüvvətin, zorun yeri var,
Qüvvətə güvənər aciz olanlar.
Məhəbbət işində qüvvət yaramaz,
Yenə deyirəm ki, səbr edin bir az...
Bir də, o, Şirindir... Uçsa da dağlar,
Əyilməz qüvvətə ondakı vüqar.
Ustalıq... Ustalıq aparar yalnız!

Vəzir

Şahı əllərində oynadır bir qız...
Mən dözə bilmərəm bu fəlakətə,
Belə bir ustalıq ziddir adətə.

Vəzir Şapura həsədlə baxa-baxa çıxır. Şapur sol tərəfdəki pərdənin
arxasında gizlənir. Şirin qayət pərişan, lakin vüqarla daxil olur.

Şirin

(şaha təzim edərək)

Sizə sözümdür, böyük hökmdar!

Xosrov

Buyurun, buyurun, nə əmriniz var?

Şirin

Əmr sizinkidir... qanun sizdədir,
Mənim də taleyim ölinizdədir...

Xosrov

Yox, Allah bilir ki, qarşınızda mən
Özümün rütbəmdən və mənşəbimdən
Heç söz də açmaram...

Şirin

Alicənablar
Gücə arxalanmaz, mənçə hökmdar!..

Xosrov

Səninçin ayrıldım gözəl Məryəmdən,
Uğrunda keçərəm bütün aləmdən;
Gəl inad göstərmə eşqimə qarşı,
Əyilir qarşında bir hakim başı...

Şirin

Xoşdur hörmətiniz, razıyam sizdən,
Yazıq ki, qorxuram bu eşqinizdən.

Xosrov

Yox, bu ola bilməz... dünya dönsə də,
Bizə işıq verən günəş sönsə də,
Sönməz sinəmdəki bu eşq odları...

Şirin

Zavallı Məryəmi yad edin bari,
Vəfasız çıxdınız siz ona birdən,
Nə üzle inanım eşqinizə mən?

Xosrov

Məryəmi bir daha götürmə yada...
Bir şey ki, qayıdan deyil dünyada,
Onu xatırlamaq kimə gərəkdir?

Şirin

Ondan öz oğlu da əl çəkəcəkdir?

Xosrov

Oğul atanındır, belədir qayda,
Anaya qızdan da yetişməz fayda.

Şirin

Bu doğru deyildir... böyük hökmdar,
Gözü yolda qalan doğma anam var,
Mən öz yurdumuza qayıdam gərək!

Xosrov

Göydən od töksə də başıma fələk,
Buraxa bilmərəm mən səni əldən,
Qismətim bir sənşən hökmi-əzəldən.

Şirin

Bəs mənə döşündən süd verən ana?
Mən bir vəliəhdəm, oğulam ona.

Xosrov

Bu iş çox asandır... sən qal İranda
Qarışsın İrana Azərbaycan da!

Şirin

Nə deyim... bu sizcə belədir, bəlkə.
Lakin düşünün ki, böyük bir ölkə
Yamaq ola bilməz heç bir torpağa,
Dağlar da, daşlar da qalxar ayağa...

Xosrov

Eşqin xatirinə mümkündür bu da.

Şirin

Eşq üçün canımı salsam da oda,
Yalnız öz nəfsimə çatar ixtiyar,
Mənim yurdumunsa öz aləmi var

Xosrov

Azacıq sakit ol... hirslenmə, Şirin!

Şirin

Şahim, siyasətdir bu dediklərin,
Məncə, məhəbbətin bir bəhanədir.

Xosrov

Yox... yox... könlüm evi bir vinadədir,
Qalsam da dünyada yurdsuz, vətənsiz,
Bir gün yaşamayım aləmdə sənsiz!
Taxtım da, tacım da qurbandır sana!..

(Qılıncı verərək.)

Bu qılınc... canımı özün alsana!

Şirin

Qalxın, alçalmayın, inanıram mən,
Bu son sözləriniz gəldi ürəkdən...

Şapur

Dayanın... fəlakət üz verdi bizə...

Xosrov

Söylə, nə fəlakət?

Şapur

Sərhədimizə
Fərhadın qoşunu hücum çəkmişdir.

Şirin

Fərhadın?

Xosrov

Tez ol bir, yaxşı danış bir!

Şapur

Dağılır ordumuz onun səsindən,
Deyirlər dağ uçur hər nərəsindən.
Çox yaman gətirdi, bəxtimizə bax,
O bütün İrani viran qoyacaq...

Şirin

Onun qollarında yerin gücü var,
Yəqin anam vermişdir bu hərbə qərar.

Xosrov

Qoy qılınc qurşasın bütün igidlər;
İranda qalmasın gerek bir nəfər.
Mənim də qərarım belədir, ancaq!

Şapur

Məncə, bu siyasət baş tutmayacaq.

Xosrov

Bəs sən nə deyirsən?

Şapur

Möhlət ver bir az,
Şapur siyasəti faydasız olmaz...

Şapur təzimlə baş öyir.

Pərdə

ÜÇÜNCÜ PƏRDƏ

ALTINCI ŞƏKİL

İran sərhədi. Müharibə cəbhəsidir. Topalla bir nəfər əsgər vuruşur.

Topal

Dayan... çarığının bağı açıldı.

O əyilib çarığını bağlamaq istəyəndə, düşmən onu vurmaq istəyir.

Topal

Bir dayan deyirəm, kişi deyilsən?

Əsgər

Xeyr, dava vaxtı bir əsgərəm mən!

Topal

(*onun ağzını yamsılayaraq*)

“Xeyr, dava vaxtı bir əsgərəm mən!”
Elə bil qan damır sir-sifətindən,
Di gəl... hə... mənə də Topal deyərlər.

Vuruşurlar, Topal onu vurub yıxır.

Topal

Elə, dava vaxtı bu imiş əsgər?..

Topal məğrurluqla gəzinir, ölmüş əsgərə dönərək.

Hə... aşna, necədir əhvalın sənin?
Deyəsən, taxtaya döndü bədənin?

(*Onu əlilə yoxlayır.*)

Bıy... bu ölübdür ki, bir din, ay oğlan!
Aman, ulu Hürmüz... keç günahımdan!

Fitnə iki nəfər əsgərlə vuruşa-vuruşa gəlir. Topal qılıncını götürüb
əsgərlərdən birini vurur, o biri qaçır.

Topal

Gördün lələşini? Qorxdular məndən.
Bir də Topal demə, pəhləvanam mən...

Fitnə

Kül olsun başına... bundan qorxdular!
Bəs mən?

Topal

Sən igidsən, ey nazlı nigar.
Aşiqəm səndəki hüsnü camala,
O yaqut dodağa, o xəttü xala...

Fitnə

Kəs, axmaq... sən bunun iştahına bax!

Topal

Mən ölüm, gəl biz də ər-arvad olaq!

Fitnə

Sən də kişisən ki?

Topal

(*özündən xoflanaraq*)

Necə ki... nə var?

Fitnə

Döyüş meydanında kişi olanlar
Eşqdən danışmaz... qabağıma düş!

Topal

(özünü yerə vuraraq)

Gəl... gəl öldür məni, gəl al canımı,
Halal eləyirəm sənə qanımı.

Fitnə köksünü ötürərək.

De, niyə ah çəkdin, ey nazlı canan?

Fitnə

Bir an da çıxmayı Şirin yadımdan.
O indi qürbətdə həsrət çəkir tək,
Özümü Şirinə çatdıram gərək!

Topal

Yollar qorxuludur, ey nazlı sənəm!

Fitnə

Qoy olsun, bu yoldan dönə bilmərəm.
Dağları-daşları ayaqlayaraq
Onu tapmalıyam!

Topal

Cəsarətə bax!

Şapur sol tərəfdən gəlir.

Fitnə

De, kimsən? Nəçisən?

Şapur

Canlı bir insan!
Söyləyin, hardadır Fərhad qəhrəman?

Fitnə

Fərhadmı, Fərhadı sən tanıyırsan?

Şapur

O mənim dostumdur, həm də qardaşım,
Köhnə yoldaşımdır, köhnə sirdaşım.
İndi mən Fərhadla görüşəm gərək!

Topal

İndi cəbhə yarı o qızmış pələng,
Yaxın düşmək olar?

Şapur

Göstərin onu,
O müqəddəs eşqin böyük oğlunu!

Fərhad vuruşa-vuruşa sağ cinahdan gəlir. O, çox cəldir. Şapur onu görür.

Fərhad

Haydı, nəre çəkib keçin irəli,
Odlar ölkəsinin mərd igidləri!

Şapur

Fərhad, bir əl saxla!

Fərhad

De, kimsən... Şapur?!
Əziz dost... sənmişən?

Şapur

Əhdimiz budur:
Dar gündə əl verib kömək göstərək.

Fərhad

Nə xoşbəxt döyünür sinəmdə ürək.

(Onlar qucaqlayıb öpüşürlər.)

Fərhad

On ildir, on ildir ayrılalı biz...

Şapur

Lakin ayrılmamış üreklərimiz.
Belə bir dostum var...

Fərhad

Xoşbəxt ol, qardaş!
Çünki sən rəssamsan, mən heykəltəraş.
Birdir sənətimiz, üreklərimiz.

Şapur

Eyni zamanda da dost olmuşuq biz;
İgidlər dostluğa vəfasız olmaz.

Fərhad

(düşünərək)

Öyləşək... sözündə mənə var bir az,
Mənim vəfasızlıq deyil sənətim,
Şahiddir öz qəlbim, öz məhəbbətim,
De görüm, sözünün mənası nədir?
Sənin bu nitqinə nə bəhanədir?

(Şapur susur.)

Neçin dinməyirsən?

Şapur

Bəxtimdir mənim...
Fərhad qardaşımdır, İran vətənim...
Dağdır yurdumu dostum, qardaşım.
Bütün xalq içində alçalır başım.

Fərhad fikrə gedir.

Mənim xatirimə rəhm et İrana,
Onu öz əlinlə qoyma virana!

Fərhad

İranı dağıtmaq məqsədini deyil,
Davam Xosrovladır, bunu sən də bil.
O mənim eşqimi oğurlamışdır,
Hələ bağrım başı boranlı qışdır...

Şapur

Mən bura gəlməzdim... Şirin göndərdi,
Onun da başından aşmışdır dərdi.

Fərhad

Şirinmi? O özü göndərdi səni?

Şapur

Bəs necə? O özü göndərdi məni.

Fərhad

Nə deyir, bəs onun məqsədi nədir?

Şapur

Deyir ki, bu hər bə nə bəhanədir?

Fərhad

Bəs necə, Şirindir vəliəhdimiz,
Onu qurtarmaqçın vuruşuruq biz.

Şapur

Deyir ki, tökülən qanlar nahaqdır.

Fərhad

Bəs belə, "tökülən qanlar nahaqdır?..."
Cəbhələr dağıdıb, ordular aldım,
Dağların bağrına vəlvələ saldım,
Nə üçün, kim üçün dastan yaratdım?
Əlimlə qan töküüb günaha batdım?!
Osa, bir şöhrətçin məni unutdu,
Görünür, Xosrovun əlindən tutdu...

Şapur

Orduya əmr ver çəkilsin geri,
Qırma nahaq yerə gəl igidləri...
Xosrov deyirdi ki, gəlsin barışaq,
Qan kimi qaynayıb biz də qarışaq.

Fərhad

Barışaq, barışaq!.. Düşünən bir şəxs
Namərd bir düşmənlə barışa bilməz.
Şirin çıxmayınca o daş qəfəsdən,
Cəbhə paltarımı soyunmaram mən!

Şapur

Qardaşım, bu inad mənə nahaqdır,
Xosrov ki Banuyla barışacaqdır.

Vaxt ikən ordunu geriyə çək sən,
Qoy yaxşılıq gəlsin bizə əlindən.

Fərhad

Dövlət başçıları danışanadək,
Mənim müharibəm davam edəcək!

(Qılınca söykənərək.)

Ulu Hürmüz... ulu Hürmüz... günahımdan keç barı,
Yaman əsdi başımızdan ömrün acı ruzgarı.
O, doğrudan, atılmışsa sarayların qucağına,
Yağış-yağmur tökülməsin ana yurdun ocağına.
Ağlamasın odlar yurdu, ağlamasın qoy vətən,
Qoy parləsın taleyimiz qaranlıqlar içindən!..

Pərdə

YEDDİNCİ ŞƏKİL

Şirinin qəsri. Ay işığı. Şirinlə Fitnə eyvanda oturmuşlar.
Şirin kitab oxuyur, Fitnə cəng çalib oxuyur.

Şirin

(diqqətini kitabdan ayırır)

Çal, çal dilə gəlsin cəngin simləri!
Uçsun buludlara xəyal şəhəri.
Çal, gəzsin aləmi qanadlı nəğməni!
Mələklər yığışib öpsün əlindən!
Çal ki, dolaşıqdır hökmü zamanın,
Qəlbində sevdası var asimanın,
Çal, rəqəse başlasın bütün kainat,
Şad olsun insanlıq, sevsin həyat!..

Fitnə

(musiqini saxlayaraq)

Sevin, sən də sevin, sən də gül, Şirin,
Bu dünya dediyin, ömür dediyin
Köçəri bir qudur...

Şirin qoynundan bir parça kağız çıxararaq, onu həzin-həzin oxuyur.

Şirin

(Fitnəyə)

Yazıq... yazıq anam köçdü dünyadan.

Fitnə

Bir gün öləcəkdir bir gün yaranan,

Şirin

Yox, onu öldürdü mənim həsrətim,
Ah, mənim xəyalım, mənim möhnətim...
Onu son nəfəsdə görsəydim barı!
Doyunca öpsəydim o dodaqları!..
Ana... ana – deyib bir ağlasaydım,
Qəbrinə bir dəstə gül bağlasaydım!..

Fitnə

Təqsir özündədir... xəyala uydun,
Doğma ananı da o gündə qoydun.

Şirin

Düzdür... Azər baba dedi vaxtında,
Başqa yazı varmış mənim baxtımnda...
Düzdür... məhv elədi məni xəyallar,
Aman, nə dəhşətli bir taleyim var.

Fitnə

Fərhad çıxmamış ki, hələ yadımdan?

Şirin

Səcdəyə layıqdır ondakı vicdan.

Fitnə

Eləsə, zəhmət çək Fərhadı sev sən.
Eşqin şərbətini sən iç əlindən!

Şirin

Bəs Xosrov?

Fitnə

Xosrovu sevən çox olar,
Fərhadın nə taxtı, nə də tacı var.

Şirin

Xosrov da taxtından, tacından keçir,
Görmədin, ayrıldı Məryəmdən yazıq.
Məhəbbət görmədi məndən azacıq.
Onun da taleyi gətirir qara,
Günəşi qerq olur qaranlıqlara.

Fitnə

Bəlkə, ikisini birdən sevəsən?

Şirin

Hələ verməmişəm qərarımı mən.
Xosrov hökmdardır, Fərhad qəhrəman,
Onları üz-üzə qoymuşdur zaman.

Kimin sinəsində böyüksə ürək,
Onun məhəbbəti qalib gələcək!

Fitnə

Eləsə... Xosrovdan iştahını çək,
Fərhad öz eşqilə qalib gələcək!

Şirin

Ver çalım, dağılsın başımdan fikir,
Xəyal zəhər kimi məni eridir...

Cəng çalır. Fərhad bağçaya gəlir, musiqini dinləyir.

Fərhad

Bir hicran oxunur cəngin səsindən,
Canan barmağının titrəməsindən.
Bəlkə də, yad edir sevgilim məni,
Düşünür başımdan gəlib keçəni?!

Bəlkə də, qəlbinə doğmuşdur səhər,
Eşqimi duymuşdur o nazlı dilbər.

(Fərhad eyvana yaxınlaşaraq.)

Axşamınız xeyir!..

Şirin və Fitnə ayağa qalxırlar. Fitnə yüyürərək eyvandan düşür.

Fərhadın boynuna sarılaraq.

Fitnə

Fərhad... qardaşım!

Fərhad

Çox sağ ol, vəfalı könül sirdaşım!



Şirin

(eyvandan)

Yaxın gəl, azacıq yaxın gəl, barı,
Dağıt qəlbimdəki iztirabları...

Fərhad

Mən bu lütfə qarşı çox minnətdaram,
Bu sonsuz dünyada nə qədər varam –
Sənin qulluğunda hazırım canla,
Hazırım əvvəlki əhdü peymanla!

(Baş ayır.)

Şirin

Buna inanıram, doğrudan da sən
Böyüksən dünyanın hər nemətindən.
Odur ki, fikrinlə bəzi gecələr
Çırpınır ürəyim sabaha qədər.
Azacıq səbr elə...

Fərhad


Səbrim hələ var...
Dənizə axsa da tükənməz sular,
Tükənməz eşqimin can xəzinəsi...

Şirin

Duyuram səsində həqiqət səsi.
Göylər işıq saçsın istiqbalına,
Yetiş hər arzuna, hər vüsəlinə!

Fitnə

Bu dərдин dərmanı səndədir, Şirin
Söz olub qalmasın bu dediklərin,



Fərhad

Əlvida, gecəniz xeyirə qalsın!

Şirin

Get, hünər bayrağın göyə ucalsın!

Fərhad baş əyib gedir. Fitnə onun arxasınca su atır. Şirin taqətsiz bir halda bağçadakı ağacın gövdəsinə söykənir.

Fitnə

Bu da bir ayrılıq, bu da bir hicran!
Qan gedər qəlbimin damarlarından...

Şirin

Nə qədər mənalı, təvazökardır,
Ah... onda nə böyük iradə vardır...
Odlara düşsə də çəkilməz geri,
O torpaq oğlunun göylərdir yeri.

Fitnə

Halal süd əmmişdir ana döşündən,
Yaranmış qəlblərin ilk görüşündən.
Tarixlər deyəcək kim olduğunu,
Lənətə gələsən, sevməsən onu!

(Fitnə acıqlı evə gedir.)

Şirin

(dua edir)

Ulu Hürmüz... Sən yaratdın Fərhad adlı igidi,
Neçin onu dərdə saldın, de, günahı nə idi?
Onun eşqi bir dənizdir, nə olar ki, ondan sən
Öz əlinlə bir damlacıq üreyimə səpəsən.

Hava qaranlıqlaşır, bir az sonra səhərdir. Şeypur çalınır. Şapur qabaqca gəlir,
Şirinlə Fitnə evvana çıxırlar.

Şapur

Sizi görmək üçün gəlir hökmdar,
Artıq nə səbri var, nə qərarı var,
Bir az da hirslidir, düşünün bunu,
Bir də, unutmayın şah olduğunu!

(Baş əyir.)

Şirin

Özünü şah kimi göstərsə oğər,
Şaha da şahənə cavab verərlər.

Fitnə

Ah, belə dilinə qurban olum mən.

Şapur

Xosrov alicənab bir hökmdardır,
Onun vicdanı da, eşqi də vardır,
Çalışın, çıxmasın o əlinizdən!

Fitnə

Çox zəhmət çəkməyin, razıyıq sizdən.

Xosrov

(daxil olur. Şirinə baş əyərək)

İran torpağında doğan səhərdən
Sənə salam olsun, bəxtiyar gözəl,
Mən eşq əsiriyəm, mərhəmətə gəl...

Şirin

Bu hörmətə qarşı çox minnətdaram!

Xosrov

Bu dünya mülkündə nə qədər varam
Yerindən qoparaq dönsə də aləm,
Mən öz dediyimdən dönməyəcəyəm!

Şirin

Şərt bağlamışsınız Fərhad ilə sən,
Nəticə çıxmamış bağlanan şərtdən,
Nə deyə bilərəm?

Xosrov

Mənə bellidir...
Bağladığım şərt də bir təsəllidir.

Şirin

Necə ki?

Xosrov

Atsam da onu odlara,
Tutub boğazından çəksəm də dara,
O yenə aləmdə sağ qalacaqdır,
Onun qüdrətindən ölüm uzaqdır.

Şirin

Bir addım atsanız bu şərtədən kənar,
Bu, eşq aləmində namərdlik olar..
Şaha layiqmidir belə bir pis ad?

Xosrov

Onsuz da gözümdə heçdir bu həyat,
Bil ki, qarşıdakı bir hökmdardır,
Əlimdə qanun da, qüvvət də vardır...

Şirin

Qüvvətmi göstərmək fikirindəsən?

Şapur

Yox... Yox... xəta çıxdı şahın dilindən,
İpəkdən yumşaqdır onun ürəyi,
Bir sənəsen dünyada fikri, diləyi...

Xosrov

Dil tökmə!..Qüvvət də dostumdur mənim.
Qısqanlıq odunda yanır bədənim.
Bu nə dövrandır ki, bir memar gəda
Rüsvay edəcəkdir məni dünyada.

(O, qəzəblə gəzinir.)

Fitnə

O, gəda deyildir... böyük hökmdar,
Hər insan qəlbinin öz aləmi var.

Xosrov

Mənim də ürəyim deyil oyuncaq,
Bil ki, son qərarım qılıncdır, ancaq...

Şirin

Məhəbbət qüvvətlə yaşamaz qoşa..
Eşqə atılan ox tez çıxar boşa..
Əzəldən dünyada bir qanun da var:
Ürəyə hökm etmək ürəklə olar!..

Xosrov

Mənim də sinəmdə o ürək vardı,
Zamanın suları yuyub apardı.
İndi söz qılıncın və qüvvətidir,
Bütün günahlar da məhəbbətidir...

Şirin

Fəqət Fərhad da o qüvvətdən var,
Onun qarşısında diz çökür dağlar.
İldırım əriyir hər nərəsindən,
Şahlar da tac tökür onun səsindən,
Lakin... Bir gün belə Fərhadın başı,
Məğrur dayanmadı sevdaya qarşı.

Fitnə

Həqiqi aşiqlər belə yaranar.

Xosrov

Verdiyın son qərar... nədir son qərar?

Şirin

Verdiyim qərar mı? Açıqdır, mənəcə,
Bir qadın ürəyi deyil əyləncə!
Nə qədər canlıyam, nə qədər varam,
Ölsəm də qüvvətə təslim olmaram!
Bu gündən sevirəm, sevirəm onu,
Öz ana yurdumun igid oğlunu!

Xosrov

(qəzəblə)

Qoy olsun, göylər də ildırım töksün,
Dünyanın qəlbini tufanlar söksün,
Mənim ki taleyim gətirdi qara...

Şapur

(onun sözünü kəsərək)

Şahim, bir son qoyub izzitablara,
Azacıq soyudun bu hirsinizi,
Şirin bu sözlərlə sınayır sizi...

Nə qədər acıymış sizin diliniz,
Pərişan olmuşdur öz sevgiliniz.

Şirin

Xeyr, aldatmışdır məni şeytanlar.
Ah... yalançı kahin, səni ruzigar
Görüm bu dünyada külə döndərsin,
Cəhənnəm oduna səni göndərsin!

Şapur izzitab keçirir.

Sizə son cavabım belədir yalnız,
Təhqirlə, təhdidlə sevilən bir qız
Qəlbini tapşırılmaz Allaha belə...

Xosrov

Eşitdin? Eşitdin? Bu gündən belə..
Alov püskürəcək ağzım dünyada,
Çoxlarının yurdu gedəcək bada.
Qoy olsun! İnan ki, nə qədər sağam,
Bu eşqin evinə od vuracağam!

Xosrov hirsli gedir, dalınca da Şapur.

Şirin

(Fitnənin boynunu qucaqlayaraq)

Mən indi bildim ki, böyükdür Fərhad,
Onun şöhrətinə yaraşır bu ad!
Ömrüm də, eşqim də halaldır ona –
Odlar ölkəsinin böyük oğluna!..

Fitnə sevinərək, Şirinin üzündən öpür.

Pərdə

SƏKKİZİNCİ ŞƏKİL

Bisütun dağı. Fərhad dağ döşündə Şirinin əksini nəqş edir,
Şapur kahin libasında gəlir. Salam verib görüşəndən sonra.

Şapur

Orda qılınc vurur Bizansla İran,
Sənsə dağ yarırsan...

Fərhad

Belədir insan,
Bir yandan uçurur, bir yandan qurur,
Gah ləkə yaradır, gah zinət vurur...

Şapur

İranmı, Bizansmı qalib gələcək?

Fərhad

Dəyişir səmtini cəbhə külək tək;
Bizans dövləti də qüvvətlidir, bil,
Onunla çarpışmaq çox asan deyil.

Şapur

Yaxşı, bu hay-küylə qurduğun nədir?

Fərhad

Nə saray, nə də ki, həbsxanədir;
Bu bir abidədir məndən yadigar,
Gəlib dolandıqca dövrən, ruzigar,
Dünyanın özü də qocalacaqdır,
Biz ölüb getsək də, bu qalacaqdır.

Şapur

Eh... sən də nə qoyub, nə axtarırsan,
Mən öləndən sonra dünya dağılsın!

(Əyləşir.)

Fərhad

Qorxma, sən ölsən də dünya yox olmaz,
Artıq adamların sayı çox olmaz...
Şöhrətçin hər haqqın ziddinə gedən,
Qəlbini, beynini qurd kimi yeyən,
Günəşin üzündə ləkə var deyən...

Şapur

(əsnəyərek)

Başa düşməyirəm...

Fərhad

Baş olsun gərək...

Şapur

Nə olub, qazandır bizim başımız?

Fərhad

Yox, baba, başınız qazan deyildir,
Qazanda su qaynar, başdasa fikir...
Bir dur, yaxına gəl, bu lövhəyə bax,
Bizdən bu dünyaya zəhmət qalacaq.

Şapur

Sağ ol, mən gedirəm, yolum uzaqdır.

(Şapur öskürə-öskürə gedir.)

Fərhad

Yaxşı yol!

(*O, kənara çəkilib, əksə baxır.*)

Gün kimi üzün parlaqdır,
Eşqiylə ömrümü güldürən sənəm,
İndi həsəd çəksin qoy sənə aləm;
Qoy gül camalından günəş yüksəlsin,
Ulduzlar hüsnünə salama gəlsin!

(*Öz külüngünü götürərək.*)

Təslim ol, təslim ol, Bisütun dağı!
Parlasın eşqimin sönməz ocağı.

O, yarılmış dağa daxil olur. Dağın içində külüng səsləri eşidilir. Sol tərəfdən Şiruyə bir dəstə ilə gəlir. O dağın üstünə qalxaraq müharibə meydanına baxır.

Şiruyə

Odur, o Məryəmdir, hünərə bir bax!
İran orduları geri qaçaraq
Təslim olurlar ki...
Ah... Məryəm... ana!
Ölməyib əllərim çatsaydı ona,
Üzərdim başımı bir sərçə kimi!..

Mücahid

Şiruyə, ağlarsa bir ana qəlbi,
Ölkədə bir qara matəm yaranar,
Dünyada hər şeyin dərəcəsi var.

Şiruyə

O, ana deyildir, alçaqdır, alçaq!
Yaxın gəl, bu sonsuz qırğınlara bax;

Odur, o Məryəmdir onu törədən.
Onun oğlu deyil, düşməniyəm mən!..

(*Birdən gözləri əksə sataşır.*)

Aman... nə gözəldir, sanki mələkdir,
Kim bilir kefini kim sürəcəkdir!..
Görək nə yazmışdır mənə qismətim,
Mənim də qəlbimdə var məhəbbətim,
Ah, Şirin... bir gecə sənə çatsaydım,
Qoluna baş qoyub, bir an yatsaydım...

Getmək istəyərkən, Şapur onları qarşılayır.

Şiruyə

Aha... sən burdasan, danış, nə xəbər?

Şapur

Baş-başa gəlmişdir bütün cəbhələr,
Qorxuram basılsın yurdumuz İran.
Odur, Qara dağı aşır bizanslar,
Ağ göl yanında da orduları var,
O taya əvvəlcə yetişməsək biz,
Suda qərç olacaq əsgərlərimiz!

Şiruyə

Bəs Bisütun dağı tezmi qurtarar?

Şapur

Yox, canım bu dağın uzun işi var.
Hələlik Bisütun yarılanadək,
O yandan, Ağ göldən hücumla keçək.

Şiruyə

Gedək!

Gedirlər. Sol tərəfdən Məryəm bir dəstə iranlı ilə vuruşa-vuruşa gəlir.
İran ordusu böyük tələfat verir. Məryəm öz qılıncı ilə böyük
qəhrəmanlıqlar göstərir. Birdən gözləri Şirinin əksinə sataşır.

Məryəm

(əksi süzərək)

Yurdumu-yuvamı dağdan afət!
Qiyamət qopacaq, hələ, qiyamət!

(Öz adamlarına.)

Gedin, tez Fərhadı çağırın ordan!

Səslər

Şahzadə, bu dağa girərmə insan?

Məryəm

Tez ol, çox danışma!

(İki nəfər dağa daxil olur.)

Yarılsa bu dağ,
İran şahlığına kömək olacaq –
Onlar ordusunu çəkəcək səf-səf,
Bizans torpağının üstünə tərəf.

(Məryəm yenə əksə yaxınlaşaraq.)

Məryəm

Nə böyük sənətlə nəqş olunmuş, ah!
Onun taleyinə parlayır sabah.
Onu Xosrov sevir... Fərhad can verir...
Mənsə talesizəm, yaram qan verir...
Qoy olsun, intiqam istər ürəyim,
Gözlərimdə qaldı hər bir diləyim.

Fərhad çıxır. Məryəm kənara çəkilərək

Məryəm

De görüm, bu dağı neçin yarırsan?

Fərhad

Dağları çapmağa yaranmış insan!

Məryəm

Sözümə cavab ver, igidsənsə sən!

Fərhad

Yalan çıxmamışdır hələ dilimdən.

Məryəm

Yalandır dediyin, uydurmаларdır,
Bu dağı yarmaqda nə fikrin vardır?

Fərhad

Eşqin qüdrətinə bir imtahandır,
Bu da bir dövrəndir, hökmi-zamandır.
Şirinin eşqiylə düşdüm möhnətə.
Siz də alqış deyın bu məhəbbətə.

Məryəm

Xeyr, nə eşq var, nə sadıq insan,
İran ordusuna sən yol açırsan.
Bütün siyasətlər bəllidir mana.
Budur, bax, əllərim batmışdır qana,
Çıxar qılıncını!

Fərhad qilincını çıxarı. Məryəm onun üzərinə hücum çəkir.

Fərhad

(*dayanaraq*)

Səni and verirəm ulu Hürmüzə,
Mənimlə bir daha gəlmə üz-üzə!

Məryəm

Aha, qorxaq igid, nə oldu adın?
Hünəri buydumu məşhur Fərhadın?

Məryəm onu qovur, Fərhad qilincle özünü müdafiə edir.

Qaçma qabağımdan, mən də Məryəməm,
Ölümdən qorxmayır bu taleyi kəm.

Fərhad

(*öz qilincini ataraq*)

Yalvarıram sənə, qalxmayır qolum,
Qoyma ki dünyada günahkar olum!
Ömrümdə qadına əl vurmamışam,
Mələklə üz-üzə heç durmamışam.

Məryəm qilincini qınına qoyaraq fikrə gedir.

Məryəm

Düşmənim olsan da mərdmiş ürəyin.
Görünür, qəzası buymuş fələyin...

Şiruyə

(*arxa tərəfdən gələrək*)

Aha, burdasan ki, vəfasız qadın,
Lənətə, nifrətə layiqdir adın!

Məryəm

Ah, oğul, dar gündə köməyim ol, gəl!
Özün dur arxamda hamıdan əvvəl,
Sənə döşlərimdən süd vermişəm mən...

Şiruyə

Xəbərin vardımı xəyanətindən?
Təslim ol, təslim ol, fitnəkar iblis!
Bu gündən nə ana, nə oğuluq biz!..

Məryəm

Mənmi təslim olum? Bunu görməzsən!
Xosrovun yanına qul getməyəm mən.
Südü haram olsun bu gündən sana...
Köməyin budurmu yazıq anana?

Şiruyə

“Köməyin, köməyin...” Təslim ol, xain,
Məni aldadammaz bu dediklərin!
Bizans dövlətinə satmaqla bizi,
Sən məhv edəcəksən şah nəslimiz.

Məryəm

Bəs belə, yaxın gəl, ananı öldür,
O xain atanın üzünü güldür.
Di gəl, nankor bala, gəl vuruşaq biz,
Tarixdə söylənsin bu faciəmiz.

Şiruyə hücum edərək, Məryəmin üstünə qilinc çəkir,
Fərhad onun qilincini vurub sahr.

Fərhad

Bir dayan, binamus, vicdanın varmı?
Oğul da anaya əl qaldırmı?

Məryəmin qılıncı biixtiyar əlindən düşür, o qayət pərişan
və taqətsiz bir hal alır, hamının nəzəri ondadır.

Məryəm

Dedim, oğlum alar intiqamımı,
O da gözlərimdə qoydu kamımı!
Kimə arxalanmaq, kimə inanmaq?
Görünür, qismətüm bu imiş ancaq.
Öl, Məryəm, bağlandı taleyin yolu,
Bədbəxt bir ananın öz doğma oğlu
Ona qılınc çəkir, göylər tökülsün,
Qoy bütün kainat üstümə gülsün!
Qoy dağlar yıxılsın mənim naləmdən,
Əsir düşməkdənsə, ölməliyəm mən!..

Məryəm xəncərlə özünü vurub, yığılır.

Fərhad

Salın bayraqları, bir qaydamız var:
Qəhrəman ölərsə, bayraq sallanar.

Məryəmin cənazəsi üstünə bayraq sallanır.

Fərhad

(onun qarşısında diz çökərək)

Nə qədər mərdanə bir ölümdür bu,
Həyatın, varlığın nə olduğunu
Ölüm də bildirir dünyaya bəzən,
Ölsən də, ölümdən yüksəkdəsən sən!
Ah, talesiz qadın, talesiz ana,
Nə deyim, nə deyim mən bu dövrana!..

Pərdə

DÖRDÜNCÜ PƏRDƏ

DOQQUZUNCU ŞƏKİL

Xosrovun otağı. Sağ tərəfdə onun yerdə salınmış yataq yeri.

Xosrov və vəzir daxil olurlar.

Xosrov

Çoxmu keçmiş gecədən?

Vəzir

Sizinləyəm hələ mən,
Qəm yeməyin hökmdar...

Xosrov

Çox yorğunam, yuxum var.

Vəzir

Rahat olun, böyük şah,
Dərdinizə bir Allah
Kömək olsun hər zaman!..

Xosrov

Tüstü çıxır başımdan...
Elə bil uçurumlar
Ağız açmış qarşımda.
Bəlkə də bir tufan var
Mənim qoca başımda?..

Vəzir

Bəzən olur insanda
Qara, qorxunc xəyallar,

Ancaq yatıb-qalxanda
Unudulur bu hallar.
Yatın, dincəlin bir az!

Xosrov

Hələ dayan, qulaq as.
Fərhad çapsa o dağı
Taleyimin ocağı
Sönəcəkdir, eləmi?

Vəzir

Şahim... unut bu qəmi,
Fərhad gələn zamanda
Başqa bir imtahan da
Ona təklif edərsən.

Xosrov

Xeyr, söz vermişəm mən,
Sonuncu imtahandır,
Şahidimiz zamandır!
Kişi qaçmaz sözündən!

Vəzir

(yalandan köks ötürərək)

Eləysə... Şirini alacaq Fərhad.

Xosrov

Sus... Odlar töksə də bütün kainat,
Əlimdən vermərəm Şirini bir an!
Gülərlər üstümə mənim hər yandan.
Hamı ağız açıb deyər ki, bir bax,
Hökmdar əllərdə oldu oyuncaq...

Vəzir

Elədir... elədir, böyük hökmdar,
Mən bir az yanıldım... Bir də düşmanlar
Sizə dil çıxarıb güləcək, şəksiz,
Kaş düşməyəydiniz bu oyuna siz...

Xosrov

Eyb etməz, olsa da bəxtim oyuncaq,
Yoxdur xilqətimdə peşiman olmaq...
Tale nə yazırsa, qoy yazsın mana,
Mənə də süd vermiş igid bir ana.
Başımda çaxsa da odlu şimşəklər,
İnan ki, sonuncu nəfəse qədər
Qılınc vuracağam bu meydanda mən,
Qisas alacağam öz taleyimdən!

Bayırda səs-küy qopur.

Şapur

Fəlakət, fəlakət!

Xosrov

Bu nədir, nə var?

Şapur

Fəlakət, fəlakət... hanı hökmdar?

(Şapur daxil olur.)

Ah, dilim tutmayır deməyə, şahim!..

Xosrov

De, nə müsibətdir?

Şapur

Qara bir xəbər,
Qara bir xəbərlə gəldi gedənlər...

Xosrov

Deyirəm, nə varsa, müfəssəl danış!

Şapur

Neyləyim, canımda tutar qalmamış,
Deyirlər ki, Fərhad qurtarır dağı,
Həm də salamatdır əli, ayağı...
Qayalar uçduqca başına bəzən,
Yenə tərپənməyir durduğu yerdən,
Ayağı altında diz çökür dağlar,
Onun qollarında Allah gücü var.

Xosrov məyus olur, onun qolları yanına düşür.

Xosrov

Qəlbimə dammışdı bu qara xəbər,
Yeyirdi qurd kimi içimi qəmlər...
Mən məğlub oluram... dərd nə böyükdür,
Gövdəmin üstündə başım bir yüküdür.

(O, başını tutub taxta əyləşir.)

Pauza.

Şapur

Məni də qəhr edir bu məğlubiyyət.

Vəzir

(ətrafı)

Əlbəttə... gözündə qalacaq niyyət...

Şapur

Dünyanın qəribə oyunları var,
Şöhrətsiz, mənsəbsiz sadə bir memar
Bizə qalib gəlir öz qüvvətilə.

Vəzir

(ətrafı)

Xeyr... qalib gəlir məhəbbətilə.

Xosrov

(aylıraq)

Şapur, vəfalı dost... yanır bədənəm,
Əriyir mum kimi varlığım mənim.
Söylə bir, başqa bir çarəmiz varmı?
Başqa bir tədbir də mümkün olarmı?

Şapur

Yox, şahim, sonuncu imtahandır bu.

Xosrov

Yox, demə, bu töhmət ömrüm uzununu
Tarix kitabımda bir ləkə qalar.

Şapur

Çox qəzəblənməyin, böyük hökmdar,
Yaxşısı budur ki, azca yatın siz.
Yatın ki, dincəlsin əsəbləriniz...

Xosrov

Demək ki, bağlanır qurtuluş yolu...
Azəri yurduğunun bir memar oğlu

Şaha qalib gəlir... qoy olsun, ancaq
Mənim son nərəmdən tufan qopacaq!

O, hirsle divardakı qılıncı götürərək.

Yenə də qoy qılınc düşsün meydana,
Yenə də əllərim boyansın qana,
Mən ki, yetişmədim kama dünyada,
Qoy qismət olmasın Şirin Fərhad!

(Onun əlləri titrəyir.)

Şapur

Şahim, sakit olun... fikriniz nədir?

Xosrov

Çəkil... könlüm evi bir viranədir...
İntiqam... intiqam alacağam mən.

Şapur

Kimdən alırsınız?

Xosrov

Ondan... Şirindən!
Qayıdıb tapmasa Fərhad onu sağ,
O kimin eşqilə külüng vuracaq?
O vaxt sərçə kimi boğaram onu,
Anlayar qarşımda qul olduğunu!

Vəzir

Şahim, bu hünəri alqışlar vətən,
Qılınc qüvvətlidir hər nəsihətdən.
Vur onun başını... Şirin qalsa sağ,
Axırda Fərhad qismət olacaq!

Xosrov

Lakin üsütməyə düşdü bədənim,
Titrəyir, titrəyir əllərim mənim.
Mən çox igidlərə qılınc çəkmişəm.
Çoxunun yurdunda bostan əkmışəm,
Ancaq qorxmamışdım heç vaxt bu qədər,
Elə bil mənimki deyil bu əllər.
Nə qədər gözəldir... Gözələ qıymaq!
Qoy olsun, əlacım bundadır ancaq!

(O, çılğınlıqla çıxmaq istəyir.)

Şapur

(onu qarşılayaraq)

Amandır, rəhm edin bizə, hökmdar!

Xosrov

Çəkil... Pozulmazdır verdiyim qərar!

Şapur

Bəs dostluq? Bəs mənim dostluğum hanı?
Yoxsa unuttunmu əhdi, peymanı?

Xosrov

Nə var, nə deyirsən?

Şapur

Dayanın bir az...
Məncə, son imtahan faydasız olmaz...

Vəzir

Şahim, verdiyiniz qərar gözəldir,
Allahlar əyəni qılınc düzəldir.
Artıq dayanmayın, intiqam alın,
Fərhadın bağına tufanlar salın!

Xosrov

Doğrudur...

Şapur

Dayanın, böyük hökmdar!
Məncə acizlikdir belə bir qərar.
Silahsız bir qıza qılınc qaldırmaq
Şahlıq şöhrətinə ləkədir ancaq!

Xosrov

Şapur... başqa bir yol qalmamış daha.
Səni and verirəm böyük Allaha,
Mənə mane olma...

Şapur

Yox, tədbirim var,
Bu son tədbiri də eşit, hökmdar,
Şapur siyasəti deyərlər buna,
Siyasət arxadır şah ordusuna!

Xosrov

Yaxşı, tədbirini danış, hər nəşə.

Şapur

Lakin bu tədbiri salmayın səsə;
Fərhadın yanına qaçıb yenidən
Qara bir xəbərlə getməliyəm mən.

Xosrov

Nə xəbər?

Şapur

Biz dostuq, inanır mana.
Deyərəm, bir matəm düşdü İrana,
Deyərəm, dağları nahaq çapma gəl,
Səndən ayırmışdır Şirini əcəl.
Deyərəm, ölmüşdür o gözəl pəri,
Artıq yumulmuşdur eşqin gözləri.
O zaman Fərhadın partlar ürəyi,
Sonra başa gələr şahın diləyi.

Xosrov fikrə gedir.

Vəzir

Birdən partlamadı onun ürəyi,
Başa gələcəkmi şahın diləyi?

Şapur

Partlayar... Şirindir onun nəfəsi,
Şirinsiz kəsilər ağzında səsi;
O, Şirin eşqilə oldu qəhrəman,
Onsuz yer üzündə yaşamaz bir an.

Xosrov

Şapur, əziz dostum, doğru deyirsən.
Doğrudur, başımı itirmişəm mən.
Qurduğun bu tədbir gözəldir, bəli,
Get, sənə yar olsun taleyin əli.
Bu tədbir baş tutsa... baş tutsa.. inan,
İrana baş vəzir sən olacaqsan!

Şapur təzim edir, vəzir həsədlə həyəcan keçirir.

Şapur

Var olsun daima tacü taxtınız,
Parlasın günəş tək sizin baxtınız!
Artıq yola düşdüm... dayanmaq olmaz.
Bir həftəlik yoldur, geciksəm bir az,
Mən çatana kimi qurtarar dağı,
Sönər bəxtimizin odu, ocağı.

Vəzir

Eləsə... dayanma... Əs ruzgar kimi,
Özünü tez yetir tufanlar kimi!
Ancaq yaxşı çalış, hərif inansın,
Qoy bağı od tutub, alışıb yansın!

Şapur

Siz arxayın olun, Şapurdur gedən.

Gedir.

Xosrov

Sənin qüdrətinə inanıram mən.
O mənə yaxındır doğma qardaşdan,
Dostluğa möhkəmdir binadan, başdan.

Vəzir

Doğrudur... O sizə çox mehribandır,
Xidmət də göstərir xeyli zamandır.
Yenə gözünüzdən tökülür yuxu,
Yatın, rahat olun... ehtiyacdır bu.

Xosrov tacını və libasını çıxarıb bir yanda qoyur,
sonra yatacaq yerinin pərdəsini qaldırır.

Xosrov

Yaxşı, mən dincəlim.

Vəzir

Dincəlin.

Xosrov

Görək,
Sonuncu imtahan nə göstərəcək?..

Xosrov yataq otağına daxil olur.

Vəzir

(öz-özünə)

Yat, böyük hökmdar, azacıq dincəl,
Lakin boğazından yapışmış əcəl.
Yat, şirin yuxu gör... Fərhad öləcək,
Şapur vəzir olub, iş düzələcək...
Yat, Zəm-zəm suyunda üzsün bədənin,
Öz oğlun olacaq qatilin sənin.

Şiruyə

(sol tərəfdən ehtiyatla daxil olur.)

Yatdımı?

Vəzir

Səbr elə, ehtiyat görək...
Eşitdin neylədi o Şapur köpək?

Şiruyə

Bəli, qulaq asdım, eşitdim bir-bir...

Vəzir

Baş tutsa, vəzirlik əldən gedəcək,
Sən də ki Şirini uduzacaqsan.

Şiruyə

Bir yoxla, yatdımı?

Vəzir

(pərdə arxasından)

Böyük hökmdar...
Mən artıq gedirəm.

Cavab gəlmir.

Yatdı, Şiruyə!

Şiruyə

Qəlbimdə şaxtalar, buzlar var kimi,
Qorxu didir məni canavar kimi...

Vəzir

İgid qorxu bilməz... geri qayıtmaq
Sənin ölümünə yol açar ancaq!

Şiruyə

Azacıq səbr elə, əllərim əsir,
Canımı bir qara üşütmə kəsir.

Vəzir

Özünə toxtaq ver, ürək ver bir az,
Cinayət vaxtında gecikmək olmaz!

Şiruyə özünü toplayaraq pərdəni qaldırır, lakin vahiməli bir halda geri çəkilir.

Şiruyə

Aman... sifətimdə nə dəhşətlər var!..
Onun başındakı ağarmış saçlar
Nə qədər mehriban görünür mana...

Vəzir

Mən sonuncu dəfə deyirəm sənə.
Yoxsa haray salıb qışqıraram ha!..

Şiruyə

Dayan, and verirəm səni Allaha,
Qoy getsin qəlbimdən bu döyüntülər...

Vəzir

Tez ol, tez, bir azdan açılar səhər,
İşıq cinayəti örtüb basdırmaz,
Mən dünya görmüşəm, mənə qulaq as!

Şiruyə yenə daxil olur. Bir azdan Xosrovun ah səsi eşidilir. Şiruyə
əlinde qanlı xəncəri qayıdır. Onlar divara qışılıb qulaq asırlar.

Xosrov

Ah, namərd... kor tale... buydumu hökmün...

Sürünə-sürünə yataqdan bəri gəlir, oğlunu görüncə.

Ah, oğlum, öldürdü namərdlər məni,
Yaxın gəl, son dəfə bir öpüm səni!

Vəzir Şiruyəni arxadan təhrik edir, o yenə soxulub bir xəncər də vurur
və dəhşətlə geri çəkilir.

Xosrov

Aman... nankor balam... de, neylədin sən!
De, hansı namərddir səni öyrədən?
Halal eləyirəm sənə qanımı,
Tapşırıb gedirəm xanimanı.
Sən vəsiyyətimə qulaq as, ancaq,
O namərd sənə də xain çıxacaq.
Hər kimsə, aldanma, ona inanma,
Xəyanət oduna sənə də yanma!

Şiruyə

Aman... nə mənə var onun səsində,
O məni düşündü son nəfəsində...

Vəziri yaxalayıb pərdənin dalından çəkir.

Gəl, onun üzünə, gözlərinə bax,
Sən məni tovlayıb azdırdın, alçaq!
Al, bu da sənindir!..

Vəzir yıxılır.

Xosrov

Əlin var olsun!
Atan əvəzində günahkar olsun.

Xosrov ölür. Şiruyə onun üzünə heyrətlə baxır, xəncər öldən düşür.

Pərdə

BEŞİNCİ PƏRDƏ

ONUNCU ŞƏKİL

Bisütun dağı. Dağ yarılmışdır. Sağ tərəfdə qayanın döşündən şələlə axır.
Səhərdir, günəş xeyli qalxmışdır. Fərhad dağın içindən çıxaraq, yüksək bir
zirvədə dayanır, alın tərini silir, xoşbəxtlik andıran həyəcanlar keçirir.

O, külüngə dayanıb, Günəşə baxır.

Fərhad

Gül, ey nazlı səhər... sevdalı səhər!
Dünyanın qəlbinə axsın incilər.
Yenə də qüvvət ver mənə bir zaman,
Ta ki, qalib çıxım bu imtahandan!
Gül, ey nazlı Günəş... ana təbiət!
Nə qədər böyükdür səndəki sənət!
Bu sənət eşqilə yaşayıram mən,
Dünyalar əyilib keçir qəlbimdən...
Gül, ey böyük varlıq, ey təmiz aləm!
Gözəl camalına yaraşmayır qəm.
Dünya binasını qurandan bəri,
Hüsnünə şöhrətdir insan əlləri!
Gül, ey nazlı Günəş, sevdalı səhər!
Başından əsməsin qarlı küləklər!
Gül, ey nazlı Günəş, parləsın cahən!
Yerlərdə qalmasın ölümle hicran!

Düşüb şələlədə əl-üzünü yuyur, bir loxma çörək yeyir. Uzaqdan səs gəlir.

Azər baba

Fərhad... oğul! Fərhad... hardasan Fərhad?

Fərhad qulaq asır.

Cavab ver! Hardasan, hardasan, Fərhad?..

Fərhad

Atamın səsidir.

Fərhad cəld dağ başına qalxır, o yan, bu yana boylanır.

Azər baba

Fərhad!.. Oğul, Fərhad!

Fərhad

Burdayam, burdayam, ata can, gəl, gəl!
Yenə atam gəldi hamıdan əvvəl...
Yenə öz atamdır məni yad edən,
Kim bilir, nə keçir onun qəlbindən?

Azər baba qırx-əlli nəfər azərbaycanlı ilə gəlir.

Fərhad

Ah, atam!

Azər baba

Can bala!

(Onlar görüşürlər.)

Artıq qocaldım,
Günahım nədir ki, mən yalnız qaldım?

Fərhad

Gəl, ata, gəl öyləş, azacıq dincəl!

Öyləşirlər, Azər baba alın tərini silərək.

Azər baba

Artıq dözməyirəm, evimizə gəl,
Övlad həsrətinə tablamaz ürək,
Gözümle dünyada odlar görürək,
Səni böyütmüşəm, vəfasız çıxma,
Məni yalnız qoyub, evimi yıxma!

Fərhad

Ata, bu dünyada böyüyüm sənsən,
Bir sənin qarşında baş əymişəm mən.
Bil ki, alt-üst olub dönsə də cahan,
Sənin duaların çıxmaz yadımdan!
Səninlə fəxr edir varlığım bütün,
Səni yad etməsəm, anmasam bir gün
Göyün ıldırımı başımda sönsün;
Ahım dağlardakı dumana dönsün!

Azər baba

(onun boynuna sarılaraq)

Sənin pis gününü görməsin gözüm,
Sənsən ağzımdakı ən şirin sözüm.
Dillər dastanısən, qəhrəman oğlum!
Parlasın təleyin hər zaman, oğlum!
Lakin uzaqlaşdın ana yurdundan,
Vətəndən ayrılısa, qocalar insan.
Tez qayıt, sevindir bizim elləri,
Sənsiz pərişandır Muğan çölləri.

Fərhad

Nə qədər qürbətdə yaşasam da mən,
Könlüm ayrılarmı ana vətəndən?
Yaxşı yadımdadır o sıx meşələr,
Boynu bükük duran tər bənövşələr,
O axşam... o səhər... o çoban... o səs,
İnsan öz canını tərək edə bilməz!

Azər baba

Şirindən nə xəbər, nədir son sözü?

Fərhad

Nolacaq... yoldadır onun da gözü,
Bu son imtahanı mən verə bilsəm,
Şirinin qəlbində toy qurar aləm.

Azər baba

O sevirmi səni?

Fərhad

Sevir, ata can!..
Nə qədər təmizdir ondakı vicdan,
Aldanıb uymadı şöhrətə, ada,
Yaxşı bir ad qoydu o da dünyada.
Xosrovun tacına əyilmədi qız,
Eşqin qarşısında əyildi, yalnız...

Azər baba

Ulu Hürmüz...onu salma nəzərdən,
Ayrılmasın taleyimiz səhərdən!
Mən bilirdim, səninkidir o nigar,
Yaşamağa məhəbbətin haqqı var.

Fərhad

Təslim ol... təslim ol... Bisütun dağı!
Parlasın eşqimin böyük çırağı!
Təslim ol! Yoldadır canan gözləri,
Qurbanı olduğum o gözəl pəri.
Dünyaya səs salsın bu son imtahan,
Haqqın qüdrətini hiss etsin cahan!

Fərhad dağ arasına girir, külüng səsləri eşidilir, o, qaya parçalarını
yuxarı atr. Camaat qorxub ətrafa çəkilir.

Azər baba

Ulu Hürmüz... özün qüvvət ver ona!
Gözəl eşqin bu qəhrəman oğluna!
Ulu Hürmüz, özün saxla onu sən
Zamanın dolaşiq hiylələrindən!

Dağ xırıltı ilə parçalanır. Hamıda sevinc və şadlıq həyəcanı görünür.

Ozan

Qurtardı... qurtardı son imtahan da ...
Nə böyük bir qüdrət varmış insanda...

Fərhad dağ başına qalxır, gülümsəyərək, camaata baxır, hamı onu alqışlayır.

Topal

Sağ ol! Üzümüzü qaraltmadın sən,
Var ol, min şərbət iç, eşqin əlindən!

Ozan

Sənin göstərdiyin bu böyük hünər
Dastan olacaqdır uzun əsrlər.

Topal

Gör nələr yaratdı bir eşqin səsi,
Səninlə fəxr etsin Odlar ölkəsi!

Azər baba

(Fərhadın yanına dırmanır)

Can bala, doğrudan aləm yaratdın,
Sən öz hünərinlə murada çatdın.

Hələ göylərdəki Günəşə bir bax,
Sənin qüdrətindən ilham alaraq
O da qanadlanır, o da yüksəlir,
Sənə buludlar da salama gəlir.

Fərhadın alnından öpür. Fərhad isə onun əlindən öpür.

Topal

O səndən almışdır zövqü, ilhamı,
Sənin kamalına borcludur hamı.
Sən öz qucağında bəslədin onu.
Oğul, Fərhad, deyə səslədin onu.
Var ol, Azər baba, el bilir bunu,
Biz sənə borcluyuq ömür uzununu.

Azər baba

İgidlər oynasın, çalsın ozanlar,
Mın dastan bağlasın tarix yazanlar.
Dağları tərپətsin bu şadlıq səsi,
Var olsun anamız Odlar ölkəsi!..

Şənlik məclisi düzəlir.

Ozan

Xoşbəxt ol, əzizim, fəxrimiz sənsən,
Sənin şöhrətinlə sevinir vətən.
Mən də bu nemətdən az-çox yemişəm,
Eşit, şərəfinə dastan demişəm.

Fərhad

Buyur, Ozan baba!.. Minnətdaram mən,
El sözü səndədir, el aşiqisən.

Azər baba

İndi meydan açın bizim Ozana.
Əlilə saz tutub şeir yazana.

Xalq ətrafa çəkilir, Ozana meydan verilir.

Ozan

(dövrə vurub oxuyur)

Qoy ellər bağçası laləzar olsun,
Hər keçən günümüz bir bahar olsun!
Hər evin dünyada bir ustadı var,
Bizim də Fərhadın əli var olsun!..

Fərhad

Nə qədər doğmadır bu nəgmə, bu saz!
Hər könül nəgməsi sevdəsiz olmaz.

O, külüngü götürərək, böyük bir həyəcanla dağın üstünə qalxır.

Uzaqdan səs gəlir.

Şapur

Fərhad, qardaş, Fərhad!..

Fərhad

Tanışdır bu səs...
Yox... ola bilməz!

Şapur

Fərhad... köməyə gəl!

Fərhad

Şapurdur, aman!..
Fəlakət sezilir qışqığından...

Şapur

Fərhad... mən ölürəm... köməyə gəl bir!
Gəl, dostum... qardaşım!..

Fərhad

Yuxu deyildir...
Haydı, gəlin, igidlər!

Fərhad bir dəstə igidlə gedir.

Azər baba

Barı, qara bir xəbər
Gəlməyəydi bu anda,
İş qurtaran zamanda.

Hamı heyrətlə baxır. Fərhadla bir neçə igid Şapuru qolları üstündə götürüb,
yavaşca yerə qoyurlar.

Fərhad

Özündən getmişdir... su götürün, su!

Fərhad yaylığını çıxarıb, Şapurun alın tərini silir.

Ay aman, bu nədir, necə sirdir bu?

Su götürülür, Fərhad onun üzünə su çiləyir.

Şapur, gözəl dostum... qardaşım, bir dur!

Səs gəlmir.

Ah onun üzündən matəm oxunur.
Bəlkə də, partlamış ürəyi birdən?..

(Fərhad onun nəbzini tutur.)

Yox, yox... ölməmişdir, yanılıram mən,
Şapur... danış, Şapur... nə faciədir?
Söylə bir, qardaşım, bu səhnə nədir?

Səs gəlmir, bir azdan

Şapur

Fərhad... bir az su ver!

Fərhad

İç, iç, qardaşım!

Şapur

Gövdəmin üstündə durmayır başım...

Fərhad

Şapur, özünə gəl, bir söylə, nə var?
Nədir qəlbindəki bu iztirablar?

Şapur

Fəlakət... fəlakət!

Fərhad

Amandır, dillən...
Şirindən bir xəbər.

Şapur

Ah, nə deyim mən!
Nə deyim zamanın bəd rəftarına,
Taleyin sərt əsən pis ruzgarına!..

Fərhad

Şapur, sözlərimdə mənə var sənin,
Gizlətmə, qardaşım!

Şapur

Kor olsun fələk!..
Gözümüz dünyada nələr görəcək!
Dilim də gəlməyir, lal olaydım kaş,
Kaş ki, asılaydı ağzımdan bir daş...

Azər baba

Özünə toxtaq ver... danış hər nə var,
Onsuz da hökmünü verir ruzigar.

Şapur

İran başdan-başa geyindi qara,
Bir zülmət pəncəsi çökdü dağlara.
Söndü güler üzlü o günəş, söndü...
Ah... o gözəl varlıq torpağa döndü...

Fərhad

Aman!.. Bağrım başı od tutdu, aman!
Tökülür, başıma uçuş asiman!...

Azər baba

Söylə, Şirinmidir qaralıb sönən?
Onunmu qəlbidir torpağa dönən?

Şapur

Of, insafsız fələk, insafsız əcəl,
Kaş ki, mən öləydim Şirindən əvvəl!
Öldü həsrətinlə, öldü o pəri,
Nə qədər axtardı səni gözləri.
Of... Niyə mən sağam...

Fərhad külüngə dayanaraq, başını aşağı salır, ildırım vurmuş kimi taqətsiz.

Azər baba

Ey ulu göylər!..
Nə qədər ağırdır bu qara xəbər,
Siz, ey göy üzündə uçan mələklər,
Ey sirlər yuvası, sonsuz fələklər,
Xeyir-dua verin Şirinə siz də,
Ruhunu gəzdirin əllərinizdə.

Fərhad

(ayılaraq)

Yalandır, yalandır, bu ola bilməz!
Mələklər ölsə də, o ölə bilməz.
Ölməz məhəbbətin səsi cahanda,
Ona təslim oldu son imtahan da,
Xeyr... inanmayır idrakım buna,
Sevda pərisinin məhv olduğuna.

(Şapuru yaxalayaraq.)

And iç sədaqətə... and iç göylərə!

(Birdən çəkilir.)

Başıma fırlandı bütün dağ, dərə,
Gör nələr göstərdi bəxtin cəlvəsi,
Elə bil, dayandı qəlbimin səsi,
Of... bəlkə rüyadır bu qara xəbər,
Bəlkə də, xoşbəxtidir sevib ölənlər...

Şapur

(ağlaya-ağlaya)

Nə mərhəmət vardı onun səsində,
Gör bir nələr dedi son nəfəsində:
Dedi ki, Fərhadı get salam apar,
De ki, ayrı saldı bizi ruzigar.
Ah, dilim qurusun...

Fərhad

Dayan, ey külək!..
Ağlama, ey tufan, çaxma, ey şimşək!
Alışdı mum kimi, söndü varlığım,
Söndü hər əməlim, bəxtiyarlığım.
Ey Günəş... üzündən o pərdəni at!
Matəmə dönməsin qurduğun büsat!
Of... beynim... ürəyim! çəkil, ey bulut,
Ah, nələr danışır bu sonsuz sükut...
Əlvida, əlvida, böyük təbiət!
Əlvida, qəlbimdə ölən məhəbbət!..

O, külüngünü öz başına vurub yıxılır.

Azər baba

Ah, oğul!.. Belimi sındıran oğul!..

Hamı Fərhadın cənazəsi qarşısında diz çökür. Arxadan at ayaqlarının səsi gəlir,
Şirinlə Fitnə atdan düşərək gəlirlər. Şapur onları görəndə kimi qaçmaq istəyir.

Fitnə oxlu kamanını ona tərəf tutaraq.

Fitnə

Dayan! Xain!.. Qurtarmazsan oxumdan.

Azər baba

Gör nələr törədir aləmdə insan?..
Xəyanət durduqca yenə dünyada
Bütün yer üzünü verəcək bada.

Xəyanət izləyir bizi kölgə tək.
Bəzən mələk kimi görünməyərek
Bizim qəlbimizdə o yuva salır,
Ölkələr dağılıb xaraba qalır.
Öldür, ulu Hürmüz, sən bu afəti,
Götür yer üzündən hər xəyanəti!

Şirin

Bir oyan, qədrini bilmədiyim dost!
Üzünə bir dəfə gülmədiyim dost!
Bizi ayrı saldı vəfasız zaman,
Qoy öpüm son dəfə dodaqlarından.
Nə qədər təmizdir, şirindir busən;
Nə olar bir kərə "Şirinin" desən.
Fərhad! Yalvarıram bir ayağa dur,
Göylərin üzündə matəm oxunur...
Bir oyan, intiqam əlaq cahandan,
İkimiz bir çıxmaq son imtahandan.
Ah, o danışmayırsan, o dinməyirsən, ah!..
De, nəydi günahım, de, nəydi, Allah!
Göylər qucağında gəzdirsən onu,
Müqəddəs bir eşqin sədaqət oğlunu!

(Xəncərlə özünü öldürür.)

Azər baba

Can, oğlum... can, qızım, qulaq asın bir!
İndi söz mənimdir... söz tarixindir!
Bada verdinizsə eşqin kamını –
Bu qoca vaxtımda nə qədər sağam,
Həyat düşmənindən mən alacağam
Ölənmə məhəbbətin intiqamını...

Fərhadla Şirinin cənazəsini götürüb aparırlar.

Pərdə

SON

İNSAN

9 şəkildə mənzum dram

İŞTİRAK EDƏNLƏR

Böyük Şahbaz	– 30 yaşlı gənc filosof
Kiçik Şahbaz	– onun oğlu
Səhər	– Böyük Şahbazın arvadı, bəstəkar
Cəlal	– şair
İslam	– zabit
Eldar	– kəndli
Valentin	– memar
Güloğlan	– azsavadlı bir şəhər gənci
Mariya	– Valentinin anası
Nataşa	– Valentinin arvadı
Tatyana	– Valentinin qızı
Dildar	– hərbi doktor
Qoca hindli	
Fon Hols	– feldmarşal
Amaliya	– Fon Holsun arvadı
Albert	– marşal, alman faşist propaqandası ministri
General Hans	

Zabitlər, əsgərlər, müxtəlif millətlərin nümayəndələri, qızlar, oğlanlar.

BİRİNCİ ŞƏKİL

Əhvalat 30 il sonra* vəqe olur. Qara dəniz sahilində gözəl bir şəhər salınmışdır ki, adına "Qardaşlıq şəhəri" deyilir. Ön tərəfdə uca sərvlər, çiçəklik və güllük içində bir gəzinti və istirahət parkı. Orada "Qardaş məzarı" deyilən abidəlik nəzəri cəlb edir. Ortadakı bir heykəl bir filosof və qəhrəman surətini ifadə edir. Zaman və məkan böyük bir səadət andırır. Səhər yavaş-yavaş açılır. Dənizin lərzəsi eşidilir. Təbiət o qədər şairanə və müqəddəsdir ki, insan heyran qalır. Daş, torpaq, ağaclar, quşların səsi, səyyar buludlar romantika ilə qanadlanmışdır.

* Böyük vətən müharibəsindən sonra nəzərdə tutulur (Red.).

(Mən bu remarkanı təsadüfi yazmayıram. Səhnəmizin təbiət səhnələri dil açıb danışmalıdır. Bu səhnələrdə təbiətin mənə ahəngi, onun qüdsiyyəti, xeyirxah və nəcib varlığı ifadə olunmalıdır. Təbiət insan kamalının, insan əməllərinin təcəssümü olmalı, bəzən qaşlarını loğman kimi çatıb düşüncəli, bəzən də iztirablar, həyəcanlar içində çırpınan bir ürək kimi təlatümlər, fırtınalar keçirməlidir. Səhnəmizin bu təbiət gözəlliyinin fəlsəfəsi uğrunda Nüsret* öz yaradıcılığını başa çatdırmalıdır, çünki onun təbiət zövqləri başqa rəssamlarımıza görə daha gözəldir).

Səhər gəzintisində çıxanlar təsvir olunan abidəni seyr edir, bəziləri onun yazılarını oxuyur, müxtəlif qocalar, gənclər, müxtəlif qiyafətli millətlər görünür, hindlilər, çinlilər, ərəblər də vardır.

Get-gedə çoxalan izdiham abidənin qarşısına toplaşır.

Gənclərin və qızların şərqi səsi eşidilir.

Qara dəniz! Qara dəniz!

Nə gümrahdır dalğaların!

Bizim xoşbəxt vətənimiz

Timsalıdır ilk baharın.

Ana vətən! Ana vətən!

Günəş doğur gülüşündən!

Azad torpaq, azad vətən!

Nə müqəddəs adın vardır!

Qanlı döyüş günlərindən

Bu səadət yadigarıdır.

Ana vətən! Ana vətən!

Günəş doğur gülüşündən!

Gəzin, quşlar, çəmənzarı,

Salam deyın dağa-daşa;

Qoy dünyanın ilk baharı

Al geyinsin başdan-başa.

Ana vətən! Ana vətən!

Günəş doğur gülüşündən!

Şərqi dinləyənlər böyük bir həzz alır, üzlərdə təbəssüm və iftixar hissələri oynayır.

* Respublikanın xalq artisti, rəssam Nüsret Fətullayev nəzərdə tutulur (Red.).

Valentin

(*Hamı nəzarini ona dikmişdir.*)

Sizin gördüyünüz bu gözəl şəhər
“Qardaşlıq şəhəri” adlandırılmış,
Bu əlvan çiçəkli gözəl sahillər
Mın bahar görmüşdür, min boranlı qış...

Yaxşı yadımdadır, 30 il qabaq
Burda bir bataqlıq çıxırdı dizə,
Gecənin birində silahlanaraq
Alman ordusuyla gəldik üz-üzə.

Yaman zülmət idi... Lakin ürəklər
Yanıb məşəl kimi, işıq salırdı,
Baş-başa gəldikcə qanlı süngülər
Hər addım başında meyit qalırdı.


Bir matəm örtüsü geyirdi, bəzən
Göyün üzündəki o qara pərdə...
Qulaq tutulurdu topun səmindən,
Hücuma keçmişdi təyyarələr də.

(*O, bir az öskürür. Tatyana ona su verir.*)

İndi o zamandan 30 il keçir,
Qayıtmaz bir daha o yaman illər.
Dünyadan cürbəcür nəsillər köçür.
Dəyişir daima aylar, fəsillər...

İndi siz dünyanın hər tərəfindən
Bizim bu şəhərə xoş gəlmişsiniz,
Qovuşsun yer üzü, bir olsun vətən,
Bu amal uğrunda qan tökmüşük biz.

(*Abidəni göstərərək*)



Mənim yaratdığım bu abidəyə
O qanlı günlərdən bir yadigar;dir;
Yüz dildə, min dildə dastan deyilsə,
Bu qardaş qəbrinin tarixi vardır!

Qoca hindli

Əfv edin, əfv edin, bu şanlı məzar
Qoynunda nə qədər millət adı var?

Valentin

Çoxdur... rus... Ukrayna... özbək və tatar
Erməni, belorus...azərbaycanlı...
Gürcülər... türkmənlər... kürdlər, kazaklar –
Hamsının məsləki, məqsədi şanlı,
Hamsı bir məhəbbət yolçularıydı,
Hamsının öz eşqi, qəlbi varyıdı...

Tatyana

Atacan, burdakı bütün şəhidlər
Sizlə tanış idi?

Valentin


Filosof, adı da...

Qoca hindli

Çox qəribədir!
Bəlkə bilərsiniz... ünvanı nədir?

Valentin

Necə ki bilirəm?.. Filosof Şahbaz,
Onunla bir yerdə iki qış, üç yaz



Yoldaş olmuşuq ki... doğrudan, əfsus,
O gənc filosofda dahiyyə məxsus
Bir kamal, bir idrak şəfəqi vardı,
Lakin səhər kimi təzə parlardı.

Qoca hindli

Eşq olsun bu şəhid qəhrəmanlara!
Mən alqış deyirəm bu gün onlara!

Sol tərəfdən qoca Cəlal, Səhər və gənc Şahbaz gəlirlər.

Cəlal

Gəl, gəl, Səhər bacı, gəl, doyunca bax,
O yerdir... özüdür... o qanlı torpaq...

Valentin

Yol verin, deyəsən, qonaqlar gəlir.

Cəlal

Sabahınız xeyir!

Valentin

Xoş gəlmişsiniz!
Yaxşı, hardan belə?

Cəlal

Azərbaycandan.

Valentin

Səsi tanış gəlir...

Cəlal ona diqqətlə baxır. Pauza

Cəlal

Valentin! Valentin!..

Valentin

Ah, dostum, Cəlal!..
Yenə birləşdirdi bizi istiqbal!

Qocalar qucaqlayıb öpüşür.

Cəlal

Valentin, nə qədər qocalsan da sən,
Gizləne bilməzsən şair gözündən...

Valentin

Çox gözəl qalmışdır hələ hafizən,
Əşi, lap qocalıb öldən düşmüşən.

Cəlal

Cənub müqəssirdir... Bir də, şairlər
Nə axşam dincəlir, nə də ki səhər.
Odur ki, çox vaxtsiz qocalır onlar.

Valentin

Yaxşı, yaşımız ki elə bir olar...
Qaydadır... qaydadır... şair tayfası
Özündən deməsə dayana bilməz.

(Gülürlər.)

Yaxşı, bunlar kimdir?

Cəlal

Bəli? Bu, Səhər!
Şahbaz, yadımdadır? Onun yoldaşı.

Valentin

Aha... tanış olaq... Nə qədər şadam!
Bu saat, bir azca lap sizdən qabaq,
Filosof dostumu xatırlayaraq
Burda danışdırdım...

Səhər

Çox gözəl... şadam...
Bəli... Çox çətinidir unutmaq onu,
Yəqin bilirsiniz kim olduğunu.
30 il Şahbazsız sürdüyüm ömür,
Gözümə mənasız rəya görünür...
Bu gün də ağırdır hicran cəfası...

Valentin

Bilirəm... qoca Şərq... qadın vəfası...
Lakin o ölməmiş, hələ də sağdır,
Düşünən beyinlər yaşayacaqdır!

Səhər

Bəli, yaşayacaq... o heç vaxt sönməz...
Müqəddəs əməllər torpağa dönməz.
Bu da ki oğludur... adı da Şahbaz.
Siz də tanış olun!

Əl verirlər.

Valentin

Oxşayır bir az.
Onun da gözləri belə qaraydı.
Tatyana! Tatyana!

Tatyana yüyürüb gəlir.

Bu şeytancıq da
Mənim öz qızımdır... tanış olun siz,
Ancaq... ayrılmasın qoy əlləriniz...

Tanış olurlar.

Valentin

Cəlal, sən də bir aç söz xəzinəni.

Cəlal

Bəs necə, qocalmış zənn etdin məni?..

*(O, çeşməyini gözünə taxaraq, cibindən bir kitabça çıxarıb,
abidəyə hörmətlə baxır, şeir oxuyur.)*

Otuz il, otuz il yaşadığ sənəsi!
Bu dost həsrətilə çox odlandım tək.
Bəzən qayıq kimi üzüb yelkənsiz
Daşdan-daşa dəydi sinəmdə ürək.
Otuz il, otuz il sən bizdən uzaq
Bəlkə ziynət oldun bu məzarlığa.
Lakin əməllərin alovlanaraq
Günəş tək boy atdı bütün varlığa.
Budur bax: nə zülmət, nə aclıq, nə qan,
Nə də göz yaşı var bizim vətəndə.
Nur yağır insanın baxışlarından,
Bu azad günləri görürsən sən də...
Müqəddəs bir əməl payımal olmaz
Məzarı gül açmış bir lələzarda.
Dünya cənnət olsa, dərd unudulmaz,
Of... səndən ayrıldıq bir ilk baharda ...

Hamı əl çalır, ortalığı bir həyəcan qaplayır.

Valentin

Yalnız şerin dili belə danışar,
Onun hikmətində Allah gücü var!

Səhər ara-sıra gözlərini yaylıqla silir... Valentin Cəlalın əllərini
bərk-bərk sıxaraq.

Valentin

Yenə haman qanad... Haman tərəvət...
Yox, dostum, ürəyin qocalmamışdır!

Cəlal

Belədir... yerlərdən doğan bir sənət
Göylərə xəyalsız ucalmamışdır!

Tatyana

Şeir bir nəğmədir, gözəllik çəmən.

Cəlal

Yaxşı, Səhər bacı! Sənin hədiyyən?

Səhər

(Şahbaza)

Aç, oğul, aç mənim çamadanımı,
Ordakı notanı gətir, bala can!

Şahbaz notanı gətirir. Səhər onu simli orkestrə təqdim edərək:

Çalın, balalarım! Hicran nəğməsi!
Pərişan olsa da qəlbimin səsi,
Hicran günlərindən bir yadığardır,
Bunda unudulmaz bir nalə vardır!

Musiqi dəstəsi notayla tanış olur, alətlər müxtəlif səslər çıxarıb köklənir.

Şahbaz və Tatyana bir tərəfdə söhbət edirlər.

Şahbaz

(zarafatla)

Tatyana Larina!

Tatyana

(təbəssümlə)

Yox, Sergeyevna!

Şahbaz

Lakin... baxışınız bənzəyir ona
Puşkin qələminin qız yavrusuna...

Tatyana

Bəlkə də...

Şahbaz

Bəlkə yox... doğrudan da siz
O ilahi qıza bənzəyirsiniz!

Tatyana

Bu, komplimentdir...

Şahbaz

Yox... Həqiqətdir!
Yaxşı... Qafqaza heç getməmişsiniz?

Tatyana

Çox təəssüf ki, yox...

Şahbaz

Buyurun, gedək!

Qonağımız olun, gedib seyr edək.

Hamınız gedək!

Bu saat Qafqazda hər gül, hər çiçək

Dil açıb danışır... Buyurun, dostlar!

Göy gölə gedərik, pis olmaz bahar.

Hicran nəğməsi ifa olunur. Hamının diqqəti cəlb olunur.

Cəlal

Yadında varmıdır?

Valentin

Lap yaxşı... beli!

Şahbaz çox sevərdi bu xoş nəğməni...

Cəlal

Bu gün də, bu gün də yandırır məni

Otuz il qabaqkı o xatirələr.

O kədərli axşam... o qəmli səhər...

Valentin, nə qədər dəyişmiş insan!

Valentin

Gəmimiz yol açdı qan deryasından...

Tatyana

Şahbaz, dinləyirsən?.. Ötdükə simlər,

Elə bil yas tutur, ağlayır səhər!..

Səhər

Ağlayan o deyil... mənəm... qızım, mən,

Bu bir xatirədir keçən günlərdən...

Qoy bütün kainat eşitsin bunu,

Bir qəlbin min oxla vurulduğunu.

Qoy "Hicran nəğməsi" gəzsın dünyanı,

Nəsillər dinləsin bu simfoniyanı...

O bir dastan kimi varaqlanaraq

Yüz illik bir ömrü yenidən açsın.

Hər qəmli ürəkdə yansın bir çıraq,

Hər ümid günəşi bir səfəq saçsın!..

Musiqi get-gədə həyəcanlanır, bütün diqqətlər, sifətlər
böyük bir məftunluq içində; yavaş-yavaş pərdə.

Pərdə

İKİNCİ ŞƏKİL

Böyük Şahbazın otağı. Sol tərəfdə piano. Çoxlu kitablar görünür.
Əhvalat 1-ci ildə olur.

Şahbaz

Nə deyir, nə deyir ağlın qüdrəti?

Qalib gələcəkmi cahanda kamal?

Sən ey mənaların saf ülvyyəti!

Nədir düşüncəmi yaxan bu sual?

Qalib gələcəkmi cahanda kamal?

Toplar, təyyarələr gəlmiş baş-başa,

Al qana qərq olmuş bütün kainat.

Bu ki həqiqətdir... deyil tamaşa

Bəlkə də məhv olur müqəddəs həyat?

Atını dördnala sürdükcə zaval,

Qalib gələcəkmi cahanda kamal?

Dağın başımdan qara şübhələr,
İdraka sığmayır bu düşüncələr!
Sən ey başladığım dumanlı əsər,
Söylə, nələr deyir bizə istiqbal?
Qalib gələcəkmi cahanda kamal?

Səhər o biri otaqdan Şahbaz üçün çay gətirir. O qayət məhzun və dalgındır.
Şahbaz ona diqqət yetirir, sonra asta, lakin rıqqətli bir səsle.

Şahbaz

De, niyə dalgınsan, dilbər Səhərim?

Səhər divan üstə əyləşərək, başını əlləri arasına alır, fikrə gedir, sükut...

Şahbaz

(ətrafa)

Bir ona bağlıdır, ah, əməllərim,
Bir odur cahanda məni dərk edən,
Bir onun eşqilə bəxtiyaram mən.
Elə ki, aləmdən əlim üzülür,
Salama gəldikcə eşqin baharı,
Qəlbimə təzədən yüz səhər gülür,
Xəyalım fəth edir asimanları...
Başımdan dağılır qəm də, möhnət də,
Könlümdə rəqs edir bütün xilqət də!...

Şahbaz Səhərin yanına gəlir, onun uzun qara hörüyünü oxşayaraq
mehriban bir səsle:

Şahbaz

Səhər! Səni dalgın görəndə bir an
Üstümə tökülür bütün asiman...
De görək nə vardır, nə olmuş ki, sən
Belə birtəhərsən... çox fikirlisən?..

Səhər

Bir elə şey yoxdur...

Şahbaz

Yenə, de görək.
Daima şadlıqla gülən bir mələk
Neçin bulud kimi birdən qaralmış?
Nədir üzündəki bu boranlı qış?

Səhər

Heç, Şahbaz, çox böyük müharibədir...

Şahbaz

Bunu söyləməkdən məqsədin nədir?

Səhər

Sənsən... düşündüyüm sənsən, əzizim!
Başqa nə dərdimiz olacaq bizim?
Onu deyirəm ki, sən də çağrılısan,
Günümüz nə olar?

Şahbaz

Belədir insan...
O öz taleyini düşünür öncə.

Səhər

Nolsun... bu, cinayət deyildir, məcəzə.
Şəxsi taleyini duymayan bir kəs
Başqa bir tale də yarada bilməz.
Bir gücdə olsa da bütün insanlar,
Hər kəsin öz eşqi, öz arzusu var...

Şahbaz

Dünya da qurulur bu arzulardan...
Ümman da yaranır bir çox sulardan...
Odur ki, daima zaman və məkən
Sıxır məngənə tək ürəyimizi,
Yoxdur təbiətdə sonsuz azadlıq
Ruzgar neçə səmtə aparır bizi.
Nə mütləq qüسسə var, nə mütləq şadlıq.
Sən nə fikirdəsən, belədir, Səhər?

Səhər

Həqiqət olsa da bu fəlsəfələr,
Qəlbimdə elə bir döyüntü var ki,
Sinəmin qəfəsi o qədər dar ki,
Qüسسə xəncər kimi bağrımı dəlir,
Gözümə tilsimli bir zülmət gəlir!

Şahbaz

O zülmət üstünə coşub gələndə,
Bir məşəl tutaram qəlbimi mən də...

Səhər

O vaxt... sən olmasan?

Şahbaz

(pianonu göstərərək)

Odur... o sənət...
Ağlamaz sənətlə gülən məhəbbət
Şirmayı dillərə öz meylini sal,
Göylərə uçursun qoy səni xəyal!
Onun əl çatmayan bir dünyası var,
Dərdin dərmanını xəyalda axtar...

Səhər

Lap idealistsən...

Şahbaz

Xoşdur ideal!
Onsuz nə hal vardır, nə də istiqbal.

Səhər

Nə qədər sevsək də idealları,
Məncə, həyatdır ömrün baharı...
Bəzən bağçadakı bir cocuq səsi,
Ya bir bəstəkarın ürək nəğməsi
Ya mənalı bir söz, məsum bir baxış,
Qışdakı qar tarı, yazdakı yağış,
Yaşıl yamacdakı bir ayaq izi,
Qəmli bir insanın pərişan üzü,
Bir gülüş... bir bayram... ya da ki, bir yas.
Bir insan vüqarı, bir qəşəng libas
Yerdə olmasaydı insan sönərdi,
Gözəl xəyallar da heçə dönərdi.

Şahbaz

Odur da... Odur ki, sən bəstəkarısan...
Öz qəlbinlə yaşa nə qədər varsan!
Bir mələk olsa da hüsn-camalın,
Mələkdən ucadır sənin kamalın!

(Böyük bir ehtirasla Səhəri öpür.)

Haqlısan, haqlısan, doğrudan da sən,
Bütün xəyallardan şirindir busən!

Səhər

Hörmətin çox olsun, filosof yoldaş!

Şahbaz

Bəli! Göylərdəki vüqarlı bir baş
Bir sənin eşqinlə yerlərə endi,
Eşq ilə torpaq da, göy də bəzəndi...

Zəng çalır, Səhər qapını açır. İslam və Cəlal daxil olur.

İslam

Xoş gördük, ağalar!

Cəlal

Xoş gördük, Şahbaz!

Şahbaz

Buyurun, buyurun, siz gələsiniz!

İslam fit çala-çala, əlləri cibində gəzinir.

Şahbaz

Cəlal? Nə var, nə yox?

Cəlal

Kefsizəm bir az...
Gəldik ki, görüşək.

Şahbaz

Necə görüşək?

Cəlal

Bizi uzaqlara aparır külək...

Şahbaz

Nə uzaq? Nə külək? Nə olub, Cəlal?

İslam

Bəli, biz gedirik, sən salamat qal!
Başım altına yastıq qoy sən də,
Fəlsəfə qırıldı yeri gələndə...
Bizsə cəbhələrə... bəli, vuruşa!

Səhər

Hər vuruş yol açır bir qurtuluşa...

Şahbaz

Fəzilət məlum şüdə...

İslam

Gedirik, bəli!

Şahbaz

Dəhşətlər törədir insanın əli...
Dost dostdan ayrılır, qardaş qardaşdan...
Həyat cəhənnəmdir binadan-başdan...

İslam

Sən öz işində ol!
Fəlsəfəni yaz!
Səndən tüfəng tutub qan tökən olmaz...

Şahbaz

Lakin unutma ki, vətəndaşam mən...

İslam

Fəqət, filosofsan acizliyindən...
Nə elm? Nə kitab? Mühəribədir,
Əflatun olsan da mənası nədir?
İndi qılinc yazır həqiqətləri...
Heç kəs eşitməyir boş söhbətləri...
Mən ölüm, belədir? Mən ölüm, bir vur!

Hamı gülür.

Səhər

Qılinc yarasını insan unudur.
Fəqət, söz yarası...

İslam

Köhnə məsəldir...
Dünyanı quran da, yıxan da əldir.

Cəlal

Odur da... On beş il oxudun, ancaq
Nə elm qazandın, nə də qanacaq...

İslam

Sən öl yox! Hamıdan ağıllıyam mən,
Gündə bir şey yazır hər gəlib-gedən.
Nə başımız qaldı, nə də beynimiz,
Bir də, söz çuvalı deyilik ki, biz!

Səhər stolu bəzəyir, yemək- içmək qoyur.

Şahbaz

Cəlal, üzündəki fırtına nədir?

Cəlal

Həyat doğrudan da çox qəribədir,
Nə əvvəli vardır, nə də ki, sonu,
Hələ kəşf etməmiş dahilər onu!

İslam

(kinayəli)

Bəs şairlər necə?..

Cəlal

(kinayəli)

Bu barədə sən
Bizim hamımızdan daha mərufsan.

İslam

Əlbəttə... əlbəttə...
Şeir də, söz də
Sənin söz qoşduğun o alagöz də...
Saçları sünbül,
Dodaqları gül...
O ağzı fincan,
Dişləri mərcan,
O zülfü şahmar,
Dili zəhrimar...
Qurbanı olduğum o növrəstə qız,
Ha... ha... ha!.. Doğrudan da ağıllısınız!
Adam da eşq üçün odlara yanar?

Cəlal

Yalandır? Hər qəlbin öz sevdası var!

İslam

Sən öl yox! Nə sevda? Dəliyəm məgər?
Eşqə düçar olur sevimləyənlər...
Mənə nə, şəhərin bütün qızları
Sino gedirlər ki, məni görəndə...

Səhər

Yaxına buyurun, dəmlənin barı!

(Hamı masa ətrafına əyləşir.)

Şahbaz

Sən tək düşünürdüm bir zaman mən də.
Lakin məhəbbətin hökmü yamandır.
O qəlbi titrədən bir xoş kamandır.
Dil açıb ötdükcə onun simləri,
Hüsnünü açıdıqca o gözəl pəri,
Sanki nur tökülür baxışlarından.
Bütün varlığını unudur insan.

İslam

Cəlal yaxşı bilər... kişi şairdir!
Qanadlı sözlər də ona daiddir...
Mənsə yavaş-yavaş...

(Badələri doldurur.)

Cəlal

Hə... Doldur görək!
İçək, bir damcı da qalmasın görək.
Bəlkə görüşmədik bir də dünyada...

İslam

Sən öl yox! Düşsəm də alova, oda,
Yarıb çıxacağam şiri-nər kimi!

Səhər

Qabaqca özünü öyənlər kimi?

Cəlal

Sən öl yox! Məndə bir etiqad var ki,
Elə bir iradə, bir inad var ki...

Cəlal

Di yaxşı, iç görək! Cəbhə göstərer!

(Badələr vurulur.)

Dostlar! Çox ağırdır müharibələr,
Bəli... doğrudan da mənzil uzaqdır...
Kim bilir, kim ölüb, kim qalacaqdır.
Dəyişir fəsillər, dəyişir ruzgar,
Hər günün öz hökmü, öz yazısı var...

İslam

Eh... Bu şairlər də ağürek olur.
Yenə hünərlisi bunun tək olur.

Şahbaz

Bir dayan!

İslam

Mən ölüm, bir başına çək!
Elə bil ilk güllə buna dəyəcək...

Hamı içir.

Şahbaz

Bağışla, sözünə davam et, Cəlal!

Cəlal

Bəli... qaranlıqdır bu gün istiqbal,
Göyləri çulğayan o qara bulud
Bir ölüm gətirir, bir sonsuz sükut...

(İslama işarə ilə)

Yalnız ağılsızlar dərk etməz bunu,
Düşünməz ölümün nə olduğunu.
Həyat bir oyuncaq deyildir, məncə...
Dünyanı titrədir bir qanlı pəncə,
Bir qara ehtiras... bir sönük vicdan...
Ölüm yox, həyatçün yaranmış insan.
İndi başa düşdün?

İslam

Sən öl yox...

Səhər

Cəlal!
Ölümdən şeirlə sən intiqam al!
Od-alov içində yansa da həyat
Sən odlar içində bir dastan yarat!
Öylə bir dastan ki, keçdikcə illər
Oxuyub yad etsin bizi nəsillər...

İslam

(deklamasiya deyənləri yamsılayaraq)

Qorxma, şair qardaş, nə qədər sağam
Sənin komandanın mən olacağam!
Hünər göstərdikcə cəbhələrdə mən
Sən də lələşini tərifləyərsən!..

İndi badələri qaldırın, dostlar,
Hələlik şadlığa möhlətimiz var!

Hamı içir, Şahbazın iki-üç yaşlı oğlu qapını açıb içəri girir,
Cəlal onu qucağına alır.

Cəlal

Balası, balası! Kimin oğlusan?

(Uşaq barmağı ilə Şahbazı göstərir.)

Bəs anan? Balası, hardadır anan?

Uşaq eli ilə anasını göstərir, onun qucağına tərəf meyl edir.

Cəlal

Görürsən? Meylini anaya salır.

İslam

Həm də... Quru zəhmət ataya qalır.

Səhər

Sən ki atalıqdan hələ uzaqsan...

İslam

(kinayəli)

Hələ verməmişdir hökmünü zaman...

Cəlal

Qoy xoşbəxt yaşasın övladlarımız!
Analar yas tutub geyməsin qara,
O zülmət çökməsin bizim dağlara,
Səadət yaranmış haqqımız, yalnız!

Şahbaz
Bu gözəl sağlıqdır! Sən də iç, Səhər,
Qara gün görməsin bizim nəsillər.
Bil ki, bu arzuyla, qəlb ilə mən də
Ölməyə hazırım ana vətəndə...

İslam

Mənim nə evim var... nə də ki, nəslim,
Bir yuva içində keçir hər fəslim...

Cəlal

İndi kefinə bax... gedirsən... ancaq
Yurdunda qara bir pişik qalacaq.
Belədir?

İslam

(mütəəssir)

O düzdür, belədir, beli...

(Uşağı qucağına alır.)

Doğrudan, adamın bir oğlu ola,
Öləndən sonra da yurdunda qala.

Səhər

Yaxşı, İslam qardaş, bir de görək sən,
Bu nə tərslikdir ki, evlənməyirsən?

İslam

Neyləyim qızların hamsı dul qalsın,
Hamsının canın əzrayıl alsın!

Səhər
Bu niyə?

İslam

Qoydular, qoydular məgər?
Bir məni yüz yerə tutub çəkdilər...
Gözümü açmağa qoydular ki, bir?..

Cəlal

Sevib-sevilmək də asan deyildir!
Yaxşı, Səhər bacı, bir şey çal görək!
Görək alınımıza nə yazır fələk.

Səhər

Buyurun, nə çalım?

İslam

Bir nazbarı çal...

Səhər

Sizi gözləyirəm, buyurun, Cəlal!

Cəlal

Vallah, özün bilən daha yaxşıdır.

Səhər həzin və mənalı bir hava çalır; bir az sonra Cəlal musiqi ilə
ahəngdar bir səslə şeir oxuyur.

Cəlal

Binələri çadır-çadır,
Çox gəzmişəm özüm, dağlar!
Qüdrətini sizdən aldı
Mənim sazım, sözüm, dağlar!

Maral g z r asta-asta,
Enib g l r  e m   st .
G z m yolda, k nl m s sd ,
H sr tin  d z m, dağlar!

Qayaları ba -başadır,
G neyl ri tamaşadır,
G d k  mr   ox yaşadır
Canım dağlar, g z m dağlar!

Bir qonağam bu d nyada,
Bir g n  mr m ged r bada.
C lalı da salar yada
D z ilqarlı bizim dağlar...

İslam

Sağ ol, S h r bacı, daha biz ged k.

C lal

Şahbaz, salamat qal!

Şahbaz

Yaxşı yol, C lal!

 p ş rl r.

S h r

Yaxşı yol, sağ gedib, salamat g lin!
Gedin, qılıncınız z f rl r  alsın.

İslam

Neyl yim, qızların hamısı dul qalsın.
Doğrudan adamın bir oğlu ola...

C lal

De salamat qalın!

Şahbaz

Uğurlar ola!...

Gedirl r.

Şahbaz

B li... İki dost da... bel  gedirl r.
G r rs n n  yaman d vrandır, S h r?

S h r

C lal ağıllıdır, İslamsa qo aq.

Şahbaz

Eh... topun g ll si kim  baxacaq?
İndi h n r vaxtı deyildir, S h r!
İndi meydan a ır toplar, t f ngl r.
Hitler dediyimiz o m lun iblis
B t n Avropanın top-t f ngini
 z  lin  yığıb... bel dir?

S h r

B s biz?

Şahbaz

Bizim t yyar miz, topumuz azdır...
H qiq t g v nir yalnız q vv t .
 midim  ox azdır qalibiyy t ...

Səhər

Bəs insan qüvvəti? Bizdə ki, çoxdur?

Şahbaz

Onun o qədər də mənası yoxdur...
Qərəz ki... mən gedim, dincəlim bir az...

(Yataq otağına keçir.)

Səhər

Hələ inanmayırsan insana Şahbaz.
Xeyr... bambaşqa fikirdəyəm mən,
İradə möhkəmdir topdan, tufəngdən.

Zəng çalınır. Səhər qapını açır, poçtalyon ona çağırış vərəqəsi verir.
Səhər vərəqəni diqqətlə oxuyur, başını iki əli ilə tutaraq divana əyləşir.

Pauza

Səhər

Demək ki... mən yalnız qalırım, aman!...
O sağ çıxma bilməz fırtınalardan...
Of... tale! Nə yaman dövrənin varmış,
Alim də... alim də əsgər olarmış!
Bəli, indən belə yalnız qal, Səhər!
Keçdi yaşadığın o xoşbəxt günlər...
Keçdi o günlər ki, min bir niyazla
Yatıb, oyanardım söhbətlə... sazla...
Aşsın derya kimi başımdan qəmim,
Bir heçliyə gedir könül həmdəmə.
Mən artıq... yalnızam... yalnızam... yalnız!..

Gözlərini əli ilə tutub astaca ağlayır. Uşaq sol qapıdan girib anasının yanına gəlir;
Səhər onu qucağına alır, təzə görür kimi xeyli baxır, sonra başına basaraq
üzündən bərk-bərk öpür, pərdə yavaş-yavaş düşür.

Pərdə

ÜÇÜNCÜ ŞƏKİL

Kiyev Elmlər Akademiyasının gözəl tarixi abidələr, heykəllər, bədii təsvir
əsərləri ilə bəzənmiş salonu. Alman ordu komandanlığının qərargahı.
Amaliya ayna qabağında özünə bəzək verir; o, alman üslubunda geyinir.
Qoca Mariya təmizlik və səliqə aparır.

Mariya

Xanım, bu gün yenə ziyafətmi var?

Amaliya

Necə, ziyafətdən yorulmaq olar?

Mariya

Elə, soruşuram...

Amaliya

Bir də soruşsan
Tutub buracağam qulaqlarımı!

Mariya

Mən ki, çox qocayam...

Amaliya

Hə... bilirəm, sən
Dildən diri qalıb, əldən düşməsən...

Mariya

(xaç çəkərək)

Vallah... yox... gecə də yatmayıram heç...
Yenə qocalıqdır... suçum varsa, keç!

Amaliya

Gəl, gəl, bir təmizlə tufflilərimi.

*(O əyləşir, Mariya onun ayaqlarını silir. Amaliya
ara-sıra güzgüyə boylanaraq)*

Doğrudan geyimdir qadına ziynət.
Zərif yaratmışdır bizi təbiət...
Başda olmasa da ağıldan əsər,
Ət-qan əsiridir bütün kişilər.

(Öz-özünə gülür.)

Mariya

Xanım, ağılınıza nə olub, şükür?

Amaliya

Ağıl çox olanda sifət bürüşür...
Qadının üzüsə hər zaman, gərək
Parlasın gül kimi gülümsəyərək,
Sən nə qanırsan ki, ay qoca kaftar!

(Yenə gülür.)

Mariya

Xanım, heç oğlunuz, ya qızınız var?

Amaliya

Yox bir!.. Kül başına ... ala hey, ala!
Yatma... qundaq bələ... beşik yırgala...
Fuf... dərdim, azarım qurtarıb demək,
Mənimki geyimdir, bir də ki, yemək.

Mariya

Axı... çox şirindir övlad nəfəsi,
Elə... buyurduğun o qundaq səsi.

Amaliya

Fuf... bir o qalmışdı... yuxudan kal dur,
Gecənin yarısı uşaq əmizdir...
Nə var ki, anayam!

(Gülür.)

Mariya

Bu ki, bir borcdur...
Uşaq da müqəddəs...

Amaliya

Yox bir mələkdir...

(Gülür.)

Fuf... sizə nə var ki... heyvansınız siz,
Nə eşqiniz vardır, nə də qəlbiniz.

Mariya

Xanım, bəs qalmasın sizdən bir nəsil?
Bir meyvə yetirir ildə hər fəsil...

Amaliya

Qadın inək deyil ildə sağıla
Mən öləndən sonra dünya dağıla!..
Nəsil! Fuf... guya ki, doğmasam bir mən.
Böyük bir şey itər insan nəsindən!

Mariya

Yox... yox... doğmasanız daha gözəldir.

(*ətəfa*)

Beləsi doğsa da pəzəvəng doğar.

Amaliya

Qadına hər şeydən bədən əfzəldir,
Bədən varsa da müştərin də var!

Fon Hols

(*Daxil olur; o hirsli-hirsli gəzinir,
birdən Amaliyanı görür.*)

Amaliya, bu gündən doğmalısən sən!

Amaliya

Belə bir əmr var?

Fon Hols

Doğasan görə!

Hər əmri hamıya açmasam da mən...
Sənə söyləyirəm yalnız ərin tək!

Amaliya

Mən doğum? Mən doğum? Aman, ya rəbbim!
Of... of, elə bil ki, qırılır qəlbim;
Mən uşaq saxlayım, yuxusuz qalım?!

(*Ağlayır.*)

Fon Hols

Amaliya! Füreerin əmridir doğmaq!
Sən alman qızısan, bir orduna bax!
Kişi qalmamışdır... qırıldı hamı,
Nəylə alacaqsən son intiqamı?

Amaliya

Belə cəhənnəmə qırılısın onlar,
De görək, bir mənim nə taxsırım var?

Fon Hols

Bir bax əynindəki xəzə, ipəyə.
Alman ordusunun hədiyyəsidir...
Onu qazanmışıq qan tökə-tökə!
Rusiya çörekə xəz ölkəsidir...

Pauza.

Bəli, bu torpağın sonsuz çölləri
İçdikcə doymayırsan alman qanından,
Ordumuz hücumu keçəndən bəri
Rahatlıq üzünü görməyirsən bir an.
Nə qədər məlunmuş bu inad torpaq!
Nə daşı tərənir, nə də kəsəyi.
Torpaq titrətsə də göyləri zağ-zağ,
Poladmış burdakı insan ürəyi!
Fəqət sən... bir uşaq doğmağı da sən
Özünə, nə deyim... çətin bilirsən...

Amaliya

Yox... doğmayacağam nə qədər sağam,
İş ki belə düşdü, boşanacağam...
Yaxşı neyləyəm ki, ərsiz yaşaram.

Fon Hols

Ha... ha... əfv edin, əfv edin, madam!
Artıq doğmalıdır bütün ərşizlər.

Amaliya

Necə? Ərşizlər də? A

Fon Hols

Bəli, bir nəfər,
Bir nəfər qadın da, doğmasa gerçək,
Alman torpağında gözməsin, gərək!

Amaliya

Yaxşı bəs ərşizlər necə doğacaq?

Fon Hols

Özün anlayırsan... bir yol var, ancaq:
İyirmi qadına bir nəfər kişi!
Adi heyvanların gözəl vərdisi!

Amaliya

(yumşaq bir səslə)

Bəs... kimdən... doğum... mən?

General həyəcan keçirir.

Fon Hols

Bilmirəm kimdən.

Amaliya

(onun boynunu qucaqlayaraq)

Yaxşı... qeyrətinə toxunmaz bunlar?

Fon Hols

Burax sualları, Amaliya xanım,
Saldata ziyyətdir bütün qanunlar.
Odur ki, rahatdır mənim vicdanım...

(O, qol saatına baxaraq.)

Vaxtdır, danışacaq bu saat furer!

Radionu qurur, bir çox general və məsul hərbi işçilər gələrək
hərbi təzim verirlər.

Fon Hols

Əyləşin, ağalar! Bu saat, bu an...

General Hans

(təzimlə)

Cənab feldmarşal! Xeyir bir xəbər!

Fon Hols

Deyin, dinləyirəm.

Hans

Bizim əsgərlər
Bu gün ayaq basmış Qafqaz dağına,
Odlar ölkəsinə, neft torpağına!

Fon Hols

(böyük bir şadlıqla)

Qafqaz! Bütün Şərqi gözüdür Qafqaz!
Gərək qana dönsün Kür ilə Araz.

(Xəritəyə baxaraq.)

Dərbənd... Mahaçqala, Bakı, of, Bakı!
O böyük şəhərin qucağındakı
Tükənməz xəzinə... neft buruqları,
Muğan çöllərinin gözəl baharı...
Daima şad xəbər gətirəsiniz!

Hans

Bəli, Mozdoku da fəth elədik biz!
Lakin... ölənlərin sayı yamandır.
Terek sahilləri qıpqızıl qandır...
Doğrusu... ürəyim pis olur hərdən...

Fon Hols

Nə qədər ölmüşdür bizimkilərdən?

Hans

Üç gündə ölənə, itəni yüz min.

Fon Hols

(fikirdən sonra)

Üçdən birini yaz bu rəqəmlərin...
Qoy ruhdan düşməsin cəsur almanlar!

Hans

Fəqət... gizləsək də... ölmüşdür onlar!

Fon Hols

Mən də bilirəm ki, ölmüşlər, ancaq
Ölənlərin sayı yerdə qalacaq...
Başa düşdünüzümü?

Hans

Doğrudur, cənab!
Lakin... həqiqəti gizləmək... bir az...

Fon Hols

Döyüş meydanında doğruluq olmaz!
Ha!.. Ha!.. Ha!.. Həqiqət! Yox bir, ədalət!
Nə vaxtdan dərd olmuş sizə bu adət?

Hans

Əmr sizinkidir, cənab feldmarşal!

Fon Hols

Keçən tarixləri bir yadına sal!
İskəndər... Napoleon... Vilhelm, Çingiz xan
Sizin dediyiniz o həqiqəti
Gizlədi ən yaxın sirdaşlarından,
Hiylədir saldatın böyük zineti!

Hans

Əmr sizinkidir, cənab feldmarşal!
Mənim də qəlbimdə alman qanı var!
Həqiqət saldatın nəyinə gərək?
Onsuz da ölənlər dirilməyəcək...
Ha... ha ... ha...

Fon Hols

Afərin, afərin, indi almansan!
Göydə günəşi də rədd edib dansan,
Buna haqqın vardır...

Hans

Səbəb?

Fon Hols

Çünki sən
Qalib bir ordunun sərkərdəsisən!
Nə dünən, nə bu gün, nə də istiqbal
Qalib insanlara verməyir sual...
Əksinə... baş əyir onlara hər kəs,
Həqiqət də budur... söz ola bilməz!

(Hamı əl çalır.)

Fəqət, qalibiyət çıxsa əlindən,
Bir Allah, bir Allah olsan belə sən
Üstünə uşaq da baş qaldırır, bil,
Bu da həqiqətdir... uydurma deyil!

Səs

Alo! Alo! Alo! Danışır Berlin.

Fon Hols

Farağat!

(Hamı rəsmi təzimlə qulaq asır.)

Səs

Böyük Avropanı titrədib keçən
Ordumuz səs saldı bütün cahana,
Qoy bütün yer üzü boyansın qana.
Bu gündən aləmə bildirirəm mən:
Kimin ki, qəlbində alman qanı var
Odur yer üzünə yalnız hökmdar.
Qoy zəfər səsimiz buluda dəysin.
Yerlər də, göylər də bizə baş əysin!

Sürekli ura səsləri, çalınan zəfər marşının gurultusu,
dinləyənlər də əl çalıb ura çəkir.

Fon Hols

Budur bax! Həqiqət budur, general!
Bizimdir, bizimdir deyir istiqbal!
Hayl Hitler!
Yaşasın Fürer!

Hans

(ətrafı)

Yerlər də, göylər də... bu çox böyükdür...
Nə deyim, ağıl da başa bir yükür...

Amaliya

(qabağa gələrək)

General! Fürerə yaz ki, bu gündən
Bir oğul doğmağa söz verirəm mən.
Elə bir oğul ki, qoy canavar tək
Didsin rast gələni pəncələyərək!
Nə mərhəmət bilsin, nə də məhəbbət,
Üzü boran olsun, baxışları sərt,
Bəli, qılınc çalsın, qan töksün!

Fon Hols

Qan, qan!
Amaliya! Yaxın gəl, öpüm ağzından.

(Onu öpdükdən sonra.)

Mən indi bildim ki, alman qızısan!
Qanla yağrulmuşdur əzəldən insan!
Hayl Hitler!
Yaşasın Furer!

Hans

Yaşasın Almaniya! yaşasın vətən!

Fon Hols

(zarafatyana, həm də hiyləgərcəsinə)

Necə, ölən çoxdur bizimkilərdən?..

Hans

Yox, yox... lap azdır ki...
Kimdir axtaran?
Bir də ki davadır, qan lazımdır, qan!
Bəs müftə torpaqlar, müftə ölkələr!

Fon Hols

İndisə, dəmlənək bir az, ağalar!

Sol otağa keçirlər.

Mariya

*(Tək gəzinir, pəncərədən boylanır,
alləri qoynunda pərişan bir tövr alır.)*

Gecəm qara, günüm qara
Bu günüm, ya sabahımdır.

Ah, nə deyim insanlara,
Bəlkə də öz günahımdır...
Of, Valentin! Gəl, balacan!
Anan ölsün, de hardasan?
De, üstünə qarmı yağır?
Yazıq balam, de noldun sən?
De, bəlkə də yaran ağır,
Üzün üstə sürünürsən?
Ah, Valentin, yazıq anan
Bir qul olub indi, oğlum.
Səsin gəlir uzaqlardan
Gözlərinə qurban olum.
Gəl, balacan, qurtar məni,
Od vur sönmüş ocağıma.
Gəl ki, yenə öpüm səni,
Yenə basım qucağıma.

Sol otaqdan musiqi səsi, sərxoşluq qəhqəhələri gəlir.

Mariya

Yeyin! Burnunuzdan töküləcəkdir,
Dan yeri bizə də söküləcəkdir...

Fon Hols

(səsi)

Zəfər bayrağımız buluda dəysin,
Yerlər də, göylər də bizə baş əysin!

Ura səsləri, əl çalınır.

Mariya

Ay siz öləsiniz... iştaha bir bax...
Yerlər də ... göylər də...

(*Xaç çəkir.*)

Xeyr... bu torpaq
Çox sizin kimsini yola salmışdır,
Hələ bir dayanın... qabağı qışdır...

Hans Nataşa ilə sərxoş halda öpüşə-öpüşə sol otaqdan çıxır.
Mariyanın diqqəti pəncərədedir, onları görməyir.

Hans

Nataşa, doğrudan rus gözəlisən.

(*Onu öpür.*)

Nataşa

General, sevirəm almanları mən,
Doğrudan sevirəm... necibdir onlar,
Sizdə doğrudan da mədəniyyət var.

Hans

Nataşa, doğrudan rus gözəlisən,
Yalnız öpüş üçün yaranmısan sən!
Bax, bu ala gözlər, bax, bu yanaqlar...
Bu süzgün baxışlar... zərif dodaqlar...
Ha... ha... nə qəşəng çənən də vardır!
Eh, ruslar! Onlar ki, lap barbarlardır...
Nə qanır, nə qanır bu gözləri rus!
Ancaq... rus qızısı... bir buna əfsus.

Nataşa

Baxmayın, general, mənim onlardan,
Düzü, zəhləm gedir... nə rus, nə alman?
Gözəlin heç kəsə yoxdur minnəti...
Berlində yaşaram... söz vermişsiniz!

Hans

Bəli, söz verməyə çox mahirlik biz.

Nataşa

Necə ki?

Hans

Necəsi yoxdur ki, bunun,
Gündüzü, gecəsi yoxdur ki, bunun...
Ha, ha, ha...

(*Nataşanı qucaqlayıb yenə öpür.*)

Mariya

(*onları görərək*)

Nataşa!

Hans

(*qəzəbli*)

Bu kimdir?

Nataşa

(*Rişxəndlə gülür.*)

Mənim qaynanam!

Mariya

Nataşa, Valentin ölmüşdür məgər?

(*Ağlayır*)

Hans

Ölmüşdür, öləcək, öləcək, kaftar!
Yoxsa, görüşməyə ümidiniz var?

Mariya

(*Xaç çəkərək.*)

Böyük Tanrım, yerdə qoyma bu zilləti,
Xar eləmə sən qocaman bir milləti!

(*Nataşaya qəzəblə baxaraq*)

Fahişəsən!..

Nataşa əlləri ilə üzünü tutur.

Hans

Sus, danışma, qoca köpək!

(*Onu təpiklə vurur.*)

Hamınızın sümüyünüz çürüyəcək.

Fon Hols və başqaları çıxır.

Fon Hols

Bu nədir? Nə olub? Yenə qalmaqal?..

Hans

Əfv edin! Əfv edin, cənab feldmarşal!
Bayaqdan bəridir bu kaftar qarı
Oğlu Valentini axtarır...

Fon Hols

Aha!..

Oğlu Valentini?

Hans

Bəli!

Ha... ha... ha...

Amaliya

Bəlkə də casusdur...

Hans

Mümkündür... olar.

Mariya

(*Onun sir-sifətinə baxır.*)

Xeyr, mən anayam... ana qəlbim var...

Amaliya

Bıy... bıy... yaxına gəl, gözlərinə bax.
Gördünüz, gördünüz, casus olacaq...

Fon Hols

General!

Nişan al!

General-mayor nişan alır.

Nataşa

(*qorxa-qorxa*)

Yox... yox... casus deyil, yazıqdır qarı...

Fon Hols

Nə olar, ağlasın qoy balaları.

Amaliya qəhqəhə çəkir.

Mariya

Axı... mən qocayam...

Fon Hols

Ölmək vaxtıdır. Atəş!

Qarı yıxılır, hamı sərxoş qəhqəhələrlə gülüşür, bu aralıq şəhərin üstünü təyyarə səsləri alır, atılan bombaların partlayışları və alovları pəncərədən görünür, hamı iğtişaşla qaçır. Mariya sürünə-sürünə əlləri üstündə baş qaldırır. Pəncərəyə tərəf boylanaraq.

Valentin, Valentin, hələ mən sağam,
Hələ ölməmişəm, yaşayacağam!..

(O, başını ağzi üstə yerə qoyur.)

Pərdə

DÖRDÜNCÜ ŞƏKİL

Şimali Qafqazda bir qəsəbə. Arxada Terek çayı və meşəlik görünür. Əsgərlər ağaclıq içində istirahətdədirlər. Payız fəslidir. Ocaqlar yanır, ara-sıra tavalarda xörək bişirirlər. Bir çoxları tüfəng təmizləyir, şinel düyməsi tikir, səngər qazır, bir çoxu başqa işlərlə məşğuldur. Güloğlan qızdırma üşütməsi keçirir.

Eldar

Nə var ə?.. Nə olub, üşütmənmi var?

Güloğlan

Görmürsən payızdır?.. Bütün yarpaqlar
Üşüyüb tökülür...

(O, şineli başına çəkir.)

Eldar

Bəs qabaqda qış,
Hələ o boz şaxta, o qar, o yağış,
Bəs onda əhvalın necə keçəcək!

Güloğlan

Əşi, qoy dincələk...

Eldar

Di dincəl görək,
Niyə küsürsən ki?..

Güloğlan

Küsməyim yoxdur,
Anamın canıçün yaman soyuqdur.

Eldar

Ə, ana canına adam and içər?
Sən nə qəribəsən?

Güloğlan

Eh... üşütmələr
Lap məni çaşdırıb, qoy görək, Eldar.

Eldar

Ə, bəlkə, canıyın qızdırması var?
Davadan-dərmandan içsənə görək.

Güloğlan

Eh, sən də... onsuz da hamı öləcək...
Burdan sağ qayıdan tapılacaqdır?
Eh, bizimkilər də bir cür axmaqdır.

Eldar

Ə... nə danışsən, dəlisən, nəsen?

Güloğlan

Anamın canıçün düz deyirəm mən.
Görərsən... mən deyən olmasa əgər...

Eldar

Yaxşı, qara tökmə, gəl səhər-səhər.
Aşna, qorxudandır yoxsa üşütmən?

Tibb bacısı gəlib keçir.

Eldar

Yoldaş tibb bacısı!

Tibb bacısı

Eşidirəm mən.

Eldar

Davadan-dərmandan nəyiniz olar?

Tibb bacısı

Nə olub, yenə də qızdırmalı var?

Eldar

Odur bax... Güloğlan.

Tibb bacısı

Güloğlan sənə?

Güloğlan

Anamın canıçün düşmüşəm öldən.

Tibb bacısı

Anamın canıçün?

(Gülür.)

Çox qəribədir.
Yaxşı, azarınız, dərдинiz nədir?

Güloğlan

Nə bilim... zəhrimar... heç bilirəm ki...

Tibb bacısı onun nəbzini tutur.

Tibb bacısı

Ağzınızı açın.

(Güloğlan ağzını açır.)

Diliniz təmiz,
İstiniz də yoxdur...

(O gedir.)

Güloğlan

De... bu da doktor!
Get-get, vəfasızsan bu dünya kimi,
Görünmə gözüme bir rəya kimi.

Şahbaz hərbi libasda, əlindəki dəftərçəni yaza-yaza ağır addımlarla,
mütəəssir bir halda gəlir.

Şahbaz

(öz-özünə)

Cinayət varsa da, bəs nədir kamal?
Cavab verəcəkmə buna istiqbal?
Bəlkə də sönükdür ağlın qüdrəti...
Yoxsa idrak adlı bir ülviyyəti
Ayaqlar altına salmışdır insan?
Hər tərəfdə ölüm... hər addımda qan,
Nə müsibət çəkir gör insan oğlu,
Budurmu taleyin qurtuluş yolu?

(O, alını oxşalayır, dəftərçəyə nəşə qeyd edir.)

Xeyr, tarix boyu axsa da bu qan,
İnsanlıq keçsə də fırtınalardan,
Zəncirə bağlanıb qalsa da ürək,
İdrak səltənəti sürünməyəcək...

Pauza.

Nə deyim... Xəyaldır bəlkə bu inam?

(O, alini havaya çırparaq)

Xəyal da səyyardır yaranışından...
Bəzən gülümsəyir saxta mələk tək,
Bizim qəlbimizlə o əylənərək.
Cocuq tək aldadır... oynadır bizi,
Daşdan-daşa çırpır ürəyimizi.

(O, radist Valentinin yanına gəlir.)

Şahbaz

Əfv edin, nə sənət sahibisiniz?

Valentin

İndi... rabitəçi.

Şahbaz

Bəs qabaq?

Valentin

Memar.

Şahbaz

Nə qədər dəyişib dönür insanlar?!

Valentin

Bu, təəccüblüdür?

Şahbaz

Bəs sizcə necə?

Valentin

Bu çox təbiidir mənim zənnimcə,
Bu gün bir əsgərdir dünənki memar,
Nolar ki, hər günün öz tələbi var.
Siz filosofsunuz?

Şahbaz

Deyirlər bir az.

Valentin

Gərək ki... adınız... Şahbazdır!

Şahbaz

Şahbaz

Valentin

Siz də mənim kimi bir əsgərsiniz,
Alim olsanız da, hünərvərsiniz.

Şahbaz

Əlbəttə, əlbəttə, hünər... hünərvər,
Dünən bir filosof, bu gün bir əsgər.

Valentin

Bəli. Təəccüblü nə var ki, bunda!

Şahbaz

Əlbəttə, dəyişib dönür qanun da...
Hər şey təbiətdə min şəkil alır,
Lakin hər qətrənin mənası qalır...
Biz də mənamızla yaşayaq, gerek.
Bu gün səngərlərə sinə də gərsək.
Od-alov içində yansaq belə biz,
Gerek ki, sönməsin sənət eşqimiz;
Bəlkə yanılıram?..

Valentin

Xeyr, bu haqdır,
İnsan, nəfəsilə yaşayacaqdır.

Şahbaz

Gəlin, yoldaş deyil, bir qardaş olaq.
Pis gündə, xoş gündə bir sirdaş olaq.
Çünki mən sevirəm kamallarımı.

(Onlar bir-birinə əl verir.)

Valentin

Göydən buz töksə də ömrün ruzgarı,
Sönməz cəbhələrdə yaranan ülfət.
Bu böyük dostluğa and içirəm mən.

Şahbaz

Var olsun azadlıq, bir də məhəbbət,
Evdə kimin vardır?

Valentin

Qoca bir ana.
Bir də ağıldan kəm bir yoldaşım var.

Şahbaz

Hə... Eldar!

Eldar

(ayağa qalxaraq)

Buyurun...buyurun... Şahbaz!

Şahbaz

Noldu əlindəki o dünənki saz?

Eldar

Ordadır... Çadırda... necə?

Şahbaz

Gətir bir.
Könlümdən yenə saz havası keçir...
Hə... zəhmət olmaz ki?

Eldar

Bıy, bu nə sözdür?

Eldar çadıra yönəlib, sazı getirir, əsgərlər onun başına topladır.

Şahbaz

Çal, Məryəm oğlunun şikəstəsini.

Səslər

Hə... hə... yaxşı deyir...

Onu çal, onu!

Məryəm oğlunun şikəstəsi çalınır, Eldar asta, lakin
məlahətli bir səslə oxuyur.

Eldar

Hər obanın bir yaylağı,
Hər tərlanın öz oylağı,
Dolaylarda bahar çağı
Bir doyunca gəzim, dağlar!

Qayaları baş-başadır,
Güneyləri tamaşadır;
Gödək ömrü çox yaşadır
Canım dağlar, gözüm dağlar!

Bir qonağam bu dünyada,
Bir gün ömrüm gedər bada,
Cəlali da salar yada,
Düz ilqarlı, bizim dağlar!

Səs

Sağ ol, maştağalı balası, sağ ol!
Oxuyan, saz çalan, əsgər komsomol!

Şahbaz

Vallah, halal olsun, doğrudan sağ ol!

Valentin

Doğrudan, mənalı, gözəl nəğmədir.

Şahbaz

Eh, sən nə görmüsən, hələ bu nədir?
Bakı! Müqəddəsdir o böyük şəhər,
Şərqi ümidgahı – o nazlı Vətən.
Sahili sardıqca əlvan şefəqlər,
Bir filosof kimi düşünür bəzən;
Bir üzü baharsa, bir üzü qışdır.
Gözəllik dastanı yazılmamışdır...
Ah, Cəlali! Ah, Cəlali gören hardadır?
Kim bilir, o hansı dağlardadır?

Güloğlan

(irəli gələrək)

Ay Eldar, çox sağ ol, üşütməm qaçdı...

Şahbaz

Paho... Güloğlan da birdən dil açdı...

Eldar

Doğrudan deyirsən? Hə, istiləndin?

Güloğlan

Anamın canıçün...

İslam mayor libasında gəlir. Hamı onu hərbi təzimlə qarşılayır.

İslam

Azad! Hə... filosof, necədir işlər?
Yenə başındadır köhnə vərdislər?

Şahbaz

Necə ki?

İslam

Belə də... o hökmi-zaman,
O idrak qanunu... o fəlsəfələr
Yoxsa əl çəkməyir hələ yaxandan?

Şahbaz

Məncə, düşünməkçün yaranır hər baş,
Ağıldır insana ən böyük sirdaş.

İslam

(belindəki avtomatı göstərərək)

Bəs avtomat necə? Hə, aran yoxdur?

Şahbaz

Nə üçün... onun da mənası çoxdur,
O da bir zinətdir qəhrəmanlığa...

İslam

Tutaq ki, allahsan sən bir anlığa ,
Bir avtomatın var, bir də fəlsəfən,
Dünyanı hansıyla xilas edərsən?

Şahbaz

Əlbəttə, fəlsəfə aqlın qüdrəti,
Bir də ürəklərin saf məhəbbəti.

İslam

Odur da... nə qədər əlləşsəm də mən,
Sən yenə əvvəlki idealistsən.

Qılıncdır, qılıncdır haqqa yol açan,
Qılıncdır ağzından şəfəqlər saçan,
Qılınc öldürəcək hər cahangiri.

Eldar

Olmazmı qılıncda ağıl tədbiri,
Ağılda bir qılınc kəsəri ola?

Hamı təəccüblə sükut edir.

İslam

Maşağa filosof salıb ki, yola!..

Şahbaz

O düzdür, birləşsə qılıncda kamal,
Bu qanlı günləri görməz istiqbal.
Afərin, çox sağ ol, afərin, Eldar!

(Onun əlini sıxır.)

İslam

Gör də... papaq altı nə oğullar var.

Güloğlan

(Eldara)

Anamın canıçün lap düz deyirsən!
Canımdan üşütmə getdi bu gündən....

Cəlal

Xoş gördük, yoldaşlar!

Səslər

Xoş gördük!

İslam

Cəlal!

Ay səni xoş gördük gənc şairimiz,
Xoş buyurmusunuz bu tərəfə siz.

(Onlar qucaqlayıb öpüşürlər.)

Yaxşı, hardan belə, de nə işdəsən,
Harda işləyirsən, nədir vəzifən?

Cəlal

Redaktor, mənim də qılıncım sözdür!
Bütün yazdığım da Quran tək düzdür.

İslam

Heç yalanı yoxdur?

Cəlal

Niyə... hərdən bir...
Bəzən uydurmaq da günah deyildir...

İslam

Bilirəm, şairlər hap-gopsuz olmaz.
Yaxşı, dincini al,
Əmr edin aşpaz
Bir kabab bişirsin
Yəqin ki, acsan!

Cəlal

Piyada gəlmişəm. Yorğunluğumdan
İştaham da yoxdur.
Bay, mayor yoldaş!
Qoy təbrik eləyim, artıb ki, rütbən!

(Ona əl verir.)

İslam

Hələ bir tələsmə.

(O, məğrur bir vəziyyət alır.)

Yaxşı, de görək,
General çıxarmı, bu lələşindən?

Cəlal

Mütləq sən general olsan görək,
Şerimiz, sözümüz, elmimiz də var,
Arif yaşamışdır, bizim babalar,
Lakin xoş olsa da söz ilə sənət!
Böyük sərkərdələr yetirən millət
Yalnız qalibyyət çələngi taxar,
Gələcək günlərə vüqarla baxar.

İslam

(mütəəssir bir halda)

Gözlə qardaşını... vaxtı var...

Dildar gəlir. Cəlal onu görür.

Cəlal

Dildar!..

Dildar

Cəlal qardaş!..

Onlar əl verib görüşürlər.

Cəlal

Necəsən, ay qız?

İslam

Ürəyi sadədir... üzü ayıbsız,
Ancaq... bir azacıq qaraqabaqdır...

Cəlal

Bildim... yaşın ötür... lap yaxşı...
Vaxtdır...

Dildar mehriban baxışlarla uzaqlaşır.

Cəlal

Yaxşı, xeyir olsun...

İslam

Belədir insan –
Keçdikcə həyatın alovlarından,
Ölümlə gəldikcə pəncə-pəncəyə,
Ürək min dil açır məhəbbət deyə,
Doğrudan, adamın bir oğlu ola,
Öləndən sonra da yurdunda qala.

Güloğlan

(irəli gələrək)

Mən də...
Bir şeir yazmışam... görün yaxşıdır!..

Cəlal

(şərə baxaraq)

Bu... bərcüstə əsər özünüzündür?

Güloğlan

Anamın... Canıçün özüm yazmışam.

Cəlal

Ancaq... yazmasanız lap qiyamətdir.

İslam

Bəs özün? Hə... təzə bir şeyin varmı?

Cəlal

Şairin çantası heç boş olarmı?

İslam

Tez bura toplaşın,
Di dur, zəhmət çək,
Yenə canımıza bir döşə görək!

Cəlal çantasından bir dəftərçə çıxarıb oxuyur.

Cəlal

Biz gələndə saz tuturdu Azərbaycan elləri,
Yaşıl məxmər geyinmişdi nazlı Muğan çölləri
Uğur olsun, get, dedikcə bizim odlar ölkəsi,
Başımızın üstündəydi qartalların kölgəsi.
Ana torpaq dil açmışdı yarpaqların səsində,
Hicran sazı çalınırdı quşların nəğməsində...
Boynu bükük dayanmışdı su üstündə sonalar,
Bir namusdan açmayırdı öz dərini analar...

Güloğlan ana sözünü eşitcək hönkürüb ağlayır.

Biz duyuruq bu həsrəti... dinməsə də dodaqlar,
Ürəklərin yanğısına su səpirdi bulaqlar...
Lakin Vətən torpağının qəhrəmanlıq şöhrəti
Yar deyirdi şimşək kimi üfüqdəki zülməti...
Yaz da keçdi, yay da yetdi, ay da , il də dolandı,
Unutmadıq, unutmayaq, içdiyimiz o andı!

Toy duvağı açılmamış gəlinlərin naləsi,
Dağ döşündə yaz çiçəyi, son baharın laləsi
İntiqama dəvət edir hər qəhrəman ürəyi,
Zülmətlərdə məşəl olsun azadlığın diləyi.
Haydı dostlar! Yerin qəlbi hiddət ilə bağırır,
Vətən bizi şərəf deyə döyüslərə çağırır!

Havanı düşmən təyyarələri bulud kimi alır, yerdə dəhşətli partlayışlar
əmələ gəlir. Hamı səngərlərə dolur, topçular topların arxasına keçir.

İslam

Dəhşət!
Bizimkilər gecikdi demək!
Göydən yer üzünə od töküləcək.
Atəş!

Güloğlan

Alovlandı... odur ha... yandı!
Yandı!
Düşmən təyyarəsi qana boyandı!

İslam

Atəş!.. Od püskürsün toplar ağzından...

Cəlal

Nə qansız həyat var, nə həyatsız qan.

İslam

Şahbaz, yaralandın?

Eldar

Ah... namərd güllə!..
Sağ olmuş özünü gözləmədi ki...

Dildar

Onun gözlərində şəfəq sökülür.

Cəlal

Elə bil, üstümə dağ-daş tökülür.

Şahbaz

Belə bir xalq ilə vaxtsız da ölmək
Bir şəfəq, bir namus sayılısın gərək.

Radio səslenir.

Dinləyin, dinləyin, hicran nəğməsi!
Bəstəkar Səhərin könül səsidir.
Öz həyat yoldaşı... əsgər Şahbaza
Səhərin birinci hədiyyəsidir!

Hicran nəğməsi çalınır, hamı sükut içində qulaq asır.

Şahbaz

Odur, o Səhərdir... onun nəfəsi,
Onun... o vicdanın qəm nəşidəsi.
Bəs niyə qəmlidir?.. Aman... o nədir?..
Bəlkə... şama yanan bir pərvanədir.
Yox, yox... o danlayır... danlayır məni...
Xeyr, o danlayır bir qərinəni...
Hökm edir bir ürək tərənəsilə,
O böyük vicdanın hər hökmü haqdır.
Ah, onun lütfkar, hicran səsile
Yaram simləsə də sağalacaqdır...

Pərdə

BEŞİNCİ ŞƏKİL

Fon Holsun qabaqkı mənzili. Amaliya və Nataşa evdədir.

Amaliya ayna qabağında bəzənir.

Amaliya

Nə zərif ipəkdir, özü də güllü!..
Gözəldir... nə xoşbəxt keçir günlərim!
Hayıf ki, bir azca qocadır ərim.
Eh, cəhənnəmə ki... nə çoxdur gənclər.
Gündəcə bir aşna... təzəcə bir ər,
Nataşa, belədir?

Nataşa

Düzdür? Amaliya!
Yalnız ehtirasla yaşayır dünya.

Amaliya

He... he doğrudan da yalnız ehtiras,
Gözəl bir oğlanı qucağına bas...
Sıx... sıx... qoy bağırırsın... qışqırıq salsın.
Ağız da, ürək də bir ləzzət alsın...

Nataşa

Elə bərk sıxmayın rəhm edin bari,
Sınar ki, yazığın qabırğaları.

Gülüşürlər.

Amaliya

Hə... hə... mənim ərim bir az səs salır.
Sonra da daş kimi sustalıb qalır...

Hə, doğrudan, cavan... sinəsi möhkəm,
Özü də ağıldan bir azacıq kəm...
Hə... hə... lap qurd kimi... canavar kimi.

Nataşa

Mənəsə... gözləri aslanlar kimi,
Həm də bir azacıq saçlarında ağ...
Otuz beş... qırx yaşlı gözəl bir kişi
Pələngə oxşasın hər tərpenişi...

Amaliya

Sən hələ cavansan, odur ki, hələ
Yaşlılar xoş gəlir nəzərlərinə.
Dayan... qocalarsan sən də mənim tək,
O vaxt arı kimi şirə çəkərək
Çiçəkdən-çiçəyə qonarsan sən də.

Nataşa

Eh... kaş ki, ölməyim, qocalım mən də,
Nə çoxdur dünyada, sən demiş, cavan.

Amaliya

Amma nə gəbərdi sənin qaynanan?

(Gülür.)

Durub nitq eləyir ağılsız kaftar.

Nataşa

Amaliya, deyəsən...

Amaliya

Yoxsa... gələn var?

Fon Hols, Hans və Albert gəlirlər. Albert Hitler libasında maskalanmış alman-faşist filosofu və propaqanda ministridir.

Fon Hols

Nə qədər xoşbəxtəm bu gün, Furer,
Qaçır ayaqlarım altındakı yer
Hayl Hitler!

Hans

Yaşasın Furer!

Hərbi təzim verirlər.

Fon Hols

Paltonuzu tutum!

Albert

(*mülayim səslə*)

Soyuqdur bir az,
Müharibə vaxtı soldat soyunmaz.

Fon Hols

Əfv edin, əfv edin,
Lap şaşmışam mən.

Hans

O qədər şadıq ki, gəlişinizdən
Çıxır yadımızdan bir çox qaydalar.

(*Baş ayır.*)

Fon Hols

Bu gün nitqinizi söylədikcə siz
Coşub ruha gəldi əsgərlərimiz.
Yoxsa... axır zaman... sözün doğrusu,
Belə... birtəhərdi alman ordusu.
Arabir bədbinlik... məyusluq... hətta
İntihar adlanan böyük bir xəta...

Albert buxarıda əllərini qızdırır.

Albert

(*qəzəbli və heybətli*)

Ordunun hücumu dayanan zaman,
Əlbəttə, əlbəttə, o düşər ruhdan.
Barı danışmayın... eyibdir sizə,
Bu söz yaraşmayır heç rütbənizə,
Feldmarşal?
General, ax... sizə?

O hirsli-hirsli görünür. Fon Hols və Hans hərbi təzimdə dayanmışlar.

Albert

(*mülayim və hiyləgərca*)

Əmr edin, qapılar və pəncərələr
Möhkəmcə bağlansın, başqa bir nəfər
İndiki söhbəti eşitsə, işdir,
Sizin ölümünüz hazır gəlmişdir.

Fon Hols

Hayl Hitler!

Hans

Yaşasın Fürer!

Qapılar və pəncərələr bağlanır. Zabitlər çıxır.

Albert

(maskasını götürərək mülayim bir səsle)

Hə... kiməm, general?

Kiməm, feldmarşal?

Fon Hols və Hans heyrlə baxırlar, yenə hərbi təzim edirlər.

Albert

(mülayim bir səsle)

Neyçün susursunuz, tanımadınız?
Yoxsa bildiyiniz Fürerdir, yalnız.
Fürer tək deyildir, o, peyğəmbər tək
Gündə bir qiyafət dəyişdirərək
Cilddən-cildə girir... bəli, böylədir...
Bu da bir üsuldur... müharibədir.
İndi tanış olaq, Albert...

Hans

Ministr!..

Əl verib tanış olurlar.

Fon Hols

Çox gözəl, furerin yaxın sirdaşı,
Elm ilə ürfanın ən böyük başı.

Ministr, nə qədər bəxtiyaram mən,
Asılı olsaq da biz rütbənizdən,
İcazə verin ki, ziyafət quraq,
Sadə dostlar kimi bir badə vuraq!

Albert

(mülayim)

Eyb etməz, oturun, ancaq bir nəfər.

(qəzəbli)

Nə zabit, nə də ki, başqa bir əsgər.

Fon Hols

Yox... Yox... siz arxayın olun bu axşam,
Mən də hiylələrdə saç ağartmışam.

Hans badələri doldurur.

Fon Hols

Topdan, dinamitdən daha qüdrətli,
İldırım sürətli, həm də heybətli
Sizin sözləriniz bir Allah qədər
Hər başa hökm edir, hər qəlbə əsər.
Ürəkdən içirəm şərəfinizə!

Hans

(yaltaqlanaraq)

Cənab, çox görməyin bu haqqı bizə!

İçirlər.

Albert

(yumşaq bir səslə)

Sizin sağlığınıza, Fon Hols, bir də Hans!
Alman orduları heç məğlub olmaz!

Fon Hols

Sağ olun!..

Hans

Sağ olun!..

Fon Hols

Sizindir hünər,
O odlu nitqlər, odlu fikirlər,
Ordumuz yaşayır fəlsəfənilə!

Hans

Alman əsgərləri fəxr edir sizlə.

Albert

(hirsli)

Yaşı keçənlərin çoxalır sayı.

Fon Hols

Cənab, çox inadmış bu Volqa çayı.

Albert

(qəzəbli)

Feldmarşal çay deyil... insandır inad,
Hələ çox yerləri görürəm abad.

Az yandırırınsınız... yumşalsa ürək,
Düşmən fürsət tapıb ürəklənəcək,
Artırın sayını fəlakətlərin,
Heç kəs nəfəsini çəkə bilməsin.

Hans

Əcəb, çox inadmış, inadmış ruslar,
Nə ölüm, nə aclıq, nə soyuq, nə qar
Qırmayır onların iradəsini.

Albert

(yumşaq bir səslə)

Alman ordusunun hücum səsinə
Bircə an... bircə an saxlasa, əgər,
Ruhdan düşəcəkdir bizim əsgərlər.

(ucadan, süni ruh yüksəkliyi ilə)

Çünki alışmışdır onlar səfərə...
Dayanmaq səbəbdir təhlükələrə.
Utanın, utanın bir rütbənizdən...

(O gəzinir, sonra yumşaq bir səslə.)

Fürerin rəyilə həmfikirəm mən:
Şimşək sürətilə getməsək başa,
Bütün ümidimiz dəyəcək daşa...

(mülayim və hiyləgərcə)

Fəqət, müharibə uzansa, əgər,
Əlbir ola bilər bir çox ölkələr.

Hans

Artıq... bu təhlükə duyulur, bəzən...

Albert
(*eyhamlı və kinayəli*)

Bəli, bu xüsusda danışırım mən...
Nolar... yastıq qoyub yatın, general...
Siz də... cənab Fon Hols... həm də feldmarşal!

Xaricdən pulemyot səsləri eşidilir.

Albert

(*qorxmuş*)

Bu nədir?

Fon Hols

Narahat olmayın, cənab!
Əsir güllələnir...

Albert

Neçə nəfərdir?

Fon Hols

On zabit, üç yüz də adi əsgərdir.

Albert

Üsyan qaldırmışlar?

Hans

(*kinayəli*)

Üsyan... etiraz...

Albert
Əsirlərin sayı azalır... çox az...
Yaxşı, bəs onlardan bizim tərəfə
Çəkdiyiniz yoxmu?

Fon Hols

Nə üçün, vardır,
Ancaq qananlar yox... simasızlardır.

Albert

Bəs alimlərdən?

Fon Hols

Olur... ancaq az.

Hans

Bir rus alimilə filosof Şahbaz
Əsir alınmışdır... söhbət etsəniz,
Bəlkə biz tərəfə çəkəsiniz siz.

Albert

Filosof hardandır?

Hans

Azərbaycandan...

Albert

(*Fikrə gedir... mənalı*)

Bakı... Azərbaycan, İran,
HİN-DUS-TAN!

Xüsusən... xüsusən... Bakı şəhəri,
Ordansa... ən uzaq Şərq ölkələri...
Əmr edib gətirdin!

Hans çıxır.

Albert

Qafqaz xalqlarını tezəcə tovlamaq
Asan mümkün olar... çünki ruslarla
Köhnə ədavət var aralarında...
Öz qan düşməninə intiqam almaq
Onlarda nəsilədən nəsilə keçir.

Fon Hols

Lakin... təəssüf ki, dəyişmiş onlar...
Onlarda duz-çörək, bir də etibar,
Yoldaşlıq hissi də çox möhkəm olur.
Nə vaxt ki, cəbhədə bir rus vurulur –
Çoxu yaylıq alıb ağlayır bəzən,
Ədavət getmişdir ürəklərindən...

Albert

Doğrudan belədir?..

Fon Hols

Əfsus ki... bəli!
Onlara bayraqdır yoldaşlıq əli.

Albert

Təbliğat, təbliğat güclənsə, əgər,
Oyanar təzədən köhnə hisslər...

Fon Hols

(hərbi təzimlə)

Bir tədbir tökərik, cənab marşal!..

Hans ilə Şahbaz gəlir. Şahbazın saçları dümağ ağarmış,
özü də çox pərişandır. O, bərk axsayır.

Hans

(hərbi təzimlə)

Əmrinizə görə!

Albert

Əyləşin... bir az...

Hansın işarəsi ilə Şahbaz əyləşir.

Albert

(mülayim və hiyləgərcə)

Feldmarşal, bu gəncdir filosof Şahbaz?

Fon Hols

Özüdür...

Albert

Çox gözəl... çox gözəl... şadam
Çox qərribə keçir bugünkü axşam...

(Şahbaza)

Hamı sizin kimi təslim olsaydı,
Çox tez qurtarardıq müharibəni.

Şahbaz

Təslim yox... bir əsir çağırın mənə.

Albert

Nə fərqi varmış ki?..

Şahbaz

(*sakit bir təbiətlə*)

Təfavüt çoxdur...

Yaralı əsgərin əsir düşməkdə

O qədər də böyük günahı yoxdur...

Fəqət, təslim olsa qorxudan insan,

Demək ki, yox imiş onda bir vicdan.

Albert

Vicdan varlığına inanırısmız?

Şahbaz

İnsanın mənası bir odur, yalnız.

Albert

(*gülür*)

Məncə, yox... hər vicdan gözə pərdədir,

Vicdan etiqadı zəiflərdədir...

Kimin ki süngüsü, bombası çoxdur,

Vicdanın ona bir köməyi yoxdur...

Belədir, filosof?..

Şahbaz

Sizcə, doğrudan...

Albert

Bütün canlılardan zəifdir insan.

Odur ki, daima vicdan da, haqq da,

Dostluğa, ülfətə arxalanmaq da

Baş verir insanın zəifliyindən...

Bu xüsusda kitab yazmışam ki, mən.

Filosof Albertəm...

Şahbaz

Bir az xəbərim var.

Albert

Fikriniz nədir?

Tarixə balaca bir hədiyyədir.

Şahbaz

Orijinal deyildir yazdıqlarınız –

Filosof Nitschenin fikridir, yalnız...

Albert həyəcan keçirir.

Albert

Bəlkə Nitscheni də sevməyirsiniz?

Şahbaz

Bəlkə yox... başqadır fikirlərimiz.

Albert

Kimi sevirsiniz bəs almanlardan?

Şahbaz

Birini sevərdim, o da bir zaman...

Albert

O kimdi?

Şahbaz

O – Höte, “Faust”u yazan.

Albert

Bəs indi, fikriniz dəyişmiş yoxsa?

Şahbaz

Bəli, “Faust”dakı gizli bir mənə
Gülür insanlığın arzularına.
Orda Mefistofel qələbə çalır,
İnsan qüdrətiyə kölgədə qalır.

Albert

(*kinaya ilə*)

Bəs sizin fəlsəfə, Hürmüz, Əhrimən?..

Şahbaz

Hürmüz xəbər verir qərinələrdən.
Orda çarpışsa da xeyir ilə şər,
Fənalıq qurdunu öldürür bəşər.
Əhrimən səpsə də yalnız zülməti.
Hürmüzün eşqidir insan qüdrəti.

Fon Hols

İndi də çarpışır Əhrimən, Hürmüz?

Şahbaz

İndi də çarpışır gecəylə gündüz...

Albert

Hardan kəşf elədin bu qanunu sən?

Şahbaz

Əsgəri olduğum müharibədən.

Fon Hols

(*qəzəbli*)

Siz kommunistsiniz!

Şahbaz

Xeyr... bitərəf...

Hans

Çox gözəl dərs almış bolşeviklərdən.

Şahbaz

Öz etiqadıyla danışiram mən...

Albert

Feldmarşal!

(*O, Fon Holsu ətrafa çəkərək ikilikdə danışır.*)

Albert

Qabaqda Şərq vardır... bunu birtəhər
Tovlasaq, şübhəsiz, çox xeyri dəyər.
Görürsən, kamildir.

Fon Hols

Doğrudur, cənab!
Lakin zəhərləmiş onu inqilab,
Ağlım çətin kəsir dəyişməyinə.

Albert

Nə qədər fürsət var... çalışın yenə.

(O Şahbaza dönərək, qorxutmaq üsulu ilə.)

De, ölüm şirindir... yoxsa yaşamaq?

Şahbaz

Mənim qibləgahım həyatdır, ancaq.

Albert

İkisindən biri... dönsəniz, əgər,
Həyat olacaqdır sizə müyəssər.
Lakin əvvəlkini desəniz, yalnız,
Əmrilə odlara yanacaqsınız.

Şahbaz

(fikrə gedərək)

Həyatımı, ölümümü, – böyük sualdır...
Elə bil yerlər də, göylər də laldır...

Hicran nəğməsi çalınır, Şahbazın üzündə təbəssüm işıqları parlayır.

Albert

Neçin susursunuz, şirindir həyat?

Şahbaz

Çox şirin olsa da, əsirəm... heyhat!

Albert

Artıq cavab verin, filosof Şahbaz!

Şahbaz

Cənab, danışırım... dayanın bir az.

Albert

Ha... ha... kim ilə?

Şahbaz

Öz vicdanımla...
Günəşli, gündüzlü asimanımla.

Musiqi canlanır. Şahbaz üzündə təbəssüm xəyala getmiş, Fon Hols,
Albert və Hans ona kinli gözlərlə baxırlar, yavaş-yavaş pərdə düşür.

Pərdə

ALTINCI ŞƏKİL

İkiotaqlı bir zirzəmi. Divarlar nəm və soyuqdur. Səhər qaranlığı yavaş-yavaş
aydınlaşır. Əlli nəfər Azərbaycan əsgəri əsirdir. Şahbaz sol divarın dibində,
şəfqət bacısı isə sağ divara arxasını söykəyib, əlləri qoynunda oturmuşdur.
Yatanlar, xəstələr, acından sustalanlar var. Həzin bir musiqi.

Şahbaz

Açılmaq bilməyir zalım səhər də,
Başımda donmuşdur düşüncələr də.
Didib parçalayır məni dörd divar,
Nə qurtuluş yolu... nə də ümid var...
Boğur nəfəsimi bu zil qaranlıq,
Ah, Günəş, ah, Günəş... bari, bir anlıq
Görünüb, sonradan batsaydı yenə,
Mən səcdə qıldım bu hörmətinə.

Dildar

Şahbaz, yatmamısan, hələ oyaqsan?

Şahbaz

Yox, bacım... sən özün məndən sayaqsan.

Dildar

Üç gündür gözümdən çəkilməmiş yuxu...

Didir ürəyimi bir qara qorxu.

Şahbaz

Nədən qorxursan ki?..

Dildar

Yalnız ölümdən,

Ölümün nəfəsi yaman murdardır.

Şahbaz

Ölümdən zövq alan bir almanlardır.

Dildar

Doğrudan, nə üçün belədir onlar,

Nə üçün qatildir, söylə, almanlar?

Şahbaz

Qədim tarixi var bu pis adətin,

Onlar aşıqıdır hər fəlakətin.

Səadət adlanan gözəl bir pəri,

Yaxud da Günəşin al şəfəqləri

Onlara yad kimi görünür, Dildar

Odur ki, cəlladdır qatil almanlar.

Dildar

Bəs həyat ölümdən şirindir, Şahbaz,
Neçin həyat üçün yaşamayırlar?

Şahbaz

Bunun hikmətini düşünsən bir az,
Çox çirkin olsa da öz tarixi var.

(O allərini ovxalayıb gəzinir.)

Həyat dediyimiz o gözəl mənə,
Tale dediyimiz müqəddəs dünya
Yaranır insanın arzularından,
Hər təmiz vicdanın ilk baharından,
Məsələn, dost olmaq, bir sirdaş olmaq,
Ya ata, ya oğul, ya qardaş olmaq,
Gözəl bir dilbərin eşqilə gülmək,
Bir çörəklə düzün qədrini bilmək,
Keçən tarixləri varaqlayaraq
Babalar eşqilə bəxtiyar olmaq,
Ədalət, insanlıq, şərəf və namus,
Bir sözlə söyləsək, insana məxsus
Bu sifətlər ilə yaranır həyat,
Alman qəlbindəsə bu yoxdur, heyhat!

Dildar

Neçin bu sifətlər yoxdur onlarda?
İnsan yaranmamış məgər onlar da?

Şahbaz

Əzəldən saf olur insan fitrəti.

Dildar

Yaxşı, nə korlamış bəs bu milləti?

Şahbaz

Yalnız qarətçilik... talana uymaq...
Könüllər mülkünü xaraba qoymaq...
Özgə zəhmətilə yaşamaq fikri,
Alman millətinin bu axmaq fikri
Əsrlərdən bəri azardır, azar –
Hələ nə dərmanı, nə təbibi var!

Dildar

Onların gözündə bir quldur insan.

Şahbaz

Cəlladda qan olmaz, oğruda vicdan.

Səslər

Ah!.. Aman!.. , ölürəm... Bir parça çörək...

Dildar

O yazıq, deyəsən, lap keçinəcək.

(Dildar əsirlərin arasına gedir.)

Şahbaz

Əsiri acından öldürür bunlar,
Nəsildən nəsle bütün qanunlar,
Qaydalar tapdanır. Oyansın torpaq,
Qoy insan dərddilə alovlanaraq
Cəlladlar başına bir külüng çalsın,
Azadlıq eşqilə yer nəfəs alsın.

*(O, bir küncdə əyləşir, dəftərini dizi üstə tutub yazır;
hava artıq işıqlanmışdır.)*

Səslər

– Eh, dünya... yasadadır indi analar...
– Nə yaman olurmuş həbsxanalar...
– Doktor! Mən ölürəm... əlacın varmı?..

Dildar

Yox, qardaş, aclığa dərman olarmı?

Səslər

– Dayan, insaf elə, əlini saxla!..
– Bala, qapıya çıx, həyəti yoxla,
– Deyəsən gələn var... kim ola görən?
– Gülbahar, Gülbahar! Ah, qızım, sənsən?..
– Öldü köpək oğlu? Gəbərdi, aha!..
– Görən çoxmu qalır hələ sabaha?..

Dildar

Aman!.. Nələr deyir bu qərib səslər,
Elə bil bağrıma sancılır xəncər.

Şahbaz

Nə deyir, nə deyir bizə istiqbal,
Qalib gələcəkmi cahanda kamal?

(O yazır, hicran nəğməsi onun xəyalına gəlir.)

Şahbaz

Odur, ah, Səhərdir, onun səsidir.
Çaldığı hicranın ilk nəğməsidir.
Odur, o sənətin asimanında.

Səhərin səsi

Yox, yox... səninləyəm, sənin yanında.

Şahbaz

Bizi görürsənmi, yaman dardayıq,
26-lar tək zindanlardayıq.

Səhər

Collada baş əymə, babaların tək.

Şahbaz

Sağ ol! Dağa döndü sinəmdə ürək.
De, uşaq necədir, məni anırmı,
Ata həsrətilə qəlbi yanırırmı?

Səhər

Ana qoynundadır, qalma nigaran.
Həyata öyrədir onu da zaman.
Əsərini qurtar... gözləyirik biz,
Oxusun gələcək nəsillərimiz.

Şahbaz

O yarımçıq qalır, tez ölürəm mən.

Səhər

Ya oğlun tamamlar, ya da öz nəvən.

Dildar

(Şahbaza yaxınlaşaraq)

Şahbaz, bir çarəmiş qalmaq daha.

Səs

Dözək... hələ dözək... mədəd Allaha!

Şahbaz

Gəl, gəl, bu bu divarı yaraq birtəhər!

Dildar

Yarıb qaçısaqmı, mümkünmü, mөгər?

Şahbaz

Yox, Dildar! Qaçmağa qalmamış imkan,
Başqa bir fikrim var...

(O, divarı dırnaqları ilə didir.)

Dildar

Aqıl bir insan
Artıq şaşırmışdır, dəhşətə bir bax!
Yazıq, olmuya ki, havalanacaq.

Şahbaz

Aha... qopdu bir daş, qopdu, bax, Dildar!

Əsirlər onun başına toplaşır.

Səs

Şahbaz, de, qardaşım, nə məqsədin var?

Şahbaz

(dəftərçəni qoynundan çıxararaq)

Bu səhər... Yarımçıq qalıb bu əsər,
Deyirəm gizləyim bunu birtəhər.

Bəlkə daş altından tapıldı bir vaxt,
Bir də dünya gördü bu nakam, bədbaxt...

(O, əsəri ovuğa qoyub, daş parçasını yerinə qoyur.)

Əlvida, əlvida, ey ilk əsərim!
Səninlə keçmişdir əziz günlərim.
Mən səndən ayrılıb getsəm də bu dəm,
Ya oğlum tamamlar, ya da öz nəvəm.

O bayılır, əsirlər onu yavaşca yerə qoyurlar.

Dildar

Şahbaz, qoy üzməsin səni xəyallar.

Şahbaz

Hər qışın sonunda gülür bir bahar.

(O ayağa qalxır.)

General Hans gəlir.

Hans

Yaxşı, vicdanınız nə dedi sizə?
Yoxsa, pərdə tutdu gözlərinizə.

Şahbaz

Artıq mən hazırım!

Hans

Ha... ha... ha... bunu
Qabaqca desəniz yaxşı olmazdı?
Yoxsa tarixlərdə adın qalmazdı?..

Şahbaz

Artıq mən hazırım!

Hans

Buyurun, gedək!
Açıq təbiəti ziyarət edək!
Bir az hava udun, rənginiz gülsün,
Bir az başımıza qar da tökülsün.
Ağlınız daha da yerinə gələr.
Sizlə həmfikirdir bütün əsirlər.

Şahbaz

Əmr edin!

Hans

Nə əmr? Artıq sirdaşıq.

Şahbaz

Nə vaxtdan cəllada biz də yoldaşıq?
Əmr edin, daxmaya qoy od vursunlar.

Hans

(qəzəblə gəzinə-gəzinə)

Bəs belə... çox gözəl!..

Şahbaz

Uzatma, murdar!

Hans

Bəs bunlar, bunlara cavabdehsiniz?..

Şahbaz

Özlərindən sorun.

Hans

Yaxşı... deyin siz!

Səslər

– Biz də!.

– Biz də!..

– Yandırın bizi!..

– Satmaıq, satmaıq şərəfimizi.

Dildar

Qəlbimiz, eşqimiz, məsləkimiz bir –
Odur ki, rəyimiz ayrı deyildir.

Hans

Zavallı filosof, bil, şərəf deyə,
Səbəb siz oldunuz bu faciəyə.

Şahbaz

İstər Allah olsun, istər peyğəmbər,
Örtür cinayəti bütün canilər.

Hans

İndisə tələsmə, keçmədən bir an
Yanıb od içində qovrulacaqsan.
Nəsibin ölumdür, ölumdür heyhat!..

Şahbaz

Fəqət mən, – yaşasın, deyirəm, – həyat!..

Hans

Yaşamaq desən də ölürsən, ölür!

Şahbaz

Ölüm də şərəfli həyatla gülür.

Hans getmək istəyir.

Şahbaz

Dayanın, general!

Hans

Hə, deyin görək.

Şahbaz

Bilin ki, doktordur bu dilbər mələk,
Sizdə insan qanı varsa da bir az,
Bunu yandırmayın.

Dildar

Aman, yox, Şahbaz!..
Namusu ləkəli yaşamaram mən.
Halal süd əmmişəm ana döşündən.
Qoy cəhənnəm olsun!..

Hans gedir.

Dildar

Neydi əməlin?

Şahbaz

Dedim sağ qalarsan... bəlkə də əlin
Bir yana yetişdi... səhv elədin sən,
Bəzən həyatdakı bir təsadüfdən
Səadət yaranır.

Evə od vurulur, əsirlər görüşüb öpüşürlər, divarlara sığınirlar.

Şahbaz

Təəssüf etməyin, qardaşlar, buna.
Şərəf bir ziynətdir insan oğluna!

Hans

(bayırdan)

Ha... ha... ha... Yaşamaq! Artıq odlanın,
Artıq külə dönüb odun tək yanın!

Dildar

Uf... İslam... O gəlib çıxsaydı bu dəm...
Aman... gözlərimdə alışır aləm.

Şahbaz

(həzin bir səslə)

Gəl, bacım, dəmidir son ayrılığın,
Bir göyərçin kimi qoynuma sığın.
Gəl, ana yurdumun ismətli qızı,
Tarixlər unutmaz bu haqqımızı.

Səslər

– Yandım, ah!..

(Yıxılır.)

– Yandım, ah!..

– Alışdım, aman!..

(Yıxılır.)

Şahbaz

Sanki qıfıllanmış bütün asıman!

Uzaqdan Divani havası üstə marş səsi gəlir.

Şahbaz

Dildar... O, Səhərin simfoniyasıdır,
Ah, onun... o qəlbin öz dünyasıdır.

Marşın səsi yaxınlaşır, böyük bir hücum nəfəsi duyulur, topların,
təyyarələrin səsi gurlayır. Uzaqdan Eldarın nəresi eşidilir.

Eldar

Gəl, gəl, çulu cırıq kəndliyəm mən də,
Şahla vuruşaram yeri gələndə.

Səs

Ah... bizimkilərdir...

(Yıxılır.)

Dildar

Bəs İslam... hanı?

İslam

Söndürün, söndürün, bu yangınları!

Dildar

Odur, ah, özüdür... tez gələ, barı...

Şahbaz

Özüdür, özüdür, zəfər ordumuz,
Vətən torpağımız, ana yurdumuz!
Dildar!.. Açı qollarımı... odlandı başım.

Dildar

Sən məni əlindən burax, qardaşım!

(Şahbazın qucağından yerə yıxılaraq)

Of!.. Aman!... qaraldı... söndü kainat...

Şahbaz

(yana-yana)

Mən yenə, yaşasın, deyirəm həyat!

O, əli altında arxası üstə divara dayanır. Alovlar sürətlənir, musiqi get-gedə
canlanır. Bayırdakı ura səsləri havaya lərzəyə salır; yavaş-yavaş pərdə düşür.

Pərdə

YEDDİNCİ ŞƏKİL

Fon Holsun mənzili və qərargahı. Fon Hols, Hans, bir çox zabitlər təlaşdadırlar.
Şəhərdə böyük bir həyəcan var, təyyarə və top səsləri eşidilir.

Fon Hols

(Telefonla danışır.)

Komendant! Komendant!

(Trubkanı hirsə vurur, gəzinir.)

Cavab gəlməyir!

Hans

Feldmarşal, sinirim heç dincəlməyir...

Fon Hols

General, toxtadın özünüzü bir.

Hans

Feldmarşal, bu yaman mühasirədir,
Ayağa qalxmışdır bütün şəhər də.
Ax... tülkü kimidir bizimkilər də.

Fon Hols

(telefona qaçaraq)

Komendant, komendant!

Hə... dillən görək.

Amaliya və Nataşa içəri otaqdan yüyürüb gəlir, Hansa yaxınlaşırlar.

Amaliya

General, məhv olduq!..

Nataşa

General, qaçaq!..

Hans

Haraya, haraya, iştahına bax!

Amaliya

General, Berlinə... təyyarə çağır...

Hans

Yox, xanım, əfv edin... göydən od yağır,
Gərək düşünəydik bir azca qabaq.

Nataşa

Aman... Amaliya, izdihama bax!..

Fon Hols

(Telefonla danışır.)

Necə, ikinci xətt!..

Bəs bizimkilər?..

Necə baş qaldırıb büsbütün şəhər?..

(O, trubkanı bərk çırpır, qadınlara acıqlanaraq.)

İçəri doluşun!

Amaliya

Yox... qaçaq... qaçaq...

Onlar qərargahı gəlib tutacaq.

Fon Hols

İçəri, deyirəm!..

(O, tapançaya əl aparır, qadınlar qorxub qaçirlar.)

Şəhərin yarısı getmişdir əldən.

Hans

Bir ölçüb-biçsəydik bunu əzəldən...

Barı canımızı qurtarardıq biz.

Fon Hols

İndi başlanmayırsəhvlərimiz,
Berlindən çıxanda... o vaxt, o zaman
Fürer cənabının ustalığından...
Birbaşa... birbaşa... Moskvayadək...
Buyur, nə arxa var, nə də bir kömək...

Hans

Baltik dənizindən Qafqaza qədər
Cəbhələr, cəbhələr, elə cəbhələr...
Buna qüvvət çatır?! Strategiya...

Fon Hols

Bu bir tragediyadır, bir tragediya.

Hans

Tragediya yaxşıdır... bir komediya.

Fon Hols

(Zabitlərə əmr verir.)

Çəkin içəriyə pulemyotları.

Zabitlər gedir.

Bir az özümüzü saxlayaq, barı,
Bəlkə kömək gəldi...

Hans

Kömək hardadır?
Şəhər odlardadır, alovlardadır.

Amaliya

General, feldmarşal!

Fon Hols

Cəhənnəm olun,
İçəri dolun!

Amaliya

(*onun yaxasından yapışaraq*)

Yox, yox, gəl qaçaq, Fon Hols, əzizim!

Fon Hols

(*onu itələyərək*)

Çəkil, cəhənnəm ol!

Amaliya

Yox... yox, gəl qaçaq!

Fon Hols

Sən məni daha da karıxdırırsan...
Al!.. Gəbər, it qızı!

Amaliya yıxılır, zabitlər pulemyotları getirib pəncərələrinə ağızına düzür.

Fon Hols

Düzəldib dayanın əmrə müntəzir.

Hans

Havada nə yaman təyyarə gəzir.

Fon Hols

Nə bilək... sən özün deyirdin azdır
Düşmənin topları, təyyarələri.

Hans

İşlər çox dəyişib o vaxtdan bəri...

Fon Hols

(*Telefona qaçır.*)

Allo! Səs gəlmədi... bu da rabitə...
Yəqin ki, kəsmişlər bütün xətləri.

Hans

Alov bürümüşdür bütün şəhəri,
İndiyə telefon, rabitə qalar?!

Fon Hols

Yaxşı, de, nə fikrin, nə əlacın var?

Hans

İt kimi qorxuram ələ düşməkdən,
Özümü öldürmək istəyirəm mən.

Fon Hols

Öldür, yaşasan da, ölsən də heçsən,
Mən də sənə kimi, sənənin günündə.

(*O, hirsli-hirsli gəzinir, papiros çəkir.*)

Birbaşa, birbaşa strategiya...

Hans

Yerlər də, göylər də... dəyişmiş dünya.

Zabit

Onlar yaxınlaşır, lap yaxınlaşır...

Fon Hols

Atəş!..

Pulemyotlar işə salınır.

Hans

Yox... gəlirlər...

Fon Hols

Lap ağılım çadır...

Radio səslənir.

Cəbhədən bir addım geri çəkilən
Hər kəsi boğazdan asacağam mən.
Hücumla! Hücumla! Yalnız birbaşa...

Fon Hols

Buyur, cənab Furer! Buyur... tamaşa,
Birbaşa! Birbaşa!..

Hans

Yox bir zəhrimar!
Ağızın istidir... nə xəbərin var!

O, tapançanı gicgahına tutur. Pauza.

Hans

Yox... əlim gəlməyir... Hünər istəyir.

Fon Hols

Bir, bax! Güllüləri udurlar... udur,
Budur, mən dediyim igidlik, budur.

Hans

Bu hünər hardadır bizimkilərdə?
Yox, getdi hiylə də, getdi hünər də.

Fon Hols

Toxtayın, general, son nəfəsədek,
Biz təslim olunca vuruşaq, gərək.
Yenə qənimətdir, qoy qıraq bir az.

Hans

Feldmarşal, vuruşmaq daha yaramaz.
Bu saat doluşub bizi qırarlar.
Təslim olmağın da öz möhləti var.

Fon Hols

Sonuncu, sonuncu patrona qədər.

Hans

Bax, bax, nə qaçışır gör bizimkilər.

İzdiham yaxınlaşır, Divani marşı eşidilir. Eldarın səsi gəlir.

Eldar

Gəl, gəl, çulu cırıq kəndliyəm mən də,
Şahla vuruşuram yeri gələndə.

Fon Hols

Dayanın, ağ bayraq qaldırın, artıq!

Zabitlər atəşi dayandırır, ağ bayraq qaldırırlar. Bayırda atışma səsi kəsilir.
Fon Hols və Hans başını aşağı salıb dayanmışlar. Eldar, Güloğlan, Valentin,
başqa əsgərlər pəncərələrdən və qapılardan doluşurlar.

Eldar

Təslim! Çulu cırıq kəndliyəm mən də,
Feldmarşal tuturam yeri gələndə...

Güloğlan

(Tüfəngi üzünə tutaraq, lakin geri çəkilmə-çəkilmə qaldırır.)

Yoxsa bu saat
Anamın caniçün başım gedəcək.

Fon Hols

Bir general gəlsin bizi tutmağa.

Valentin

(bir əsgərə)

Get, İslamı çağır... buyurun ağa.

Güloğlan və bir çox əsgərlər o biri otağa keçirlər.

Sən öl, lap acmışdım. Baş açılır ki...
Gör bir araq varmı? Doldur, bəri ver.

Eldar

Var, var, özü də lap urus arağı,
Ala başına çək, canın qızışsın.

Valentin araq şüşəsini başına çəkir. Güloğlan Nataşanı qabağına salıb götürür.

Güloğlan

Bir ceyran tutmuşam..
Özü də casus...

Nataşa ilə Valentin birdən göz-gözə gəlirlər.

Nataşa

Valentin, Valentin, tı moy daraqoy!

Valentin

Kaneçno, kaneçno, çox gecdir, əfsus!..
Xanım, mən əsgərəm, özüm də bir rus,
Babamdan irs qalmış şərəflə namus.
Al, köpəyin qızı!

Nataşa yxılır.

Eldar

Əlin var olsun!

Valentin

Qoy bizdən namus da yadigar olsun!
Gələcək nəsillər oxusun bunu,
Bilsinlər şərəfin nə olduğunu.

Güloğlan

Valentin, Valentin, öpüm üzündən,
Anamın caniçün lap kişiymişsən!..

İslam general libasında bir yığın zabitlə gəlir, bizimkilər onu
hərbi təzimlə qarşılayır.

İslam

Buyurun, feldmarşal, bir də general,
Artıq əsirsiniz.

Fon Hols

Ancaq deyin, siz,
Deyin doğrudanmı generalsınız?

Güloğlan

Anamın canıçün!

İslam vəsiqəsini Fon Holsa göstərir, o, baxıb tanış olur.

Fon Hols

Çox gözəl... gedək!

İslam onları aparır.

Valentin

(*pəncərədən baxaraq*)

Nə qədər gözəldi bir bu şəhər,
Böyük meydançalar, geniş küçələr –
İndi başdan-başa xarabazardır,
Hər addım başında min uçuq vardır.
Ah ana, ah ana, zavallı ana!..
Bəlkə can vermisən sən yana-yana.
Bəlkə son nəfəsdə məni andıqca,
Qəlbin ümman kimi dalğalandıqca,
Kimse çatmamışdır harayına, ah!..
Sənə sirdaş olmuş qəlbində Allah.

(*O, başını əlləri arasına alıb, fikrə gedir.*)

Eldar

Güloğlan, Cəlali görmədin ki, sən?

Güloğlan

Yox... dünəndən bəri görməmişəm heç.

Eldar

Yaxşı, bir şəhəri dolanıb gəzsən,
Bəlkə də rast gəldi...

Güloğlan

Darıxma, tez-gec,
Qəlbimə damıb ki, o da gələcək.
Anamın canıçün!

Eldar

Ə, durur anan?

Güloğlan

Bıy... niyə durmasın, özü də şir tək,
Ağzını xeyrə aç, ə... nə yaman nəssən!
Yaman da inaddır... dilini kəssən,
Elə dediyinin üstündə durur,
Kim ağız tərپətsə. başından vurur.

Eldar

Doğrudan?

Güloğlan

Sən öl!

Eldar

Özünün canıçün.

Eldar Valentini fikirdən ayıldaraq.

Eldar

Dur görək, əşi!
Geri dönməyəcək çarxın gərdişi.
Sən tək oğul doğub rəhmətlik anan,
Onun nə dərdi var?..

Güloğlan

Nə olub, balam,
Biz kişi deyilik?.. Hamıdan əvvəl
İki generalı mən tutdum ki, mən.

Eldar

Dastan yazılacaq bu hünərindən.

Eldar çirtıq vura-vura Güloğlan havasını oxuyur.

Güloğlan

Yaxşı, bilirsən ki, onu doğrudan
Qızlar mənə qoşub?..

Eldar

Doğru deyirsən?

Güloğlan

Anamın canıçün. Bəs nə bilirsən?

Cəlal bir neçə əsgərlə qayət pərişan bir halda gəlir.

Eldar

Möhtərəm şairə salamlar olsun,
Bu dünya durduqca o da var olsun!

Cəlal

Burax zarafatı, qaradır qanım.

(O əyləşib fikrə gedir.)

Valentin

Sən də mənim kimi dərdlisən canım,
De görək, nə olmuş?

Cəlal

Valentin, bilsən,
Bir ıldırım keçdi bu gün qəlbimdən.
Böyük bir müsibət oxladı məni,
İndi mən anladım müharibəni.
Yalnız evlər deyil, şəhərlər deyil,
Bu toplar altında xaraba qalan
Ağllar da uçur... üreklər də bil.
Bu insan dərdinə dözməyir vicdan.

Valentin

Yaxşı, həssas olur bütün şairlər.
Özün bilirsən ki, bizimdir zəfər.
Bu qanlar üstündən bayraq çəkərək,
Ordumuz yol açıq düz Berlinədək.

Eldar

Cəlal, bəs hardaydın dünəndən bəri?

Cəlal

Dünəndən gəzirdim xərəbələrini
Bir evdə, bir evdə əlli bir nəfər –
İki zabıt ilə qırx doqquz əsgər,
Dünəncə lap dünən yandırılmışdır.
Ah, Şahbaz, ürəyim lap qırılmışdır.

(O ağlayır.)

Eldar

Şair, ağlayarmı cəbhədə əsgər?

Cəlal

Hər yerdə bir deyil bütün ürəklər,
Yananlar da vardır, yanmayanlar da.
Of, zülmət görürəm asimanlarda,
Tutulur gözümə bir qara pərdə.
Bir ilan başı var bütün göylərdə.

(O, cibindən Şahbazın dəftərini çıxararaq)

Budur, daş altından tapmışam bunu...
Siz də bilirsiniz kim olduğunu.

Hamı heyrətlə dəftərə baxır.

Valentin

Şahbazın, Şahbazın, onun dəftəri...

Cəlal

Bəli... filosofun lap ilk əsəri.
Alovlar içində yarımçıq qalmış,
Cildi toz-torpaqlı... rəngi saralmış.

Budur, bu, faşizmin rəzil varlığı,
Məhv edir ağılla bəxtiyarlığı.
Valentin, yaxın gəl, gör nə yazmışdır.

Hamı dəftərə göz dikir.

Cəlal

(Oxuyur.)

“Bu yarımçıq qalır, vaxtsız ölürəm,
Ya oğlum tamamlar, ya da öz nəvəm”...

Valentin

Bu bir həqiqətdir, deyildir sual.

Cəlal

Görək nə göstərir bizə istiqbal!..

Pərdə

SƏKKİZİNCİ ŞƏKİL

Gənc Şahbaz gözə-gözə dərin-dərin düşünür.

Şahbaz

Qalib gələcəkmi cahanda kamal?
Atamdan irs qalmış bu böyük sual.
Elmin göylərində parlasın görək,
Üfüqdən-üfüqə qanad gərərək –
Uçduqca, uçduqca bu düşüncələr,
Kamalla yaranır hər böyük əsər.

Pauza.

Varlığın əzəli bir qanunu var:
Zaman dəyişsə də, dönsə də rəng-rəng,
Cahanın qəlbində tutmuşdur qərar
Mən hüsni'n anası, böyük bir ahəng...
Oylə bir ahəng ki, bütün kainat
Yaşar o rübabın tərənəsilə...
Ah... o əbədiyyət ilahəsilə
İnsan qovuşacaq öz dünyasında.
Xilqətin əzəli, ilk mənasında
Nə vaxtsiz ölüm var, nə vaxtsiz həyat!
Yaransın, yaşasın, qocalsın insan,
Solsun çiçək kimi vaxtı yetişcək.
Ölüm qapısını açdığı zaman
Onun gəlişindən qorxmasın ürək.
İçsin o badəni bir şərbət kimi,
Müqəddəs, ilahi bir nemət kimi.
Torpağa dönsə də, ucalsın göyə,
Ölsün, mən yaşadım, yaratdım deyər!

Budur əbədiyyət! O qüdsi ahəng!
Məncə pozulmazdır onun təməli,
Bu, görünə də bir əfsanə tək,
Sabah yaradacaq insanın əli...

(Sola gedir.)

Tatyana

(tək gəlir)

Yox... yox... ürəyimə dammışdır, inan!
Onun o mənalı baxışlarından
Bir sevda oxunur... o sevir məni,
Duyuram, duyuram, o nəşidəni.

Pauza.

Bəs nəçin dinnəyir, sevirsə, əgər?
Yox... yox... qaraqabaq olur alimlər.

Bizdə ürək dinir, onlarda şüur,
Yəqin susmağının səbəbi budur!
Qabaqca mən özüm açılısam nolar?
Xeyr! Bir zinətdir qadına vüqar...
Bir də, o kişidir, bütün kişilər
Çox xudpəsənd olur... düşüb həvəsə,
Qadın öz eşqini açıq söyləsə,
Onu bir ağılsız, yüngül sayırlar...

(Gedir.)

Cəlal, Səhər və Valentin gəzişirlər.

Valentin

Nə qədər səfalı bir yermiş, Cəlal!
Baxdıqca aləmi seyr edir xəyal...

Cəlal

Hələ o rəngarəng göylərə bir bax!
Şərq insanları tək bardaş quraraq,
Sanki məclis qurur əlvan buludlar...

Səhər

Yaşamaq, yaşamaq, şirindir həyat!
Nə qədər xoşbəxtdir bütün kainat!
Lakin şad yaranmış bu təbiəti
Bir də ağılatmasın qoy qəsbkarlar.
Qoy insan oğlunun ilk məhəbbəti
Nəsildən-nəslə keçsin yadigar.

Valentin

Təəssüf ki, mənim ilk sevdiyim qız
Ürəkdən boş çıxdı, başdan ağılsız.
Lakin Tatyananın ruhu dərindir,
Ürəyi istisə, ağıl sərindir!

Səhər

Tay tayını tapar, bizim oğlan da,
Sizin qızınızdan geriye qalmaz!

Valentin

Şübhəsiz, ağıllı bir gəncdir Şahbaz!
Mən onu ilk dəfə görəndə zamanda
Atası Şahbaza oxşatdım.

Cəlal

Bəli!
Onu yaman yıxdı dövrünün əli!
Ən böyük dəhşətdir, ən böyük zülüm,
Hər vaxtsız doğuluş, hər vaxtsız ölüm.

Səhər

Lakin bəxtiyardır bizim nəsillər,
Qayıtmaz bir daha o yaman illər!

Valentin

Qoy xoşbəxt yaşasın nəsillərimiz!
Bu səadət üçün qan tökmüşük biz!

Səhər

Tatyana! Tatyana! Oğul, ay Şahbaz,
Gəlin, xörək yeyin!

Cəlal

Tələsmə, Səhər,
Təbiət gözəldir, qoy gəzişsinlər...

Səhər

Cəlal! Hər gördükcə bizim Şahbazı,
On il cavanlaşır ürəyim azı...

Cəlal

Bəli, Səhər bacı... Bütün qocalar
Özünü aldadır bu xəyal ilə...
Lakin qocalığa yoxdur etibar.
Qoy gənclik sevinəsin istiqlal ilə!

Səhər

Elə bil, atası Şahbazdır uşaq.
Bəzən qaşlarını sıx-sıx çataraq,
O, fikrə getdikcə lap Şahbaz olur.

Cəlal

Ürəyin açılır, kefin saz olur.

Səhər

Lakin... unudulmaz hicran cəfası!

Valentin

Qoca Şərq! Qoca Şərq! Qadın vəfası!

Cəlal

Yaxşı, qurtarmadı "Hicran nəğməsi"?

Səhər

Yox, Cəlal, yazıram... o, simfoniya...
Döndükcə qəlbimin yüz səhifəsi,
Bəlkə də ömrümün sonuna qədər
Tamamlanmayacaq bu böyük əsər.
Bir də qurtarmağa qorxuram onu,
Bəs nəylə keçinsin ömrümün sonu?

Cəlal

İnsan qocaldıqca yaşamaq istər.
Gənclik zamanında, aqıl bir nəfər
Mənə demişdi ki, ölməyin vaxtsız,
İnsan həyat üçün yaranır yalnız.
Bir aysa, bir ilşə ömrü artıran
Böyük qəhrəmandır, aqıl bir insan,

Səhər

Bunlar hara getdi?

(*O yan-bu yana boylanır.*)

Cəlal

Görünür, dostlar
Dil tapıb... qoy olsun... qoy bütün aləm
Nə bir qüssə duysun, nə də ki, bir qəm.
Qoy eşqin odunu duyan hər vicdan
Nə izzirab çəksin, nə də ki, hicran.

Onlar sağa gedir.

Şahbaz

(*gəlir*)

Of... Başım yorulur... min bir həqiqət
Gəlib toqquşduqca baş-başa bəzən.
İdrak göylərini seyr edib gəzən
Gözəllik beşiyi – ana təbiət,
Hər daş parçacığı, hər dalğalı su,
İnsan övladının min bir arzusu,
Qansız, ədavətsiz böyük istiqbal,
Həmsi öz donunu lalədən geyir,
Həmsi bir ağızla, bir səslə deyir:
“Qalib gələcəkdir cahanda kamal!”

Tatyana gəlir.

Tatyana

(*gözəlti ona baxaraq*)

Onun alınıdakı o gizli mənə
Böyük bir aləmdir sonsuz bir dünya.
Daima düşünür... çatılır qaşı...
Bəzən də baxışı borandır, qışdır;
Sanki bu aləmdə o yaranmışdır.
Yerin də, göyün də ürək sirdaşı...
Yox... daha qalmadı səbrim, qərarım,
Mum kimi yumşaldı lap ixtiyarım.
Yox, açılacağam.

(*Şahbaza yaxınlaşaraq*)

Sizsiniz, Şahbaz?
Mane olmadım ki?

Şahbaz

Niyə ki, bir az.

Tatyana

Mən gedə bilərəm!

Şahbaz

Yox... artıq gecdir.
Başı yormağın da mənası heçdir.

Tatyana

Lakin... çox yaraşır düşünmək sizə.
Bəzən duman gəlir gözlərinizə.

Sizsə bir dağ kimi dayanarsınız,
Sonra al şəfəqə boylanırsınız...

Şahbaz

Görünür, həssasdır sizdəki diqqət!

Tatyana

İnsan yaratmışdır bizi təbiət.

Şahbaz

Yox! Gərək açılam... sonra gec olar...

Bəzən bir anlığa geciksə insan,

Çıxmaz ömrü boyu fırtınalardan...

Hər həqiqətin də öz zamanı var!

Əfv edin, mümkünmü mələyi sevmək?

Tatyana

Mələyi? Nə bilim? Nə deyir mələk?

Şahbaz

O hələ susmuşdur...

Tatyana

Bəs siz?.. İnsafsız?

Qabaqca qəlbini heç açarmı qız?

Şahbaz

(onun əllərini tutaraq)

Əfv edin! Şəksiz ki, mənəm müqəssir,

Ürəyim yarpaq tək titrəyib əsir.

Tatyana

(utancaq bir halda)

Düzü... mənimki də...

Şahbaz

Dərdimiz birdir!

Tatyana

Artıq, taleyimiz ayrı deyildir!

Şahbaz

Əfv edin, mümkünmü mələyi öpmək?

Tatyana

Eşqi öpüşməkdə görməyir mələk...

Şahbaz

Mən ki, mələk deyil, canlı insanam?

Məni də bir kişi doğmuşdur anam...

Tatyana

Bilirəm... kişilər səbirsiz olar...

Ürəyin yanırsa, öp, nə eybi var?..

(Öpür.)

Pərdə

DOQQUZUNCU ŞƏKİL

Şahbazın evi. Evdə heç bir dəyişiklik olmamışdır. Tatyana qoca Şahbazın rəsmini çəkib qurtarmaq üzrədir. Böyük bir ziyafət süfrəsi düzəldilmişdir. Qoca Səhər süfrəylə məşğuldur. O çox şadıddır, tərənəşi cavan gəlinləri andırır.

Səhər

Bunu da yetirdim artıq boy-başa,
Kamalı dəryadır, boyu tamaşa.
Lap atası Şahbaz, lap bir almadır,
Yerişi, duruşu ondan qalmadır.
Ancaq... bənzəməsin heç ona baxtı,
Düşmən də ölməsin qoy cavan vaxtı.
Vaxtsiz saralanda, solanda çiçək
Bu qanunsuz işə ağrıyır ürək
Eh... keçən dövrənlər... eh, keçən günlər.
Bu gün olmasa da sizdən bir əsər,
Yenə biz qocalar duyuruq sizi,
Duyuruq o qanlı faciənizi.
Bir xəyal olsa da artıq o günlər,
Sinəmdən getməmiş dağlar, düyünlər.

Tatyana

Xala! Bir zəhmət çək!

(*Səhər əksə baxır.*)

Tatyana

Varmı bənzəri?

Səhər

Qızım, çox qaraydı onun gözləri.
Bir də, alnındakı vaxtsiz cizgilər
Böyük bir kamaldan verirdi xəbər...
Hə, hə, nə zaman ki fikrə dalardı.
Rəngi kəhrəba tək sarı çalardı...

Lakin baxışında hər zaman, hər an
Bir ümid gülürdü yaranışından.
Heç unutmamışam o vaxtdan bəri,
Sən də nəzərdə tut bu sifətləri.

(*Səhər sol otağa keçir.*)

Tatyana

Bir sonsuz ümmandır bundakı şüür,
Onun hər sözündən dastan oxunur...
Qəlbində nə həsəd, nə də ki, bir kin.
Böyüklük eşqində, diləyindədir.
30 il qabaqkı bir faciənin
Odları indi də ürəyindədir.

(*O, əksi çəkir; bir az sonra*)

Bir zaman qanımı cəllad içsə də,
Ömrün bahar vaxtı dul qalsam da mən
Başımdan bələlər gəlib keçsə də,
Ayrılmayacağam öz ürəyimdən.
Qoy mənim Şahbaza bu olsun andım,
Eşqin qüdrətinə bu gün inandım!

O, yenə əksi davam etdirir, Şahbaz sağ otaqdan dəftərçəni
yaza-yaza çıxır, Tatyanaı görürək.

Şahbaz

Tatyana Larina?

Tatyana

...Valentinovna.
Bir azdan sonra da Şahbazzadəyəm...

Gülüşürlər.

Şahbaz

Lakin... gözləriniz bənzəyir ona,
Puşkin qələminin qız yavrusuna.

Tatyana

Hələ kəşf etmədin təzə bir surət?

Şahbaz

Şairə məxsusdur belə bir adət.
Gündə bir çiçəyə, gündə bir gülə,
Nə bilim laləyə, sonra sünbülə,
Sonra da tikana... bir də ilana...
Eh... Loğman gərəkdir onları qana!
Bizsə alimlərik, kasıbıq dildən...

Tatyana

Görürəm, görürəm, yaman kasıbsan...
Sənin tək olsaydı alimlər tamam,
Yazıq şairlərə qalmazdı ilham.

Gülüşürlər.

Tatyana

Şahbaz, mane olma...
Az qalır, lap az...
Yaxın gəl, oxşayır, filosof Şahbaz?

Şahbaz

Təəssüf ki, onu heç görmədim mən,
Sağ olsun anamın söhbətlərindən
Az-çox düşünürəm o xoş surəti,
Elmə məftun olan bu təbiəti.

Tatyana

Atana doğrudan məhəbbətin var?

Şahbaz

Bəs necə?

Tatyana

Eləysə, əsəri qurtar.
Di get otağına.

Şahbaz

Yaxşı, gedirəm...

(O gedir.)

Cəlal ilə Valentin orta qapıdan gəlirlər.

Cəlal

Gəl, gəl, lap yorulub əldən düşmüşsən.

Valentin

Nə olub? Səndən ki çox gümraham mən!
O qədər böyükdür sizin bu şəhər...
Canım, bir aydır ki...

Valentin

Tatyana!

Cəlal

Dəymə!

Tatyana

Ata can, bu saat, lap bu dəqiqə.

Qocalar əyləşir.

Cəlal

Eh, Şahbaz... dünyadır, qalsaydı o da,
Bu toy axşamında cavanlaşardı,
Baxıb bu gəncliyə yenə yaşardı...

Valentin

Olur... çox şey olur qoca dünyada,
Yaxşı, yadımdadır sənin o Eldar?..
Görəsən sağdırmı? Bir xəbərin var?

Cəlal

Sağdır, arabir də görüşürük, hə!..
Yenə haman xasiyyət, haman qəhqəhə...
Hələ İslam özü!

Valentin

Aha... general!?

Cəlal

Elə haman səs-küy, haman qalmaqal...

Gülüşürlər.

Tatyana

Mən hazır!

(O, əksi divardan asır, qocalar əksə tamaşa edirlər.)

Cəlal

Afərin, qızım, afərin!
Elə bil özüdür... Belədir sənət.
Allah, yaratmışdır onu təbiət.

(O, Tatyananın alınından öpür.)

Valentin

Doğrudan... nə yaman oxşayır, Cəlal!
Qızım, ağlatmasın sizi istiqbal,
Ancaq şeytan qızım, bu hünərlə sən
Qoca atanı da göstərməlisən!

Tatyana

O mənim borcumdur!

Valentin

Çox sağ ol, qızım!
Bircə sən qalmısan, tale ulduzum!

(O, Tatyananı öpür.)

Eldar çiyində bir xalça, kəndli libasında birdən daxil olur.
O, nisbətən az qocalmışdır.

Cəlal

Eldar!..

Eldar

Bay!.. Valentin! Xoş gördük əşi!..

Onlar görüşürlər.

Vallah, qəribədir dünyanın işi.

Yaxşı, nə var, nə yox?

Cəlal

Çox sağ ol, Eldar!

Valentin

Sən özün necəsən?

Cəlal

Niyə... ruzigar!...

Cəlal

Ay Eldar, bu nədir? Bu xalça nədir?

Cəlal

Heç əşi... toydur da, bir hədiyyədir.
Nolar, çulu cırıq kəndliyəm mən də,
Xalça toxuyuram yeri gələndə.

Hamı gülüşür.

Valentin

Elə haman Eldar... haman zarafat...

Eldar

Səhər bacı hanı?

Tatyana

Gələr bu saat!

(Onu çağırmağa qaçır.)

Şahbaz sağ otaqdan əlindən dəftər və qələm sevincək çıxaraq.

Şahbaz

Qalib gələcəkmi cahanda kamal?
Atamdan yadigar qalan bu sual
Artıq həll olundu, oxuyun, çalın!
Dünənün, bu günün və istiqbalın
Verdiyi sualın cavabıdır bu.
Mən sənə borcluyam ömrüm uzununu.

Cəlal

O da alqış deyir sənə məzardan,
O vaxtdan görmüşdü o aqıl insan;
Bu yarımçıq qalır, vaxtsız ölürəm,
Ya oğlum tamamlar, ya da öz nəvəm!

Şahbaz

Bay! Eldar əmi!

Eldar

Cavanlıq qızanda görməz aləmi.
Xoş gördük! Toyun da mübarək olsun!..

Cəlal

Birinci bədəni bu iki gəncin
Sağlığına içək!

Səslər

Tatyana! Şahbaz!
Bəxtiyar yaşayın! Həm də ülfətlə,
İlahi, müqəddəs bir məhəbbətlə!

Eldar

Yaşayın, yaradın, bizim balalar!

Cəlal

Dostunuz eşq olsun, bir də etibar!

(Şahbazla Tatyananın alnından öpərək)

Səhər

Şahbaz! Əziz balam! Bugünkü qədər
Heç oxşamamışdım yazıq atana.
Bala, qayıtməsın bir də o günlər,
Nə ata dərde görsün, nə də ki, ana!

Cəlal

Səhər! Səhər bacı! Gərək keçəsən,
Barı bir piyalə bu gün içəsən!

Səhər

Yox... yox... içməsəm də, xoşbəxt kimiyəm,
Elə bil qəlbimdə toy qurur aləm.
Eldar, eşitmirik çoxdan səsini,
Bir Məryəm oğlunun şikəstəsini
De sən qulaq asağ!

Eldar

Deyim, baş üstə!
Nolar, çulu cırıq kəndliyəm mən də,
Şikəstəm də olur yeri gələndə.

“Məryəm oğlu” çalınır. Eldar oxuyur.

Eldar

Binələri çadır-çadır,
Çox gəzmişəm özüm, dağlar.
Qüdrətini sizdən aldı
Mənim sazım, sözüm, dağlar!

Qayaları baş-başadır,
Güneyləri tamaşadır

Gödək ömrü çox yaşadır
Canım dağlar, gözüm dağlar!

Bir qonağam bu dünyada,
Bir gün ömrüm gedər bada,
Cəlalı da salar yada
Düz ilqarlı bizim dağlar!

Cəlal

Dayan! Bu əlli il qabaqqı sözdür!
Baxıb bu kəndliyə sevindikcə mən,
Bir səs eşidirəm Vətən mülkündən.

(O, musiqiyə uyğun bir ahənglə)

Bir bağam ki, xəzan görməz camalım,
Süsənlərim, sünbüllərim var mənim.
Gözəlliklə bir yarandı kamalım,
Dastan deyən bülbüllərim var mənim.

Ovçu keçər yenə Muğan düzündən,
Oxlanmasın bir ceyranın gözündən.
Bülbül öpər qızılgülün üzündən,
Allı-güllü fəsillərim var mənim.
Havalamb qartal kimi mərd uçan,
Şimşək olub zülmətlərdən yol açan,
Qoca Şərqə kamalından nur saçan
Ağır təbli nəsillərim var mənim.

Hamı əl çalır.

Şahbaz

Sağ ol, Cəlal baba! Şeirle sənət
Əzəldən yarandı məclisə ziyət.

İslam general libasında, qucağında bir dəstə gül daxil olur.

İslam

Farağat!

Hamı qalxır, hərbi təzim verir.

İslam

Yox... hamı gerek əl çalsın!

Əl çalırlar, o qızlara zarafat gözü ilə baxaraq.

Neyləyim... qızların hamsı dul qalsın...

Hamı gülür, qızlar onları öz aralarına alırlar.

Cəlal

İslam, Valentindir...

(Ona əl verir.)

İslam

Yenə memarsan!

Valentin

Öz sənət eşqini dəyişməz insan.

İslam

Bilirəm... Nə səndən, nə də Cəlaldan
Komandir çıxmadı...

Bir qız

İslam baba, gəl,
Qılıncını soyun, dinc əyləş bir az!

İslam

Yox, qızım, yarağı əsger soyunmaz.

Cəlal

Nə olub, yenə də müharibədir?

İslam

Oldu, ya olmadı... təfəvüt nədir?
Yox, qardaş... nə qədər almanlar varsa,
Qılıncı belimdən açə bilmərəm.

Gülüş.

İslam

Bay, Eldar... Xoş gördük!

Eldar

Eh...aram yoxdur.
General olsan da qanın soyuqdur.
Şahbazı güdaza sən vermədinmi?

İslam

(ciddi bir tövr ilə)

Mən yox, müharibə! O qanlı dövrən,
Lakin ömrüm boyu məni ağrıdan
Bir Şahbaz olmuşdur... Çarəmiz nəydi?
Ölüb-öldürən də müharibəydi.
Hünər də göstərdik, çox yanıldıq da,
Arabir tez yatıb, gec ayıldıq da.
İmtahan vaxtıydı... biz isə cavan,
Təzə dərs ahırdıq imtahanlardan.

Eldar

Yaxşı... bəs o vaxtdan evlənmədin sən?

İslam

Bax, bax, qocalmışam bir bu səhvimdən.
Dedim ki, əsgərəm, öz vəzifəm var
Sonra arvad-uşaq başımı qatar –
Davadan ürəyim soyuyar... ancaq,
Bilmədim belə bir dövrən olacaq...
İndi... qış gecəsi gəldikcə işdən,
Təklidir... yoldaş da olmayır, bəzən,
Məni məngənə tək sıxır dörd divar.
Gəlib-getməyir də köhnə tanışlar...
Doğrusu, bir yaxın həmdəyim yoxdur.
Yayda da yastığım buz tək soyuqdur.

Qərəz... Darıxıram... Yaxşı deyildir
Baxtımdan dava da olmayır ki, bir
Başım qarışaydı yenə cəbhəyə,
Yenə qışqıraydım "Hücum var!" deyə...
Eh... məndə baxt hanı...

Gülüştürlər.

Qızlardan biri

İslam baba, sən
Bizim birimizi sevə bilməzsən?

Səslər

Hə... məni...

Yox... məni...

Yox... məni alsın...

İslam

(Cəlala)

Görürsən?... Qızların hamsı dul qalsın!

(Qızlara)

Bala, dəyişməyib məndəki baxt da,
Sizin tək gözəllər elə o vaxt da
Bir məni yüz yerə çəkdilər bir-bir,
Gözümü açmağa qoydular ki, bir!..

Gülüş.

Keçib... siz sağ olun, siz sağ olun, siz,
Nə qadın, nə oğul, nə qız, nə qardaş,
Mənə qılınc qaldı dünyada sirdaş!

Səhər

Tatyana! Can qızım... Hicran nəğməsi...
Qorxma həyat deyir hər səhifəsi...
Burdakı qüسسə də, gizli bir qəm də,
Səadət axtarır bütün ələm də...

Can bala, görməyin, bu hicranı siz,
Görməsin sizin də nəsilləriniz...
Çal, qızım, eşidin, mənası nədir.

Tatyana pianoda çalır, hamı diqqətlə qulaq asır.

Cəlal

30 il qabaqkı bir faciədir,
Nə əzəli vardır, nə intəhası.

Valentin

Qoca Şərq, Qoca Şərq, qadın vəfası!..

Səhər

Balalar, eşidin hicran nəğməsi.
Deyəsən, ağlayır kamanım mənim,
Yox, yox... o, həyatdır, həyatın səsi,
Ondan üzülmədi gümanım mənim .
Lakin sinəmdəki bu sadıq ürək,
Döyünüb gəlmişdir qəmlər yeyərək,
Könül yarasını sağaltmaz fələk,
Yüz yerdən gəlsə də loğmanım mənim.

(O, əksin qarşısına gedərək.)

Ah, Şahbaz! Neyləyim, baxırsan mana,
Lənətmi deyirsən sən o dövrana...
Səninlə... səninlə döndü al qana
Ən gözəl, ən xoşbəxt zamanım mənim!

Cəlal

Eh, hicran nəğməsi, hicran cəfası!

Valentin

Qoca Şərq, qoca Şərq, qadın vəfası!

Şahbaz və Cəlal Səhərin dalınca gedirlər.

İslam

Bax belə, bax belə, sevin, a qızlar!
O vaxt küsənəcək sizə ulduzlar.

Cəlal və Şahbaz qəmgin qayıdırlar.

Cəlal

Söndü, günəş kimi söndü o vicdan!..

Valentin

Doğrudan... Nə böyük yaranır insan!
Onun nə ilki var, nə intəhası,
Qoca Şərq, qoca Şərq, qadın vəfası!

Şahbaz

(mütəəssir, lakin yenə nikbin bir səslə üzünü Cəlalə tutaraq)

Atamın açdığı bu səhifələr,
Mənim də yazdığım bu kiçik əsər,
Məncə, bir-birindən ayrı deyildir.
Əməl də, qayə də, ürək də birdir.

Bunların köksündə çırpınan vicdan
Bir səadət deyir, bir də ki, insan.
Nə adla çağırmaq bu ülviyyəti?!
Göylərə hökm edən bu şəriyyəti!
Nə adla çağırmaq biz bu növrəği?

Cəlal

(canlı və mənalı bir səslə)

İnsan kamalının zəfər bayrağı!..

Pərdə

MÜNDƏRİCAT

DRAM ƏSƏRLƏRİ

Vaqif.....	7
Fərhad və Şirin.....	136
İnsan.....	266

İslam və...
Bax bele, bax bele, sevin, a qızlar!
O vaxt küsənəcək...

DRAM ƏSƏRLƏRİ

Valentin...
Səndə: güneş...
Buraxılışa məsul: *Əziz Güləliyev*

Texniki redaktor: *Rövşən Ağayev*

Tərtibatçı-rəssam: *Nərgiz Əliyeva*

Kompyuter səhifələyicisi: *Ələkbər Kərimov*

Korrektor: *Pərinaz Səmədova*

Yığılmağa verilmişdir 10.09.2004. Çapa imzalanmışdır 27.02.2005.
Formatı 60x90 ¹/₁₆. Fiziki çap vərəqi 25. Ofset çap üsulu.
Tirajı 25000. Sifariş 38.

Kitab "PROMAT" mətbəəsində çap olunmuşdur.

